

## విషయ సూచిక

1. కయ్యాసుకు భార్య ఎక్కడి నుండి వచ్చినది ?	... 3
2. ఈ సృష్టికి ముందు మరో సృష్టి ఉన్నదా ?	... 6
3. దేవుని కుమారులు మనుష్య కుమార్తెలను వివాహమాడినారా ?	... 10
4. ఉద్యోగస్తులు దేవుని సేవ చేయవచ్చునా ?	... 12
5. చెరను చెరగా పట్టుకొని పోవుట అనగా నేమి ?	... 16
6. అంత్యదినములు ప్రారంభమైనవా ? లేదా ?	... 19
7. చచ్చి బ్రతుకగలవా ?	... 19
8. యేసును కనిన తరువాత మరియు పిల్లలను కన్నదా ?	... 22
9. యేసు అంజూరపు చెట్టును శపించుటకు గల కారణం ఏమి ?	... 26
10. త్రిత్వమా ? ఏకత్వమా ?	... 28
11. హల్లెలూయ అనగా నేమి? ఎప్పుడు చెప్పవలెను?	... 33
12. స్వస్థత సభలని ప్రకటించవచ్చా?	... 34
13. సంఘ పెద్దలనగా నేమి? అందరూ పెద్దలా?	... 35
14. ప్రార్థన ఎవరికి చేయవలెను? తండ్రికా? క్రీస్తుకా? పరిశుద్ధాత్మునికా?	... 38
15. ఏదేను వనంలో మంచి చెడ్డల తెలివినిచ్చు వృక్షమును ఎందుకు వేసినట్లు?	... 40
16. చనిపోయినవారు పరలోకమునకు వెళ్ళిరా?	... 43
17. దేవుడు ఈ కాలంలో తన సేవకొరకు సేవకులను పిలచునా ?	... 45
18. మనుష్యులు తండ్రియైన దేవునిని చూడగలరా ?	... 48
19. భూమిమీద మనుష్యుల ప్రాణములను అడుగుచున్న మరో లోకపు వారెవరు?	... 51
20. బాప్తీస్మం తండ్రి కుమార పరిశుద్ధాత్మ నామములోనా ? యేసు నామములోనా?	... 59
21. బాప్తీస్మమనగానేమి? దానిని ఎందుకు, ఏలాగు, ఎప్పుడు తీసుకొనవలెను?	... 61
22. మానవుడు ముందుగా పొందవలసినది రక్షణ ? పాప క్షమాపణ? బాప్తీస్మమా ?	... 64
23. రెండవసారి బాప్తీస్మం పొందవచ్చునా ?	... 69
24. బాప్తీస్మం ఆజ్ఞా ? లేక ఆచారమా ? చిన్నపిల్లలకు బాప్తీస్మం (జ్ఞానస్నానం) ఇవ్వవచ్చునా ?	... 68
25. యేసు పశువుల పాకలో వుట్టినా ?	... 71
26. యేసును చూచుటకు వచ్చిన జ్ఞానులెందరు ?	... 72
27. ఇద్దరు, ముగ్గురు ఆయన నామమున కూడుకొను చోట దేవుడున్నప్పుడు ఒక్కరుంటే ఉండరా ?	... 73
28. జన్మపాపము ఉన్నదా ?	... 75

ప్రపంచంలో మానవ కల్పిత గ్రంథాలు ఎన్నెన్నో వ్రాయబడినా, వాటిలో దోషములను పట్టించుకోని నాస్తిక హేతువాదులు, బైబిల్ విమర్శకులు కేవలం బైబిల్ పైనే పడి - అబద్ధాల పుట్టని ఒకడు, బైబిల్ బండారం మాకు తెలియదా? అని మరొకడు, మతాభిమానులు అనుకూలంగా వ్రాసుకున్న బైబిల్ కల్పిత గ్రంథమని వేరొకడు రకరకాల ఆరోపణలతో కడకు న్యాయస్థానాలకు వెళ్ళి బైబిల్ లో తప్పులున్నవని, కోర్టుల నుండి తీర్పును ఇండియాలో కొందరు తేగా, పిల్లల పాఠ్యపుస్తకాలలో ఉన్న బైబిల్ సంఘటనలు వాస్తవాలకు విరోధములని, 1981లో అమెరికా ప్రభుత్వం లూసియానా చట్టాన్ని చేసి వారి దేశ పాఠ్య పుస్తకాలనుండి బైబిల్ ను నిషేధించిరి. ఒక్కోదేశంలో ఒక్కొక్క విధంగా బైబిల్ వ్యతిరేక ప్రకటనలు, పుస్తకాలు, సినిమాలు వంటి వగైరాలు తీసి క్రీస్తు విరోధులు బురద జల్లుతున్నారు. వాటిని నమ్మిన కొందరు క్రైస్తవులు కూడా క్రైస్తవ్యాన్ని విడచిపెట్టి మిగిలిన నమ్మకాలలోనికి మారిపోతున్నారు. అట్టి వాటిని నిరోధించే ప్రయత్నమే ఈ సాహస ప్రశ్నావళి సంచిక.

## 1. కయ్యానుకు భార్య ఎక్కడి నుండి వచ్చినది ?

అటు బైబిలు నమ్మని వారిని, ఇటు బైబిల్ నమ్మిన వారిని వేధిస్తున్న ప్రశ్నలలో ఇదొకటి - కయ్యానుకు భార్య ఎక్కడ నుండి వచ్చినది ? యావద్భూమి మీద కాపురముండు టకు దేవుడు ఆదాము (ఒక్కడు) నుండి ప్రతి జాతి మనుష్యులను

సృష్టించెను (అ.పొ.కా. 17:26,27).

హవ్వ జీవముగల ప్రతివానికి తల్లి (ఆది 3:20)

మనకందరికీ తండ్రి ఒక్కడే కాదా ? (మలాకీ 2 : 10)

భూమి మీద పుట్టుకొస్తున్న కోటాను కోట్ల మనుష్యులందరకూ ఆదామే తండ్రిని బైబిలు బోధించుచున్నది. ఆదాము అవ్వల ప్రథమ గర్భఫలమే కయ్యాననియు అతడు తన తమ్ముడైన హేబేలును చంపి దేవుని సన్నిధి నుండి బయలుదేరి ఏదేనుకు తూర్పు దిక్కుననున్న నోదు దేశములో కాపురమున్నప్పుడు అతడు తన భార్య కూడగా అతనికి కుమారుడు పుట్టెనని బైబిలు నందు వ్రాయబడినది. కయ్యాను భార్యను ఎక్కడ నుండి, ఎవరి వలన వచ్చినదనియు, ఏదెను తోటకు తూర్పు దిక్కున నోదు అను దేశము ఎట్లు పుట్టెనను సంతయములు సహజముగా బైబిలు చదువువారికి కలుగును. ఆదాము వలన సంతతికాక మిగిలిన మరెవరివలనైన సంతతులు భూమి మీద ఉన్నవా ? ఒకవేళ అట్టి సంతతులు భూమి మీద ఉన్నట్లయితే ఆదాము మొదటి మానవుడు కాదనియు, భూమి మీద పుట్టుకొస్తున్న వారంతా ఆదాము సంతతి అనుకొనుటకు

ఆధారములు లేవని తలంచవచ్చు. అయితే పైన వ్రాయబడిన బైబిలు మాటలను పరిశీలిస్తే ఆదాము వంశావళి గ్రంథములో ఆదాము నుండి నోవహు కాలము వరకూ సుమారు వెయ్యి సంవత్సరములు ఆయుష్షాలము దేవుడు నరులకిచ్చినని ఆదికాండము 5వ అధ్యాయములో తెలుసుకొనవచ్చును. ఇక ఆదాము 130వ ఏట షేతును కనగా షేతు 105 ఏండ్లకే కుమారుని కనెను. ఎనోపు 90 సం॥లకే కుమారుని కనగా కెయినాను 70 ఏళ్ళకే కుమారుని కనెను. మహాలేలు 65 ఏండ్లకే కుమారుని కనగా యెరెదు 62 సం॥లకే కుమారుని కనెను. అనగా మొదటి వంద సంవత్సరాలలోనే వీరంతా సుమారుగా కుమారులను, కుమార్తెలను కనినట్లుగా ఆ అధ్యాయములో కనిపించుచున్నది. కడకు వీరంతా కనుచున్నట్లుగానే బైబిలునందు వ్రాయబడినది. సుమారు 1000 సం॥లు బ్రతికే వాళ్ళు మొదటి 100 సం॥లు అయినప్పటికి వారి గర్భము నుండి పుట్టిన కుమారులు కుమార్తెలు కూడా తమ పిల్లలు కని ఉండాలి. మీకు అర్థమగుటకు ఈ క్రింద ఉదాహరణ వ్రాయుచున్నాను.

ప్రస్తుతపు మానవ ఆయుష్షు పరిమాణం సుమారు 70 ఏండ్లని చెప్పుకొనవచ్చు. ఈ పరిమాణమును బట్టి మనిషి తన 20వ ఏటనే తండ్రికావచ్చు. అతనికి 40 ఏండ్లు వచ్చునప్పటికి తన కుమారుడు తండ్రి కావచ్చు. మరలా అతనికి 60 ఏండ్లు వచ్చునప్పటికి మనుమడు తండ్రి కావచ్చు. అధిక బలముండి 80 ఏండ్లు ఒకవేళ బ్రతికితే తన మునుమనుమడు తండ్రి కావచ్చు. పట్టికను పట్టుదలతో పరిశీలిస్తే ఒకని 80వ ఏటకే 3 తరములను చూడగలుగుచున్నాడు. ఈ 3 తరాలలో వారి వారి గర్భముల నుండి పుట్టినవారు ఎంతమంది కాగలరో మీరు ఊహించుకొనవచ్చు. కేవలం 80 ఏళ్ళు బ్రతికిన వారికే ఇన్ని తరాలు, అందువారికి పుట్టిన పిల్లలు ఉన్నప్పుడు, ప్రారంభ కాలంలో మనుష్యులు సుమారు 1000 సం॥లు బ్రతికినప్పుడు ఆ వెయ్యి ఏండ్లలో ఎన్ని లక్షల మందిని వారి కనియుండగలరో సుళువుగా లెక్కలు కట్టవచ్చు. కయ్యాను ఆదామును విడిచిపోయిన తరువాత ఆది దంపతులకు తిరిగి కుమారులు, కుమార్తెలు పుట్టినట్లుగా బైబిలు నందు వ్రాయబడియున్నది (ఆది.కాం.5 :1-5). ఆ సంతతిలోని వారే నోదు దేశంలో కయ్యాను చోటికి చేరి వారిలో ఒకతె ఆయనకు భార్యగా చేయబడినది. ఈ దినాలలో 70 ఏళ్ళ వయస్సున్న వారుకూడా వివాహమాడి బిడ్డలు కనుచుండగా 1000 ఏండ్లు బ్రతికిన ఆనాటి మనుష్యులు తమ 800 సం॥లలోనైనా పెండ్లాడి బిడ్డలను ఎందుకు కనలేరు? అలాగే ఆదాము సంతతి నుండి వచ్చిన స్త్రీలలో ఒకతె కయ్యానుకు భార్యగా చేయబడినదని నిస్సందేహముగా చెప్పవచ్చు. మరో చక్కటి ఉదాహరణను గమనించండి. మన వివాహ ఆహ్వాన పత్రికలపై పెండ్లి కుమారుడు,

పెండ్లి కుమార్తె అని ముద్రించుట సహజం. వారిరువురికి పెండ్లి చేయుచున్నాం గనుక పెండ్లి కుమారుడు, పెండ్లి కుమార్తెని వ్రాయించుచున్నాము. ఇరువురి ముందువున్న పెండ్లి అనేది తీసేసి చదివితే కుమారుడు, కుమార్తెగా మిగులుదురు. వీరు అన్నా చెల్లెలు కారా ? అలాగే ఆదాము సంతతిలోని ఒక స్త్రీ కయ్యానుకు భార్యయైనదని ఘంటాపదంగా చెప్పవచ్చు.

అయితే ఇక్కడ మరో అనుమానం, నోదు దేశం ఎట్లు వచ్చినది ? ఆది కాండము నుండి ద్వితీయోపదేశకాండము వరకూ మొదటి 5 కాండాలు వ్రాసిన వ్యక్తి మోషే అని ఈ క్రింది వాక్యములని బట్టి తెలుసుకొనవచ్చును. జ్ఞాపకార్థముగా గ్రంథములో దీనిని వ్రాసి యెహోషువకు వినిపించుమని దేవుడు మోషేతో చెప్పెను (నిర్గమా 17 : 14). మోషే ఈ ధర్మ శాస్త్రమును వ్రాసి ఇశ్రాయేలీయుల పెద్దలకు అప్పగించెను. ధర్మశాస్త్ర వాక్యములు మోషే గ్రంథమందు సొంతముగా వ్రాయుట ముగించెను (ద్వితీ. కాం. 31:9,24). మోషే - యెహోవా సెలవిచ్చిన ప్రకారము వారి ప్రయాణములను బట్టి, వారి సంచార క్రమములను వ్రాసెను (సంఖ్యా 33:2)

మోషే తనతో చెప్పిన దేవుని మాటలను వ్రాసెను (నిర్గమా 24:4).

ధర్మ శాస్త్రమును వ్రాసిన మోషే (లూకా 24 : 44).

మోషే చెప్పిన మాటలు (లూకా 16 : 31)

మోషే యేసును గూర్చి కూడా వ్రాసెను (యెహోను 5 : 46)

పై వాక్యములను బట్టి కాండములను వ్రాసిన వారు మోషే అని వాక్యమును బట్టి కనుగొంటిమి. మోషే తన సొంత జ్ఞానంతో, ఊహతోనూ, ఆలోచనతోనూ, వ్రాయలేదుగాని బైబిలును వ్రాసిన వారంతా ఊహను బట్టి చెప్పుటవలన ఏ ప్రవచనము పుట్టదని మొదట గ్రహించుకొనవలెను. ఎందుకనగా వాక్యము ఎప్పుడు మనుష్యుని యిచ్చను బట్టి కలుగలేదు గాని వ్రాసిన బైబిలును వ్రాసిన వారంతా పరిశుద్ధాత్మ వలన ప్రేరేపించబడినవారై దేవుని మూలంగా పలికిరి (II పేతు 1:20 : 21). దీనినిబట్టి ఆదికాండము అయిపోయిన తరువాతే నిర్గమా కాండంలో పుట్టిన మోషే - తాను పుట్టుక, నోవహు, జలప్రళయం, బాబెలుగోపురం, అబ్రహాము, ఇస్సాకు, యాకోబు, ఇశ్రాయేలీయుల సంతానమును గూర్చి కొంతవరకూ ఆదికాండమును వ్రాసినప్పటికి ఏదేను తోట తూర్పు దిక్కున నోదు దేశము విలసిల్లెను గనుక దాని పేరును ఆదికాండములో వ్రాసెను. ఇక్కడ పాఠకులు గమనించవలసిన సూక్ష్మ విషయమే మనగా కయ్యాను అక్కడకు వెళ్ళినప్పటికీ అది నిర్జన ప్రదేశమేగాని మరొకటి కాదు. మోషే

పుట్టినప్పటికి అది నోడు దేశంగా పిలువబడుచున్నది గనుక అప్పుడు తాను వ్రాస్తున్న ఆదికాండంలో దానిని నోడు దేశంగా వివరించెను.

50 సం॥ల క్రితం నిర్మాణ్యుష్యంగా ఉన్న ఎన్నో ప్రాంతాలు తరువాత ప్రజలు ఆక్రమించుకొని పల్లెలుగా, పట్టణాలుగా మారుచున్నవి. 50 ఏళ్ళ క్రితం దానికి ఏ పేరు లేకపోయినప్పటికి అది ఒక పట్టణంగా మారినప్పుడు దానికంటూ ఒక పేరు పెట్టి పిలచుట జరుగును. నోడు దేశం పుట్టుక కూడా అట్టిదే. కయ్యాను వెళ్ళినప్పటికి అది నిర్మాణ్యుష్యమైనను మోషే వ్రాసినప్పటికి అది నోడు దేశంగా పిలవబడుచుండెను.

## 2. ఈ సృష్టికి ముందు మరో సృష్టి ఉన్నదా?

యేసుక్రీస్తు తదనంతరం పరిశుద్ధాత్మ దేవుడు మానవ జాతిని సర్వ సత్యములోనికి నడిపించియున్నాడని, అందువలన బైబిలులోని ఆఖరి పుస్తకమైన ప్రకటన 22:18,19 వచనాల ప్రకారం వ్రాయబడిన వీటితో ఒకటి కలుపుటగాని, తీసివేయుటగాని నేరమని ఆజ్ఞాపించి వేదమును ముగించెను. మానవ జాతికి అవసరమైన లేక సంపూర్ణమైన, వరలోకపు జ్ఞానాన్ని దేవుడు ఇందు పొందుపరచియున్నాడు. ఉన్నవాటిని పరిశోధించి ప్రయోజకులుగా ఉండవలసిన మనుష్యులు వ్రాయబడిన వాటిని వక్రీకరిస్తూ తమ పుర్రెలలో పుట్టిన తప్పుడు సంగతులను మర్మములుగా పుస్తకాలను రచించి అమాయక క్రైస్తవ జనాంగాన్ని అన్యాయంగా తప్పుత్రోవ పట్టిస్తున్నారు. దాని నిదర్శనమే ఈ సృష్టికి ముందు మరో సృష్టి ఉన్నదని వారి వాదన.

ఈ దొడ్డివి కాని వేరే గొర్రెలును నాకు కలవు - వాటిని కూడా నేను తోడుకొని రావలెను. అవి నా సర్వము వినును, అప్పుడు మంద ఒక్కటియు, గొర్రెల కాపరి ఒక్కడును అగును (యోహాను 10 : 16). ఆయన భూమిని కలుగజేసి దానిని సిద్ధపరచి, స్థిరపరిచెను. నిరాకారముగా దానిని సృజింపలేదు నివాస స్థలమగునట్లుగా దానిని సృజించెను (యెషయా 45 : 18)

పై వాక్యములను ఆధారము చేసుకొని వేరే గొర్రెలు అనగా ఆదాముకి ముందు ఇదే సృష్టిలో దేవుడు మనుష్యులను సృజించెననియు, మనకంటే వారు ముందటి వారనియు, ముందటి సృష్టిలోని వారిని తరువాత సృష్టిలోని మనలను దేవుడు కలుపబోవుచున్నాడని చెప్పుచున్నారు. అదే విధముగా సృష్టిని అనగా భూమి ఆకాశములను ఆది యందు నిరాకారముగా సృష్టించలేదని నివాస స్థలముగా సృష్టించి వాటిని ఆనాటి ప్రజలకు సిద్ధపరచి స్థిరపరిచెనని నమ్ముచున్నారు. నోవహు

జలప్రళయమువలె ముందు సృష్టిని నాశనము చేసి దాని ఆకారమును మార్చి ఆదామును సృష్టిలో పుట్టించాలనుకున్నంత వరకూ భూమిని నిరాకారముగానూ, శూన్యముగానూ చేసి చీకటిని అగాధ జలములపైని కమ్మియుంచెనని ఆదికాండం 1:2 వచనము ను చూపించి జనములను మోసగించుచున్నారు. ఇప్పుడున్న సృష్టిలోని సంగతులను ఆలోచించుటకే చాలని వారి జీవితకాలంలో మరో సృష్టి కొరకు ఆలోచించడం విడ్డూరంగా ఉంది. అరెయోపగు అను సభవారు, ఏథెన్సువారు అక్కడున్న పరదేశులు ఏదో ఒక క్రొత్త సంగతి చెప్పుటయందునూ, వినుట యందునూ మాత్రమే తమ కాలమును గడుపుచుండువారు (అపో.కా.17:19-21). వారికవసరమగు బైబిలు జ్ఞానాన్ని పొంది, ప్రభువు కొరకు బ్రతుకక ఏవో క్రొత్త సంగతులు బోధించుచున్నామన్న భ్రమలో మర్మబోధకులమన్న పేరు కోసం తప్పుడు సంగతులు ప్రజల నెత్తిన రుద్ది, సొమ్ము చేసుకొని బ్రతుకుటయే భాగ్యమని వీరనుకొనుచున్నారు. లోకము పుట్టినది మొదలుకొని మరుగుచేయబడిన సంగతులను తెలియజెప్పెదను -మత్తయి 13:14.

లోకము పుట్టినది మొదలుకొని మీ కొరకు సిద్ధపరచబడిన రాజ్యమును స్వతంత్రించుకొనుడి -మత్తయి 25:34.

పై వాక్యములను బట్టి లోకము ఒకేసారి పుట్టినదనియు అందుపుట్టిన ఆదాము సంతతివారికి మాత్రమే ఈ మాటలు వర్తించునుగాని ఆదాముకు ముందు సృష్టిలో ఉన్నవారికి అవి చెందునని లేదు.

లోకము నుండి నీవు నాకనుగ్రహించిన మనుష్యులకు నీ నామమును ప్రత్యక్షపరచితిని -యోహాను 17:5,6.

జగత్తు పునాది వేయబడకమునుపే యేసుక్రీస్తు ఇప్పుడున్న జగతిలోని వారికి మాత్రమే ప్రత్యక్షపరచబడవలెనని వ్రాయబడినది (1పేతు 1:20,21) అనగా మనకు ముందున్న మరో సృష్టిలో మరెవరూ లేరని జగత్తు పునాది వేయబడిన తరువాతే ఒకేసారి ఆదాము నుండి మాత్రమే మనుష్యులు పుట్టి యేసుక్రీస్తు ద్వారా ఒక్కసారే నిత్యజీవం పొందవలెనని అర్థమిచ్చుచున్నది.

జగత్తు పునాది వేయబడినది మొదలుకొని క్రీస్తు అనేక పర్యాయములు సిలువ వేయబడలేదుగాని తిరిగి ఈ జగత్తు వినాశనానికి ముందు తన్నుతానే బలిగా ఆర్పించు కొనుట వలన పాప నివారణ చేయుటకై ఒక్కసారే ప్రత్యక్షపరచబడెను. (హెబ్రీ 9:26). ఇందు జగత్తు పుట్టినప్పటి నుండి యేసు మరణ, సమాధి పునరుత్థానములు ఆదాము సంతతి వారి మధ్య మాత్రమే జరిగినవేగాని దీనికి ముందు జగత్తులో ఇట్టివి జరిగిన ఆధారములు లేవు.

తండ్రి - తన చిత్తప్రకారమైన దయాసంకల్పము చొప్పున, యేసు క్రీస్తు ద్వారా ఆదాము సంతతిలోని వారిని మాత్రమే తనకు కుమారులనుగా స్వీకరించుటకై, మనలను ముందుగా తన కోసము నిర్ణయించుకొని జగత్తు పునాది వేయబడిన తరువాత అందు పుట్టిన మనము తన యెదుట పరిశుద్ధులము, నిర్దోషులము నైయుండవలెనని జగత్తు పునాది వేయబడకమునుపే ప్రేమచేత తండ్రి - క్రీస్తులో మనలను ఏర్పరచు కొనెను (ఎఫెసీ 1:4-6).

సృష్టిలో నరులుంటే అందు క్రీస్తు లేడు గనుక వారు తండ్రి యొద్దకు రారని వారిపై తండ్రికి ప్రేమలేదని అర్థమిచ్చుచుండగా మరొకవైపు జగత్తుపునాది వేయబడిన తరువాత ఒక్కసారి మాత్రమే యేసు లోకమునకు వచ్చినట్లు బైబిలు చెప్పుచున్నది. నేనే మార్గమును, సత్యమును, జీవమును నా ద్వారానే తప్ప ఎవడైనను, ఏ సృష్టిలో ఉన్నవాడైనను రాడు -యోహాను 14:6.

లోకము తన కుమారుని ద్వారానే రక్షణ పొందవలెనని దేవుడు కోరియున్నాడు - యోహాను 3:17.

భూనివాసులందరును అనగా జగదుత్పత్తి మొదలుకొని వధింపబడియున్న గొర్రెపిల్ల యొక్క జీవ గ్రంథమందు ఎవరి పేరు వ్రాయబడలేదో వారు ఆ మృగమునకు సమస్కారము చేయుదురు - ప్రకటన 13:8.

వాక్యముల సారాంశాన్ని గమనిస్తే - ఆదాము సంతతికి మాత్రమే ఈ సృష్టి పుట్టి, పిమ్మట అది సర్వనాశనం కాగలదని బోధపడుచున్నది - క్రీస్తు వచ్చినపుడు ఆయన వారు బ్రతికింపబడుదురు. ఆయన సమస్తమైన అధిపత్యమును, సమస్తమైన అధికారమును, బలమును కొట్టివేసి తన తండ్రియైన దేవునికి రాజ్యము (మనలను) అప్పగించును. అప్పుడు అంతము వచ్చును (1 కొరింథీ 15 : 23,24).

ఈ దౌడ్డివి కానివి వేరే గొర్రెలు అనగా ఇశ్రాయేలీయులు కాని అన్యజనులని బైబిలు చెప్పుచున్నది. ఎందుకనగా శరీర విషయములలో అన్యజనులైయుండి శరీరమందు చేతితో చేయబడిన సున్నతిగలవారు (ఇశ్రాయేలీయులు) అనబడిన వారిచేత సున్నతిలేనివారు (అన్యజనులు) అనబడినవారు ఆ కాలమందు ఇశ్రాయేలీయులతో సహపౌరులు కాక పరదేశులును, వాగ్ధాన నిబంధనలు లేని పరజనులును నిరీక్షణ లేనివారును లోకమందు దేవుడు లేనివారై ఉండి క్రీస్తుకు దూరస్తులై అన్యజనులుగా ఉంటిరని మీరు జ్ఞాపకం చేసుకొనుడి. అయినను మునుపు దూరస్తులైన మీరు క్రీస్తు యేసునందు, క్రీస్తు రక్తము వలన సమీపస్థులై ఉన్నారు. ఆ యేసు మన సమాధానమై



ఉండి మీకును, మాకును ఉండిన ద్వేషమును అనగా పాత ధర్మశాస్త్రమును తన శరీరమందు సిలువ వేయబడుటచేత మధ్య గోడను పడగొట్టి మన ఉభయులను అనగా అన్యులు, ఇశ్రాయేలీయులైన గొర్రెలను ఒక మందగా చేసెను (ఎఫెసీ 2 : 11-15). జరుగబోయే కార్యక్రమమును ముందుగా ఎరిగిన యేసు ఇశ్రాయేలీయులైన యూదుల మధ్య ఆయన పుట్టి వారికి మాత్రమే బోధచేయుచున్న నాటి కాలంలో అన్యజనులను గూర్చి మాత్రమే ఈ మాటలు పలికియున్నాడు. -ఈ దౌడ్డివి కాని వేరే గొర్రెలు కలవు వాటిని కూడా నేను తోడుకొని రావలెను, అవి నా స్వరము వినును, అప్పుడు మంద ఒక్కటియు, గొర్రెల కాపరి ఒక్కడగును, అందుకు నా ప్రాణమును పెట్టుచున్నాను. (యోహాను 10:16,17).

కళ్లముందు వ్రాయబడిన వాటిని చదువుచూ అవగాహన లేని వెర్రివారు ఘోరమైన అబద్ధాలను ప్రజలకు ప్రకటించుచున్నారు. ఆదికాండం 1:1,2వ వచనంలో భూమ్యాకాశములను నిరాకారంగా సృష్టించిన దేవుడు మూడవ వచనము నుండి మానవ నివాసయోగ్యమైన దానిగా జగత్తును మలచుట చూడగలము. ఒక ఇంటిని మనం నిర్మించదలచినప్పుడు దానికి అవసరమయిన రాళ్ళు, సిమెంటు, ఇటుకలు, ఇనుము, ఇసుక ముందుగా సమకూర్చి పిమ్మట మనం నివసించుటకు అనువైన ఆకారముతో ఇంటిగా మలచుకుందుము. అదేవిధంగా దేవుడు సృష్టించి ముందుగా నిరాకారంగా శూన్యంగా కలుగజేసి అటు తర్వాత అద్భుతమైన జగత్తుగా మనకొరకు మలచియున్నాడు. ఎంతో కాలం తరువాత ఇశ్రాయేలీయులలో పుట్టిన ప్రవక్తయైన యెషయా తన గ్రంథములో దేవుడు భూమిని కలుగజేసి దానిని సిద్ధపరచెను (యెషయా 45:18) అని వ్రాసియున్నాడే గాని సిద్ధపరిచిన దానిని కలుగజేసెను అని వ్రాయబడలేదు.

సృష్టి నిరాకారముగా ఉంచుటకు దానిని సృజింపలేదు కాని నివాస స్థలము అగునట్లుగా దానిని సృజించెను. ఈ ప్రవక్త ఆదికాండము ఒకటవ అధ్యాయంలో జరిగినదే వ్రాసియున్నాడుగాని గతంలో మరో సృష్టి యున్నట్లు ఆయన ప్రస్తావించలేదు. - ఏలయనగా పూర్వము నుండి ఆకాశముండెననియు నీళ్ళలో నుండియు నీళ్ళ వలనను సమకూర్చబడిన భూమియు దేవుని వాక్యము వలన కలిగెననియు ఆ నీళ్ళ (నోవహు జలప్రళయం) వలన అప్పుడున్న లోకం నీటి వరదలో మునిగి నశించెను (||పేతురు 3:5). జగత్తు పుట్టిన తర్వాత ఒక్కసారే సృష్టిలో జలప్రళయం సంభవించి అప్పుడున్నవారంతా నశించిపోయిరని ఇక్కడ అర్థమిచ్చుచున్నది. అంతేగాని నోవహు జలప్రళయానికి ముందు మరో జలప్రళయం జరిగి లోకం మునిగినదని చెప్పుట అబద్ధము.



### 3. దేవుని కుమారులు మనుష్య కుమార్తెలను వివాహమాడినారా ?

దేవదూతలు దేవుని కుమారులు కాదనియు, కేవలం పరిచారకులు మాత్రమేనని తెలియబడుచున్నది. అలాగుననే దీనికి ముందు ప్రశ్నలో జగత్తు పునాది వేయబడిన తర్వాత ఆదాము సంతతి వారు మాత్రమే నాటి నుండి నేటి వరకూ ఈ సృష్టిలో ఉన్నవారని వ్రాయబడినది. ఆదాము నుండి నేటివరకూ మరణించిన వారిలో పరలోకం నుండి దిగివచ్చిన యేసుక్రీస్తు తప్ప మరెవ్వరునూ అక్కడికి పోలేదని రాబోయే ప్రశ్నలలో తెలుసుకొనగలరు (యోహాను 3 :13). అలాగైనప్పుడు ఈ క్రింది వాక్య భావమును తీవ్రముగా ఆలోచించగలరు. దేవుని కుమారులు నరుల కుమార్తెలు చక్కనివారని చూచి వారందరూ తమ మనస్సుకు నచ్చిన స్త్రీలను వివాహము చేసుకొనిరి (ఆది.కాం. 6:2). అనేకులైన క్రీస్తు విరోధులు లోకములోనికి బయలువెళ్ళి.

1) పరలోకములో ఉన్న దేవుని కుమారులు స్త్రీల వ్యామోహములో పడి భూమి మీదకు వచ్చి వివాహమాడినారని కొన్ని ఇంగ్లీషు బైబిలులో ఆదికాండం ఆరో అధ్యాయం నందు బొమ్మలు వేసి ప్రచురించుట విశేషం.

2) మరికొందరు - ఆదాముకు ముందున్న సృష్టిలో నరులు పుట్టిరని, అందు ఉత్తములైనవారు దేవుని కుమారులుగా పరలోకమునకు వెళ్ళి అక్కడి నుండి ఆదాము సంతతిలోని అనగా రెండవ సృష్టిలోని నరుల కుమార్తెలను చక్కనివారని చూచి భూమికి దిగివచ్చి వివాహమాడినారని విద్వాంసంగా బోధించుచున్నారు. బైబిలుపై కనీస జ్ఞానంలేని అమాయక క్రైస్తవ జనాంగానికి బైబిలు మర్మములను బోధిస్తూ తప్పు దారి నడిపిస్తున్న దుర్బోధకులను దేవుడు కఠినంగా శిక్షించును. వాక్యంలో వ్రాయబడినది ఉన్నది ఉన్నట్లుగా ఆలోచింపలేని వాటిని చొప్పించి లేనిపోని అనుమానాలను కల్పించి జనమును మోసగించుచున్నారు. బైబిలుకు బైబిలు సమాధానం చెప్పాలి గాని మనుష్య జ్ఞానంతో కలిపి చెరిపెడి కల్పితాలను జోడించి రుజువు చేయకూడదు. ఈ క్రింది వాక్యములను పరిశీలిస్తే -

1. యేసు - ఈ లోకపు జనులు (ఈ యుగపు కుమారులు) పెండ్లి చేసుకుందురు, పెండ్లికీయబడుదురు గాని పరమును మృతుల పునరుత్థానము పొందుటకు యోగ్యులని ఎంచబడినవారు (పునరుత్థానపు కుమారులు) పెండ్లి చేసుకొనరు. పెండ్లికీయబడరు (లూకా. 20:28-36).

2. యేసు - లేఖనములను గాని దేవుని శక్తిని గాని ఎరుగక మీరు పొరబడుచున్నారు.

పునరుత్థానమందు ఎవ్వరునూ పెండ్లి చేసుకొనరు, పెండ్లికీయబడరు. వారు పరలోకమందు మట్టి శరీరములు లేని ఆత్మలుగా దూతలవలె ఉందురు (మత్తయి 22 : 24-30).

పరలోకంలో ఉండబోవు ఆత్మలకు శరీరములు లేవు కనుక శరీర సంబంధమైన కోరికలు ఉండవు. మట్టి శరీరములు ఉన్నవారికి అనగా స్త్రీ, పురుషులు ఒకరిని ఒకరు కోరుకొనుట అను ఏదేను వన శాపము మనకు తెలియును. అందునుబట్టి నేత్రాశ, శరీరయిచ్చ, జీవపుడంబము అనునవి లోకమందున్న సాతాను వలన మానవులనుండి పుట్టినవే గాని లోకము విడచిన తరువాత ఆత్మలకు పుట్టునవి కావు. ఒకవేళ పరలోకంలో ఆత్మలకు కూడా ఈ దుష్టస్థితి పడితే దానిని పరలోకమని పిలుచుట నేరమే అవుతుంది. ఇంతకీ ఆదికాండము 6వ అధ్యాయంలోని దేవుని కుమారులు ఎవరు? నరుల కుమార్తెలెవరు? దేవుడైన యెహోవా నేల మంటితో నరుని నిర్మించెను. పిమ్మట అతనికి గాఢ నిద్ర కలుగజేసి అతని ప్రక్కటెముకలలో ఒకదానిని తీసి స్త్రీగా నిర్మించెను. అప్పుడు ఆదాము - ఇది నరునిలో నుండి తీయబడినది కనుక నారి అని పిలిచెను (ఆది.కాం. 2 : 7, 21-23). స్త్రీ అనునది పురుషుని నుండి, పురుషుని వలన కలిగినదనియు పురుషునికి పుట్టినదని కూడా అనవచ్చును. లూకా 3 : 38లో ఆదాము దేవునికి కుమారుడు కాగా ఆ.ది.కా. 6 : 2 ప్రకారం హవ్వ నరుని కుమార్తెగా ఉన్నది. స్త్రీ పురుషుని నుండి కలిగెను. గాని పురుషుడు స్త్రీ నుండి కలుగలేదు. పురుషుడైతే దేవుని పోలికయూ, మహిమయునైయున్నాడు. తండ్రి తన జీవాన్నిచ్చి పురుషుని కనగా, పురుషుడు తన శరీరము నుండి స్త్రీని కనియున్నాడు. (కొరింథీ 11:7-9). అందువలన పురుషులైనవారు దేవుని కుమారులు కాగా నరుని నుండి కలిగిన స్త్రీలు నరుల కుమార్తెలని వాక్యము చెప్పుచున్నది. పురుషుల నుండి పురుషుల కొరకు నరుల కుమార్తెలు పుట్టియున్నారని వాక్యమందు తేటతెల్లమవుతున్నది. జీవమను కృపావరములో భార్యలు పురుషులతో పాలివారై ఉన్నారు (1 పేతురు 3:7). అందువలన నరుల కుమార్తెలు దేవుని కుమారులైన నరులకు మహిమయైయున్నారు. (1 కొరింథీ. 11 : 7, 8).

దేవుని కుమారులనగానే పరలోకంలో ఉన్నవారని వారు కూడా కోరికలకు బానిసలై శరీరములు లేనప్పటికీ ఆత్మలై భూమి మీదకు వచ్చి శరీరముతో ఉన్న స్త్రీలను వివాహము ఆడిరని కొత్త అర్థం చెప్పడం విచిత్రంగా ఉంది కదూ.

హిందువులలోని వేదపండితులు అక్కడ దేవుళ్ళకి పెండ్లి చేస్తుంటే క్రైస్తవుల్లోని దగాకోరు బోధకులు ఇక్కడ దివి, భువిలోని వారికి పెళ్ళిళ్ళు జరిపిస్తున్నారు. మీలో ఎవరి కుమార్తెకైనా పరలోకంలోని వరుడు కావలెనని ఆశిస్తే వెంటనే ఈ పూజారులను సంప్రదించండి. అవసరమైతే వారిరువురికీ నరలోకంలో కూడా పెండ్లి తంతు జరిపించే కళాకారులు.

#### 4. ఉద్యోగస్థులు దేవుని సేవ చేయవచ్చునా ?

దేవుని సేవ చేయువారు తమ కొరకును కుటుంబపోషణ కొరకును ఏ విధమైన పనిపాట్లు కలిగి ఉండకూడదని ఉద్యోగములు చేయకూడదని శాసిస్తూ, ఉద్యోగములు చేస్తూ దేవుని సేవ చేయువారు దేవుని సేవకులు కాలేరని తప్పుడు ప్రచారములు ప్రజల మధ్య చేయుచున్నారు. వాటిని నమ్మిన అమాయకులు తమ తమ ఉద్యోగములకు రాజీనామాలు చేసి దేవుడు నన్ను మాత్రమే పిలిచాడను తప్పుడు మాటలతో, తప్పుడు భావాలతో దేవునిని ప్రకటించుటకు సిద్ధపడుచున్నారు. దేవుడు పోషిస్తాడను మాటలను చెప్పుకుంటూ ప్రజల మీదకు ఎగబడి వారిని దోచుకోవడమే పనిగా పెట్టుకొని ధనవంతులుగా మారుచున్నారు. పాతిక సంవత్సరాల తన ఉద్యోగ సంపాదనలో సాధించలేని ఇల్లు, బండి, గృహోపకరణములు, ఆస్తులు మున్నగునవి కొద్ది సంవత్సరముల దేవుని సేవ అనే ముసుగులో తనకవనరవై నవన్నీ సంపాదించుకొనగలుగుచున్నారు. సంపూర్ణ సేవకుడనని చెప్పుకుంటూ సంపాదన దొరుకుచోట్లకు తిరుగుతూ ధనార్జన చేయుచున్నారు. - అట్టివారు మన ప్రభువైన క్రీస్తుకు కాక తమ కడుపునకు దాసులు. వారు ఇంపైన మాటల వలన, ఇచ్చకముల వలనను నిష్కపటల మనస్సులను మోసపుచ్చుదురు (రోమా 16 :18). తమ్మును తాము పోషించుకొనుటకు ఉద్యోగములో ప్రతిదినము 8 గంటలు పనిచేయని వీరు దేవుని కొరకు ఎన్ని గంటలు పనిచేయుచున్నారో ఇకముందు గమనించండి. ఉద్యోగము ద్వారా వచ్చు సంపాదనకంటే దేవుని సేవ ముసుగులో వచ్చు సంపాదన అధికము గనుక పనిపాట్లు మాని దేవుడు నన్ను పిలిచాడని అబద్ధము చెబుతూ, ఎదుటివారిని మోసగిస్తూ తిరగటమే వారి విధి. వారి మాటలు వింటుంటే వారిని తప్పు దేవుడు మిగిలిన వారిని పిలువడని ఇతరుల సేవ దేవునికి అవసరం లేదని పాత నిబంధన కాలంలో జరిగినట్లు క్రొత్త నిబంధనలో వీరిని మాత్రమే దేవుడు ప్రత్యేకించుకున్నాడని మనకర్థమగును.

మరికొందరైతే - వారికున్న చదువులకు ఉద్యోగములు రాక ఒళ్ళువంచి కష్టపడి పనిచేయలేక మమ్ములను కూడా దేవుడు పిలిచాడని బైబిలు పట్టి ప్రజల మధ్యకు వెళ్ళి దారుణంగా దోచుకుంటున్నారు - మీలో కొందరు ఏ పనిచేయక పరుల జోలికి పోవుచూ, అక్రమముగా నడుచుకొనుచున్నారని వినుచున్నాము. అట్టివారు నెమ్మదిగా పనిచేయుచూ, సొంతముగా సంపాదించుకొనిన ఆహారము భుజింపవలెనని మన ప్రభువైన యేసుక్రీస్తు పేరిట వారిని ఆజ్ఞాపూర్వకముగా హెచ్చరించుచున్నాము (II థెస్స 3 :11 :12). మీకేమియు కొదువలేకుండునట్లు మేము మీకు ఆజ్ఞాపించిన

ప్రకారము మీరు పరులజోలికి పోక, మీ స్వంత కార్యములు జరుపుకొనుటయందును మీ చేతులతో వనిచేయుటయందును ఆశకలిగి ఉండవలెనని మిమ్మును హెచ్చరించుచున్నాము (1 థెస్స 4 : 12). దేవుని సేవలో ఎదుటి వారిని దోచుకొనక నీకున్నది అక్కరగలవానికి పంచిపెట్టుటకు వీలు కలుగు నిమిత్తము తమ చేతులతో మంచిపని చేయుచూ కష్టపడవలెను (ఎఫెసీ 4 : 27,28). పై వచనములను పరిశీలిస్తే క్రైస్తవులు తాము నమ్మిన క్రీస్తును ప్రకటించుటకు ఊరి మీద పడి దోచుకోవద్దని, తమ కష్టంతో సంపాదించిన ధనంతో సువార్తను ప్రకటించవలెనని వాక్యము చెప్పుచున్నది.

దోపిడీ సేవకులంతా ఎక్కడ ఏవిధంగా దెబ్బతిన్నారో తెలుపు విషయాన్ని వ్రాయుచున్నాను గమనించగలరు - జాలరులైన పేతురు, అంద్రెయలను చూచి యేసు నా వెంబడిరండి, నేను మిమ్మును మనుష్యులను పట్టు జాలరులనుగా చేతునని వారితో చెప్పెను. వెంటనే వారు తమ వలలు విడిచిపెట్టి ఆయనను వెంబడించిరి (మత్తయి 4 : 18-20). పడవలను, వలలను, తండ్రిని విడిచిపెట్టినట్లు వ్రాయబడినది. దీనినిబట్టి ఇకముందు వాటితో సంబంధములేదని చెప్పవచ్చునా? ఒకవేళ అదే నిజమనుకుంటే పేతురు - నేను చేవలు వట్టబోదునని వారితో అనగా వారు -మేము నీతో కూడా వచ్చెదమనిరి. వారు వెళ్ళి దోనెనెక్కిరి. ఐతే యేసు వారియొద్దకు వచ్చి భోజనము పెట్టుమనుట వలన వలవేసి వారు విస్తారముగా చేవలు వట్టుట జరిగినది (యోహాను). ఒకసారి సమస్తమును విడిచిపెట్టి వెళ్ళిన వీరే తమ పడవలు, వలలు, తమవారితో కలసి తమతమ పనులు జరుపుచున్నారని ఇక్కడ వ్రాయబడినది.

పేతురు ఇదిగో - నా నిమిత్తమును, సువార్త నిమిత్తమును ఇంటినైనను, అన్నదమ్ములైనను, అక్క చెల్లెండ్రులైనను, తల్లితండ్రులనైనను, పిల్లలైనను, భూములైనను విడిచిన వారు (మార్కు 10 : 29). ఈ మాటల్లో పేతురు మాటను గమనిస్తే సమస్తమును విడిచిపెట్టి యేసును వెంబడించినట్లుగా చెప్పుచున్నాడు. అలాగే యేసు మాటలను ఆలోచిస్తే వారి పనిపాట్లతో కూడా ఆస్తులను భార్యబిడ్డలను సమస్తమును విడిచిపెట్టినట్లు కనబడుతున్నది - తక్కిన అపోస్తలులు వలెను, ప్రభువుయొక్క సహోదరులవలెను, పేతురువలెను విశ్వాసురాని భార్యను వెంటబెట్టుకొని తిరుగుటకు మాకు అధికారము లేదా? (1 కొరింథీ 9:5). యేసును వెంబడించినవారంతా పడవలు, వలలు, భార్యలు బిడ్డలు, బంధువులు, తల్లితండ్రులు మున్నగువాటిని విడిచిపెట్టక ప్రభువు సేవను మాత్రం ఘనముగా జరిగించినట్లు వాక్యము చెప్పుచున్నది. పేతురు మాటల్లో సమస్తమును విడిచిపెట్టితిమి అనుదానికి మాకున్న వాటన్నిటి కంటే మిమ్మును మీ పనిని ఎక్కువగా

ప్రేమించి జరిపించుచున్నామని చెప్పుచున్నాడేగానీ ఉన్నవన్నీ వదులుకొని అనగా కట్టుకున్న భార్యను, కనుకున్న పిల్లలను, కన్న తల్లితండ్రులను నట్టేటిలో ముంచి నీ పని జరిగించుచున్నామని చెప్పుటలేదు. ఇక్కడ మీరొక విషయమును గమనించుట ముఖ్యము. అదేమనగా ప్రభువు నన్ను పిలిచాడు అని చెప్పుకొనువారు ఉన్న ఉద్యోగాన్ని వదులుకున్నానంటున్నాడే గాని, ఉన్న భార్యాబిడ్డలను ఆస్తులను మాత్రం వదులుకొనక ప్రజల మీద పడి మరి ఎక్కువగా సంపాదించుకొనుచున్నాడు.

నన్ను విమర్శించు వారికి నేను చెప్పు సమాధానమిదే. తినుటకును, త్రాగుటకును మాకు అధికారము లేదా ? ఎవడైనను తన సొంత ఖర్చుపెట్టుకొని దండులో కొలువుచేయునా ? ద్రాక్షతోటవేసి దానిఫలము తిననివాడెవడు? మందను కాచి మందపాలు త్రాగనివాడెవడు ? కళ్ళము త్రొక్కుచున్న ఎద్దు మూతికి చిక్కము పెట్టవద్దు. మీ కొరకు ఆత్మ సంబంధమైనవి మేము విత్తియుండగా, మీ వలన శరీర సంబంధమైన ఫలములు కోరుకొనుట గొప్పకార్యమా ? అయితే మేము ఈ అధికారమును వినియోగించుకొనలేదు. క్రీస్తు సువార్తకు ఏ అభ్యంతరమైనను కలుగజేయుకుండుటకై అన్నిటిని సహించుచున్నాము. సువార్త ప్రచురించువారు సువార్తవలన జీవింపవలెనని ప్రభువు నియమించియున్నను, సువార్తకునిగా నేనెన్నడూ వీటిలో దేనినైనను వినియోగించుకొనలేదు (1 కొరింథి 9 : 7-15). ప్రారంభ శతాబ్దంలో భూమిని తలక్రిందులు చేసిన ఉన్నతుడైన పౌలు ఆసియా, యూరప్ ఖండాలలో ఎన్నో సంఘాల పుట్టుకకు విస్తరణకు మూలకారకుడై ఎదుటివారిని దోచుకొనక తనకున్న దానిని విడిచిపెట్టి, లేని వాటికొరకు చేతులు చాపక, తన స్వంత సంపాదనతో తండ్రి చిత్తాన్ని నెరవేర్చిన గొప్పవ్యక్తిగా బైబిల్ చరిత్రలో నిలచిపోయాడు. ఇంతటి గొప్పవ్యక్తి ప్రభువు సేవలో తన కష్టములను వివరిస్తూ - ప్రయాసముతోను, కష్టములతోను, తరచుగా జాగరణములతోను, ఆకలిదప్పలతోను ఉంటినని చెప్పుచున్నాడు. (1 కొరింథి 11 : 27). మొదటి శతాబ్దంలో ఎన్నో సంఘాలను ప్రారంభించిన ఇతనికి ఆ సంఘములు ధన సహాయము చేయలేదా ? లేదా వారినుండి ఏమి కోరుకొనలేదా? ఒక్క సంఘాన్ని కలిగిన కాపరి వారి ద్వారా తన అవసరతలన్నీ తీర్చుకొనుటయే కాక సంఘములోనున్న వారందరికంటే గొప్పవాడిగా ఉండుట నేడు మనం చూడగలం. లక్షల నుండి కోట్ల రూపాయల వరకు సంపాదించిన మహా భక్తులెందరో నేడు ప్రపంచంలో మన మధ్యనున్నారు. ఏమీ లేని వారుగా సువార్తను ప్రారంభించిన ఒకనాటి పీరు ఏమీ తక్కువ కానివారుగా ఈనాడు ఉన్నారు.

వారు వృత్తికి దేరాలు కుట్టువారు, పౌలు అదే వృత్తిగలవాడు గనుక వారితో కాపురముండెను. వారితో కలసి పనిచేయుచుండిరి (అపో.కా.18 : 3). ఎవని వెండినైనను, బంగారమునైనను, వస్త్రములనైనను నేను ఆశింపలేదు. నా అవసరముల నిమిత్తమును, నాతో కూడా ఉన్నవారి అవసరముల నిమిత్తమును ఈ నా చేతులు కష్టపడినవని మీకే తెలియును. దేవుని పనిని చేయుచున్న వారలారా, మీరును ఈలాగు ప్రయాసపడి బలహీనులను సంరక్షింపవలెననియు, ఎదుటివారి దగ్గర పుచ్చుకొనుట కంటే (స్వంత అవసరములకు) ఇచ్చుట ధన్యము అని ప్రభువైన యేసు చెప్పిన మాటలు జ్ఞాపకము చేసికొనవలెననియు అన్ని విషయములలో మీకు మాదిరి స్వహస్తములతో పనిచేసి కష్టపడుచున్నాము. (అ.కా.20 : 33, 35). సహోదరులారా, మా ప్రయాసమును కష్టమును మీకు జ్ఞాపకమున్నవి కదా ? మేము మీలో ఎవనికైనను భారముగా ఉండకూడదని రాత్రింబవళ్ళు కష్టము చేసి జీవనము చేయుచూ మీకు దేవుని సువార్త ప్రకటించితిమి (I థెస్స 2 : 9) ఏలాగు మమ్మును పోలి నడుచుకొనవలెనో మీకే తెలియును. ఎవనియొద్దను ఉచితముగా ఆహారము పుచ్చుకొనలేదు. మేము మీలో ఎవనికిని భారముగా ఉండకూడదని ప్రయాసముతోను కష్టముతోను రాత్రింబవళ్ళు పనిచేయుచూ జీవనము చేసితిమి గనుక సువార్త చేయువారు మమ్మును పోలి నడుచుకొనవలెనని మాదిరిగా కనుపరుచుటకే ఈలాగు చేసితిమి (II థెస్స 3:7-9).

తమకున్నదానిని ప్రభువుకిచ్చి లేనివాటి కొరకు ఆశపడక దేవుని సేవకుడు ముందుకు సాగవలెను. దేవుని సేవకునిగా ఉన్న పనిని వదలక వారి సేవ ఘనముగా జరుగునట్లు స్వార్థ ప్రయోజనాల కొరకు ఎదుటి వారి ధనాన్ని ఆశించక అవసరమైతే పౌలువలె రాత్రింబవళ్ళు కష్టపడి పనిచేసి సువార్తను ప్రకటించవలెను. పనులుచేసి ప్రభువును ప్రకటించాలని వాక్యము చెప్తుండగా, ఉన్న పనిని వదులుకొని దేవుని సేవను జరిగించాలని నేడు అబద్ధికులు ప్రజలను తప్పుదారి పట్టిస్తున్నారు. దైవసేవకుడు తన పోషణ నిమిత్తము ఎదుటివారి నుండి సహాయము పొందు అధికారమున్నప్పటికీ దానిని వినియోగించుకొనలేక వారికి భారముగా ఉండక పనిచేసి జీవనము సాగిస్తూ ప్రభువును ప్రకటింపవలెను. అంతేగానీ సంపూర్ణ సేవకుడనని చెప్పుకుంటూ ఉన్న ఉద్యోగములను ఊడగొట్టుకొని ప్రజల మీదపడి దోచుకొనకూడదు. ప్రజా ధనాన్ని దేవుని సేవ జరుగునట్లు ఖర్చు చేయాలే తప్ప సేవకుడనని చెప్పుకున్న వానిని ధనవంతునిగా చేయుటకాదు. రాత్రింబవళ్ళు తన అవసరముల నిమిత్తము కష్టపడిన పౌలు సంపూర్ణ సువార్తికుడు కాడా ? దేవుని సేవకుడే గానీ పిలువబడినవారు అని అనుకున్నవారు కాదు. ఎందుకనగా క్రైస్తవులంతా బోధకులుగా ఉండవలసినవారై యుండగా దేవోక్తులలో మొదటి మూల



పాఠములు మీకు మరలా ఒకడు బోధింపవలసి వచ్చెను (హెబ్రీ 5 : 12). ప్రభువు మాటకులోబడి విశ్వసించి బాప్తీస్మం పొందిన వారంతా పిలువబడిన వారేనని మరువకండి. క్రీస్తును ధరించుకున్న క్రైస్తవులంతా వారి బ్రతుకుల్లో క్రీస్తును ప్రపంచానికి చూపవలసినవారే. ఉద్యోగములు మాని ప్రభువు సేవకు పిలువబడ్డామనుకున్నవారే సేవకులమని తప్పుగా అనుకొనక ప్రతి క్రైస్తవుడు శిష్యుడై, **శిష్యుడైన ప్రతివాడు ప్రభువును ప్రకటింపవలసిన భారమున్నదని తెలుసుకొనవలెను.** (అపొ.కా. 11 : 26). కాబట్టి ఉద్యోగం చేసి ఎవరి సంపాదన (కానుకలు) మీద ఆధారపడని వాడైతే సంఘంలోని వారిని గట్టిగా హెచ్చరించి, ఖండించి, బుద్ధిచెప్పగలడు, గట్టిగా హెచ్చరిస్తే మన సంఘం మాని వేరు సంఘానికెళితే మన ఆదాయానికి గండి పడిపోతుందని అనేకులు వాక్యానుసారంగా ఎవ్వరిని హెచ్చరించలేక చేసుకొని కాలయాపన, పైగా ముఖస్తుతి గూడా చేస్తున్నారు. ఎక్కువ కానుక ఇచ్చేవారికి (పెద్ద ఉద్యోగస్తులకు) ఎక్కువ పీఠము వేయుచున్నారు. అదే ఉద్యోగం చేసే సంఘస్థులను బ్రతిమాల లేక అడ్డుస్థు అయ్యే అవకాశం లేదుగాబట్టి ఉద్యోగస్తులు దేవుని సేవను నిరాటంకముగా చేయవచ్చును.

## 5. చెరను చెరగా పట్టుకొని పోవుట అనగా నేమి ?

ఈ ప్రశ్నకు అనేక తప్పుడు బోధలు కల్పిత రచనలు నేటి ప్రపంచంలో ఎక్కువగా చోటుచేసుకున్నవి. బైబిలును సూటిగా అర్థం చేసుకొనని అమాయక ప్రజలు తప్పుడు బోధనలను, తప్పుడు రచనలను ఆశ్రయించి తప్పు చేస్తున్నారు అనుటలో సందేహం లేదు. వాక్యమునకు వాక్యమే సమాధానం చెప్పాలి గాని వాక్యానికి మానవ కల్పిత జ్ఞానం సమాధానం కాకూడదు. దీనిపై అనేక భయంకర గాథలను అల్లి అమాయకుల నమ్మికలను చెరుపుచున్నారు.

యేసు ఆరోహణమైనప్పుడు చెరను చెరగా పట్టుకొనిపోయి మనుష్యులకు ఈవులను అనుగ్రహించెను (ఎఫెసీ 4:8). యేసు ఈ లోకములోనికి వచ్చినంతవరకూ మనుష్యులంతా పాపము, ధర్మ శాస్త్రమూ అను చెరలో బంధింపబడియున్నారని వాక్యమే బోధించుచున్నది. ఏలయనగా క్రీస్తుకు ముందటి కాలంలో అనగా జలప్రళయమునకు ముందు నోవహు దినములలో ప్రజలు పాపము వలన బంధింపబడి చెరలో ఉంచబడినప్పుడు అవిధేయులైన వారి యొద్దకు అనగా చెరలో ఉన్న ఆత్మలయొద్దకు యేసు ఆత్మరూపిగానే వెళ్ళి వారికి ప్రకటించెను (1 పేతురు 3 : 20). రక్షణనునది శరీరమునకు కాక ఆత్మకే వర్తించునని సామాన్యముగా తెలుసుకొనవచ్చు. అందువలన



నోవహు దినములలో భయంకర జలప్రళయ ముంపునకు గురికాకుండా దేవుని మాటలకు అవిధేయులైన లేక చెరలో ఉంచబడిన ఆనాటి జనాంగానికి బుద్ధి కలుగుటకై వాక్యమైన యేసు వారి యొద్దకు వెళ్ళినని ఇక్కడ విశదమగుచున్నది. మొదటి శతాబ్దంలో కేవలం 33 సం॥లు మాత్రమే యేసు శరీరధారియై ఉండెను గాని మిగిలిన కాలము అనగా 2వేల సంవత్సరములకు పూర్వముగాని తరువాత గాని ఆ యేసు ఆత్మ రూపిగా ఉండెనని పాఠకులు గుర్తించమనవి. ఆదాము ద్వారా పాపమును, పాపము ద్వారా మరణమును లోకంలో ఎలాగు ప్రవేశించెనో, అలాగుననే మనుష్యు లందరూ పాపము చేసినందున మరణము అందరికినీ సంప్రాప్తమాయెను. ఆదాము చేసిన అతిక్రమమును బోలి పాపము చేయని వారిమీద కూడా ఆదాము మొదలుకొని మోషే వరకూ మరణము ఏలెను (రోమా 5:12,14).

ఆదాము, మోషేలకు మధ్యనున్నవాడే నోవహు. నోవహు కాలము నాటికి ప్రజలు పాపమును చెరలో అనగా పాపము ఏలుబడిలో ఉన్నారని వాక్యము చెప్పుచున్నది. అట్టి పాపపు చెరనుండి రక్షించు ఏకైక నాధుడే యేసుక్రీస్తు. నాటికి క్రీస్తు శరీరధారియై భూమి మీద లేడు గనుక ఆత్మరూపిగా వాక్యమై వారి యొద్దకు వెళ్ళవలసి వచ్చెనని ఇక్కడ ప్రస్తావించబడినది. కేవలము క్రీస్తు శరీరధారియై రాకమునుపు ఆదామునుండి మోషే కాలము వరకూ మధ్యనున్న అన్యులైన ప్రజలు పాపము చెరలో ఉండగా, మోషే ద్వారా ధర్మశాస్త్రము ఇవ్వబడిన తరువాత అతని నుండి క్రీస్తు శరీరధారియై వచ్చునంతవరకూ మధ్యకాలంలో ఉన్న ఇశ్రాయేలు ప్రజలంతా ధర్మశాస్త్రమును చెరలో బంధింపబడియున్నారని అదే వాక్యము బోధించుచున్నది. పౌలు గలతీలో ఉన్న యూదులను ఉద్ధేశిస్తూ - విశ్వాసము వెల్లడి కాకమునుపు ఇకముందుకు బయలుపరచబడబోవు విశ్వాసమవలంబింప వలసిన వారముగా చెరలో ఉంచబడినట్లు మనము ధర్మశాస్త్రమునకు లోనైన వారమైతిమి (గలతీ 3 : 23).

**ధర్మ శాస్త్రము చెర**

ఎవడైనను ధర్మ శాస్త్రమంతయూ గైకొనియు, ఒక్క ఆజ్ఞ విషయంలో తప్పిపోయిన యెడల ఆజ్ఞలన్నిటి విషయంలో అపరాధియగును (యాకోబు 2 : 10). సీనాయి కొండపైన మోషే ద్వారా ఇశ్రాయేలీయులకు మాత్రమే ధర్మశాస్త్రమియ్యబడినది. ఇశ్రాయేలీయులు మాత్రమే ధర్మశాస్త్రమును చెరలో బంధింపబడియున్నారు. ఏలయనగా ధర్మశాస్త్రములోని ఆజ్ఞలన్నింటినీ ఎంత నిలకడగా ఉండి చేయాలనుకున్నప్పటికీ వారు ఏదో ఒక్క ఆజ్ఞ విషయంలో తప్పిపోయిన వారిగా కనబడినప్పుడు మిగిలిన ఆజ్ఞలన్నిటిలో అపరాధులేనని అదే ధర్మశాస్త్రం వారికి బోధించుచుండగా కడకు ధర్మశాస్త్ర విషయంలో

వారంతా అపరాధులుగా కనబడుచున్నారు. ధర్మశాస్త్రము విధించిన క్రియల సంబంధులందరూ శాపమునకు లోనైయున్నారు. ఎందుకనగా - ధర్మశాస్త్ర గ్రంథమందు వ్రాయబడిన విధులన్నియూ చేయుటయందు నిలకడగా ఉండని ప్రతి ఇశ్రాయేలీయుడును శాపగ్రస్తుడని వ్రాయబడియున్నది. అందువలన వారికివ్వబడిన ధర్మశాస్త్రం చేత ఇశ్రాయేలీయుడైన వాడు నీతిమంతుడుగా తీర్చబడలేదను సంగతి స్పష్టమగుచున్నది. ధర్మశాస్త్ర ప్రకారము నీతిమంతుడు కాని వానిని శాపగ్రస్తుడుగా పరిగణించి మ్రాను మీద వ్రేలాడదీయవలెనని అదే ధర్మశాస్త్రం శాసించుచున్నది (గలతీ 3 : 10-14).

ఆదాము నుండి మోషే వరకూ పాపము చెర, మోషే నుండి క్రీస్తు వరకూ ఇశ్రాయేలీయులకు మాత్రమే ధర్మశాస్త్రపు చెర మిగిలిన జనాంగములకు అదే పాపపు చెర నిర్దేశింపబడినప్పుడు, వీరినందరినీ అట్టి చెరనుండి విడిపించుటకే క్రీస్తు శరీరధారియై సిలువెక్కెనని వేద గ్రంథము ఘోషించుచున్నది. ఓ మరణమా, నీ విజయమెక్కడ ? ఓ మరణమా, నీ ముల్లెక్కడ ? మరణపుముల్లు పాపం, పాపముకున్న బలము ధర్మశాస్త్రమే అయినను మన ప్రభువైన యేసు క్రీస్తు మూలముగా మనకు జయము అనుగ్రహించు చున్న దేవునికి స్తోత్రము (1 కొరింథి 15 : 55-57). అందుచేత యేసు సిలువ మరణము తరువాత ఆరోహణమైనప్పుడు ముందుగా తన శరీరము ద్వారా అటు అన్యజనులకు, ఇటు ఇశ్రాయేలీయులకు చెరగా ఉన్న పాపమును, ధర్మశాస్త్రమును సిలువలో కొట్టివేసి రక్షణ నిచ్చెను. అన్యజనులను చెర చేసిన పాపమును, ఇశ్రాయేలీయులను చెర చేసిన ధర్మశాస్త్రమును తన శరీరము ద్వారా మూల్యమును చెల్లించిన పిమ్మట వీరిరువురికి చెరగా ఉన్న దానిని సిలువ ద్వారా చెరవేసి (చెరనుచెరగా) మనుష్యులకు ఈవులను అనుగ్రహించెనని చెప్పబడియున్నది. అన్యజనులకు, ఇశ్రాయేలీయులకు చెరగా ఉన్నవాటిని యేసు తన మరణము ద్వారా బంధించి (చెరవేసి) అడ్డము లేకుండా ఎత్తివేసెను. కాబట్టి ఇప్పుడు క్రీస్తు యేసునందున్న వారికి ఏ శిక్షావిధియులేదు. క్రీస్తు యేసు నందు జీవమునిచ్చు ఆత్మ యొక్క నియమము పాప మరణముల నియమమునుండి నన్ను విడిపించెను. ఎట్లనగా ధర్మశాస్త్రము దేనిని చేయజాలక పోయెనో, దానిని దేవుడు చేసెను. దేవుడు తన సొంత కుమారుని పాప శరీరాకారముతో పంపి ఆయన శరీరమందు పాపమునకు శిక్షవిధించెను. (రోమా 8:1-4). లోకమునకు చెరగా ఉన్నదానిని యేసు క్రీస్తు చెర చేసి పట్టుకొనిపోయెను.

## 6. అంత్యదినములు ప్రారంభమైనవా ? లేదా ?

క్రైస్తవులలో ఎక్కువ శాతం అంత్య దినములనునవి ఇంకా ప్రారంభం కాలేదని వారి నమ్మకం. మిగిలిన శాతం ప్రజలు ఈ మధ్యనే ప్రారంభమైనవని తలంచుచున్నారు. ఒక్కమాటలో చెప్పాలంటే అంత్యదినములు అనువాటి విషయంపై సరియైన అవగాహన వీరికి లేదు. సాతాను తన బోధనలచే యావత్తు క్రైస్తవ్యాన్ని తప్పుత్రోవ పట్టించి వాక్యము యొక్క మెళుకువలను ఎరుగకుండా తనతో నిత్యాగ్ని దండనకు అందరినీ బలి చేయుచున్నది. ఎవరికి తోచిన బోధ వారిదన్నట్టు అందరూ ఏకముగా వాక్య సారాంశమును ఎరుగక అపవాది అనుచరులుగా కడవరకూ మిగులుచున్నారు.

పూర్వకాలమందు నానా సమయములలోను, నానా విధములుగాను ప్రవక్తల ద్వారా మన పితరులతో మాట్లాడిన దేవుడు ఈ దినముల అంతమందు కుమారుని ద్వారా మనతో మాట్లాడెను (హెబ్రీ 1:1,2). వ్రాయబడిన వాక్యములో చరిత్ర ప్రకారంగా యేసు భూమి మీద జన్మించి సుమారు 2004 సం॥లు అయినది. తండ్రియైన దేవుడు ఆయన ద్వారా మాట్లాడుట ప్రారంభించెనని అర్థము. అనగా యేసు మాట్లాడినప్పటి నుండి అంత్యదినములు ప్రారంభమైనవని వాక్యము బోధించుచుండెను. జగత్తు పునాది వేయబడినది మొదలుకొని యేసు అనేక పర్యాయములు శ్రమపడవలసివచ్చినది. అయితే ఆయన యుగముల సమాప్తి యందు తనను తాను బలిగా అర్పించుకొనెను (హెబ్రీ 9:26). విశ్వాసులమైన మన నిమిత్తము కడవరి కాలమందు యేసు ప్రత్యక్షపరచబడెను. (1 పేతురు 1:21). ఈ సంగతులు దృష్టాంతములుగా వారికి సంభవించి యుగాంత మందున్న మనకు బుద్ధి కలుగుటకై వ్రాయబడెను (1 కొరింథీ 10:11).

పై ఆధారములను బట్టి యేసు మొదటి రాకడతో అంత్యదినములు ప్రారంభమై, చివరి రాకడతో ముగియునని తేటతెల్లమగుచున్నది. ఇకనైనా అపవాది ఆలోచనలైన మనుష్యులు కల్పించు బోధనలోనికి దిగజారక సత్యవాక్యమును పరిశోధనతో గ్రహించువారై నిత్య జీవమును స్వతంత్రించుకొనగలరు.

## 7. చచ్చి బ్రతుకగలవా ?

ఎవరైనా ఈ మాట వింటే నవ్వి పోతారు అని వెంటనే అనిపిస్తుంది. అసాధ్యాలన్నీ మొదటిలో ఇలా అనిపించడం సహజం గాని పట్టుదలతో మనిషి వాటిని సాధించి లోకంలో శభాష్ అనిపించుకున్నాడు. ఒకనాడు ఆకాశంలో విహరించడం,

సముద్ర తోతులలో దిగటం, చంద్రునిపై కాలు మోపడం వంటివి అసాధ్యాలుగా ఉన్నా ఈనాడు వాటిని ఎంతో సునాయాసం గా జరిగించుచున్నాడు. సాధన, పరిశోధనా వుంటే దేనినైనా సాధించవచ్చు అన్నది నేటి నిజం. మనిషి ప్రకృతిలో సాధించిన అనేక ఘన విజయాలకు మూల కారణం ఆ ప్రకృతే అని ఎంతమందికి తెలుసు ? ప్రకృతిలో ఉన్న చల్ల గాలిని ఫేస్ ఎయిర్ కూలర్, ఎయిర్ కండిషనర్ లాంటివి అదే ప్రకృతి నుండి తయారుచేసుకుని నిత్యం ఉపయోగించగలుగుతున్నాడు. అదేవిధంగా సృష్టిలోని వెలుగు, వేడిమిని అనుభవిస్తూ తాను కావాలనుకున్న అన్ని వేళల్లోనూ ఉపయోగించుకొనుటకు లైట్స్, హీటర్స్ లాంటి ఎన్నెన్నో పరికరాలను ఆ ప్రకృతి నుండి తీసి, తన కొరకు సిద్ధపరచుకున్నాడు. నాటి నుండి నేటి వరకు మానవుడు అనుభవిస్తున్న లేక సాధిస్తున్న అన్ని సుఖాలకు మూలాధారం ప్రకృతే సుమా !

వేదాంత, శాస్త్రీయపరంగా ఆలోచిస్తే సృష్టి ముందు పుట్టగా, దానిని అనుభవించడానికి నరుడు తరువాత పుట్టినన్న వాదాన్ని సుళువుగా తెలుసుకొనగలం. గర్భవతిగానున్న తల్లి - తన బిడ్డ ఒడిలోనికి రాకముందే వానికి అవసరమగు స్వెట్టర్, సాక్స్, టోపి మున్నగునవి అల్లుట ఎంత వాస్తవమో అదేవిధంగా మానవుడు ప్రకృతి ఒడిలోనికి రాకముందే వానికవసరమగు ప్రతిదానిని ప్రకృతిలో దేవుడు భద్రపరచెనన్నది సగ్గు సత్యంగా ఇక్కడ ఒప్పుకొనక తప్పదు. ఆకలికి తల్లి రొమ్మును పట్టి, నిద్రకు ఆమె ఒడి చేరు పసివాడు ఎంతో, మనిషికి ఈ ప్రకృతియు అంతే. ఒక మగ వాని ఘన విజయాలకు కారణం వాని వెనుకన్న స్త్రీయే అయితే, ప్రతి సాధన వెనుక మనిషిని గెలిపించునది ప్రకృతే అని అనక తప్పదు. శాస్త్రీయంగా ప్రకృతిలో ఉన్నవాటి నుండి తనకవసరమగు వాటిని సాధిస్తూ నరుడు ముందుకు సాగుచున్నాడు. ఉదాహరణకు గాలిలో ఎగిరే వాటిని బట్టి విమానాలు, రాకెట్లు, అంతరిక్ష ప్రయోగశాలలు మున్నగున్నవి, అలాగే జలములలో ఈదే వాటిని బట్టి ఓడలు, జలాంతర్గాములు, నీటిలో తేలియాడే పట్టణములు ఎన్నెన్నో ఈ విధంగా ప్రతిక్షణం సృష్టిని పరిశోధిస్తూ ఎన్నో ప్రయోగాత్మకమైన పరిశోధనలతో విజయవిహారం చేస్తున్నాడు.

నేటి కంప్యూటర్ యుగానికి మనిషి చేరినా కేవలం తన తాత్కాలిక అవసరతలను తీర్చుకొనుటకే సాధనలు చేయుచున్నాడు గాని ఒక రకంగా తన జీవితానికి శాశ్వత పరిష్కారాన్ని ఇవ్వలేకపోతున్నాడు. కేవలం మూన్నాళ్ళ ముచ్చటైన అతి చిన్న మానవ జీవితానికి అవసరమగు వాటిని సమకూర్చుకున్నాడేకాని తన బ్రతుకు కాలాన్ని పెంచలేకపోతున్నాడు. దీనిని సాధించవచ్చునా ? అన్న ప్రశ్న మీకు కలుగవచ్చు అవును

దీనిని సాధించవచ్చు అని చెబుతున్నాను. ప్రకృతిలో ఎన్నెన్నో చూచి ఎన్నో ఘనవిజయాలను సాధించిన మనిషి వృక్షశాస్త్రాన్ని సరిగ్గా అర్థం చేసుకోలేదనే చెప్పాలి. విషయానికొస్తే విత్తనం ఆకారంలో చిన్నది కావచ్చు. అది నేలను పడి చచ్చి కుళ్ళిన ఆ విత్తనపు ఆకారాన్ని పోగొట్టుకొని మరో క్రొత్తదైన ఆకారాన్ని ఆ విత్తనమందున్న జీవము తెచ్చుకుంటున్న నిజం మీకు తెలుసా ? విత్తనం చనిపోకముందు దానియందున్న జీవం విత్తనంతో మట్టిలోనికి పోయి విత్తనపు ఆకారాన్ని నేలలో కలిపి (మరణించి) కొంత కాలము తరువాత అదే జీవం మహా వృక్షపు ఆకారంలో బయటకు వచ్చుచున్నది. ఇది వాస్తవం కాదని అనగలిగేవారెవరు ? జీవం ఒక్కటే ఆకారాలు రెండు. ఒకే జీవం తనకు ముందున్న విత్తనపు (గింజ) ఆకారాన్ని పోగొట్టుకుని మరో క్రొత్తదైన మహావృక్షపు ఆకారాన్ని తెచ్చుకొనుచున్నది. ఒకే జీవానికి రెండు ఆకారాలు, ఆ రెండు ఆకారాలకు రెండు జీవితాలు.

జీవశాస్త్రానికొస్తే - భూమి మీద ప్రాకే గొంగళి పురుగు, ఎగిరే సీతాకోకచిలుకగా మారుతుంది. ఇక్కడకూడా జీవం ఒక్కటే. రూపాలు మాత్రం రెండు. మొదటిది భూమి మీద ప్రాకే రక్షణలేని అసహ్యరూపం కాగా మరొకటి స్వేచ్ఛగా గాలిలో ఎగిరే రంగురంగుల అందమైన సీతాకోకచిలుక రూపం. విత్తనం - వృక్షం, పురుగు - సీతాకోకచిలుక రెండింటా ఉన్నది ఒకే ప్రాణం కాని స్వభావాలు మాత్రం వేరు వేరు. ఒకే జీవం రెండు ఆకారాలలో జీవించగలుగు చున్నప్పుడు 60,70 ఏళ్లు జీవిస్తున్న మానవ ఆకారం మట్టిని గలిస్తే అందు జీవంగా నిక్షిప్తమైవున్న నీ గతి ఏమిటి? నా కాలు, నా చెయ్యి, నా ముక్కు, తుదకు నా శరీరం అంటున్న నీవు నీ శరీరంలో ఉంటున్నావన్నది తెలియకయే ఒప్పుకొనుచున్నావు. డాక్టరు వద్దకు వెళ్ళి నా ఒంట్లో బాగోలేదని అంటున్నావు. ఇంతకీ నీవెవరో ఎప్పుడైనా ఆలోచించావా ? చచ్చిన శవాన్ని ఇంటి ముందు పెట్టి కూడా వచ్చిన వారితో ఏమి మాట్లాడుచున్నావో నీకు తెలుసా ? ఒకవేళ ఆ వ్యక్తి భర్తను పోగొట్టుకుంటే వారిక లేరు వెళ్ళిపోయారు అనే మాటలు వాడుట పరిపాటి. ముందు శవాన్ని పెట్టుకొని వారిక లేరు వెళ్ళిపోయారు అనే మాటలు వాడుట పరిపాటి. ముందు శవాన్ని పెట్టుకొని వారికలేరు వెళ్ళిపోయారు అను మాటకు అర్థం ఏమిటి ? శాస్త్రానికి తెలియని మరో అపూర్వ సంఘటనే ఇది. నీవు, నేను అనబడే జీవం శరీరంలో ఉన్నదని కొంచెం కాలం తరువాత శరీరాన్ని శవంగా మార్చి వెళ్ళిపోయినదని అర్థం. వెళ్ళిన ఆ జీవం శవంలో ఉంటే దానిని శరీరం అంటాము. జీవం శరీరంలో ఉన్నంతకాలం అది శరీర జీవితకాలం అని

పిలువబడుతుంది. జీవం శరీరాన్ని విడిచిపెట్టిన తరువాత శవాన్ని మట్టిలో కప్పిపెట్టుట అనవాయితీగా ఉంది. అలాగైనప్పుడు దానిలో ఉన్న జీవం సంగతి ఏమిటి? దీనికి మరో రూపం లేదా ? ఇంకొ ఆకారం రాదా ? విత్తనం మహా వృక్షంగాను, పురుగు సీతాకోక చిలుకగాను మన కళ్ళముందు మారుతున్న ఈ సృష్టిలో మనకు మరో రూపం లేకపోవటం విచారకరం. ప్రకృతిని సాధించి సమస్త జీవకోటిలో శ్రేష్ఠుడైన మనిషి ప్రకృతిని పరిశోధించి చచ్చాక మనిషికి మరో బ్రతుకు ఎక్కడ ఉందో శీఘ్రముగా తెలుపు. లేనియెడల విశ్వకోటి మానవులంతా అర్థాంతరంగా అంతమైపోతున్నారు. ఒకవేళ నీకది చేతకాకపోతే నా దగ్గరకు రా.

### 8. యేసును కనిన తరువాత మరియు పిల్లలను కన్నదా ?

ఈనాడు పత్రిక గురువారం సెప్టెంబరు 10వ తేది 1996

#### క్రీస్తు సోదరులపై వివాదానికి తెర ?

యేసుక్రీస్తుకు సోదరులుగాని, సోదరిగాని లేరని ఆయన తల్లి మేరీ క్రీస్తు జననానికి పూర్వం, తరువాత కూడా కన్యగానే ఉన్నదని (పురుషుని ఎరుగనిది) పోప్ రెండో జాన్ పాల్ వివరించాడు. మేరీకి క్రీస్తు తప్ప మరో సంతానం లేదనియు మాత్రూ, మార్క్ సువార్తలలో క్రీస్తుకు సోదరులున్నారనే ప్రస్తావనను అంగీకరించారు. అయితే యేసు కన్నతల్లికి మరో సహోదరియైన మరియు పుట్టిన పిల్లలను యేసు తరువాత సంతానమని అతని వాదన. యూదుల చట్ట ప్రకారం తరువాత సంతానం ఉన్నా లేకున్నా యేసును తొలిసంతానమనే అంటారని వివరించారు. హీబ్రూ భాషలోనూ, అరామిక్ భాషలోనూ “కసిన్” పదానికి సమనార్థక పదం లేకపోవటంతో యేసు పినతల్లికి పుట్టిన పిల్లలైన యాకోబు మొదలైన వారిని సోదరులుగా వ్యవహరించారని జాన్ పాల్ వాదన.

#### పవిత్ర గ్రంథము :

##### (క్యాతలిక్ అనువాదము)

పవిత్ర గ్రంథములోని రెండవ భాగము అయిన నూతన నిబంధనమును బిషప్ గాలిబాలి, కీ॥శే॥ఫాదర్ పాటిబండ్ల విలియం, సిస్టర్ ఏరువ ఇగ్నేషియస్, జి.యం.జె.గారలు మాత్రమే గాక పలువురు అనేక సంవత్సరముల పాటు కృషి సలిపి చక్కని శైలిలో తెలుగు నుడికారములతో అనువదించి రూపొందించుచున్నారు. తదుపరి

ఈ గ్రంథమును ప్రచురించి ప్రజల మన్ననలను అందుకొనియున్నారు. ప్రతి క్రైస్తవుడు ఈ గ్రంథమును పఠించి, ధ్యానించి ఆదర్శవంతమైన జీవితమును గడుపవలెను అనెడి ఆశాభావముతో ఆంధ్ర క్యాతలిక్ పీఠాధిపతులు ఈ నూతన అనువాదమును రూపొందించియున్నారు. ఆంధ్రశ్రీ సభ చరిత్రలో ఇది ఒక మైలురాయి.

**జూన్ 3, 1990.**

దేవాశీస్సులతో

**గాలిబాలి**

గుంటూరు పీఠాధిపతి

ఆంధ్రా క్యాతలిక్ బైబిల్ సంఘ అధ్యక్షుడు.

క్యాతలిక్ అనువాదమైన బైబిలులోని క్రొత్త నిబంధన గ్రంథమునందు వ్రాయబడిన కొన్ని మచ్చుతునకలను పాఠకులముందుంచదలచితిని. మరియు కుమారుని ప్రసవించునంత వరకూ ఆమెతో అతనికి ఎట్టి శారీరక సంబంధము లేదు (మత్తయి 1:25). మరియు కుమారుని ప్రసవించిన తరువాత ఆమెతో యోసేపుకు శారీరక సంబంధమున్నట్లుగా అర్థమగుచున్నది. ఎందుకనగా ప్రసవించునంత వరకూ మాత్రమే ఆమెను అతడు కూడలేదు. యేసుక్రీస్తు వంశావళిని చూపు మత్తయి 1వ అధ్యాయాన్ని క్యాతలిక్ అనువాదమును పరిశీలిస్తే ఎవరు ఎవరిని కనియున్నారో వ్రాయబడియున్నది. 16వ వచనము వచ్చేసరికి మరియు మృత్యువు యోసేపు అని అక్కడ వ్రాయబడినది. అనగా ఒక భర్తకు భార్యయైన స్త్రీని ఏ పురుషుడు కూడ కుండ ఉండగలడు ? భార్యలైన వారంతా తమ భర్తలతో కాపురము చేయవలెను.

వ్యభిచారమునకు లొంగకుండుటకుగానూ ప్రతి పురుషునకు సొంత భార్య ఉండవలెను. ప్రతి స్త్రీకి సొంత భర్త ఉండవలెను. పురుషుడు భర్తగా తన విధులను నిర్వర్తించుచూ, స్త్రీ భార్యగా తన ధర్మము నెరవేర్చు చుండవలెను. స్త్రీ తన శరీరమునకు యజమానురాలు కాదు. భర్తయే ఆమె శరీరమునకు యజమానుడు. అట్లే పురుషుడు తన శరీరమునకు యజమానుడు కాదు. భార్యయే అతని శరీరమునకు యజమానురాలు. ప్రార్థన చేయుటకు ఉభయులు అంగీకరించిన సమయమందు తప్ప ఒకరికి ఒకరు దూరము కారాదు. తదనంతరం సామాన్య వైవాహిక సంబంధం కలిగి ఉండుడి. అప్పుడు ఆత్మ నిగ్రహములేని మీరు సైతాను ఆకర్షణకు లోను కాకుండురు. (1కొరింథి 7:2-5).

క్యాతలిక్ అనువాదములో వ్రాయబడిన పై వచనములు పరిశీలిస్తే భార్య



భర్తలైనవారు శోధనలో పడకుండునట్లు వారి వారి ధర్మములు నడువవలెనని వ్రాయబడినట్లు యేసు పుట్టిన పిమ్మట ఆత్మ నిగ్రహము లేని యోసేపు మరియు కూడలేదని ఎట్లు చెప్పగలము?

తిరిగి క్యాతలిక్ అనువాదమును పరిశీలిస్తే - మరియుమ్మకు యోసేపుతో వివాహమైనది. ఇరువురునూ కాపురము చేయకముందే పవిత్రాత్మ ప్రభావము వలన మరియుమ్మను రహస్యముగా పరిత్యజించుటకు నిర్ణయించుకొనెను. (మత్తయి 1:19,19). ఈ మాటను బట్టి యోసేపు తొందరపడి ఆత్మ నిగ్రహము పోగొట్టుకొన్నట్లు కనబడుచున్నది. దేవదూత చెప్పినంతవరకూ వాస్తవాన్ని ఎరుగక మరియును విడనాడి తొందరపడి తప్పు చేయాలనుకున్న యోసేపు, యేసు పుట్టిన తరువాత తన భార్యయైన మరియును తనకున్న అధికారమును బట్టి కూడకుండ ఉండగలడా? యేసు పుట్టినా పుట్టకపోయినా మరియుకు యోసేపు అధికారికమైన భర్త. కన్యక గర్భవతి కావలెనని ప్రవక్త నోట దేవుడు పలికించెను గనుక యేసు పుట్టినంతవరకూ మరియు కన్యగానే ఉండాలి. యేసు పుట్టిన తరువాత అదే మరియు యోసేపుకు భార్యని పోప్ జాన్ పాల్ కు తెలియకపోవటం విచారకరం.

అయితే కడవరి దినములలో కొందరు అబద్ధికుల వేషధారణ వలన మోసపరచు ఆత్మలయందును దయ్యముల బోధయందునూ లక్ష్యముంచి విశ్వాస భ్రష్టులగుదురని ఆత్మ తేటగా చెప్పుచున్నాడు. ఆ అబద్ధికులు వాత వేయబడిన మనస్సాక్షి గలవారై వివాహమును నిషేధించుదురు (1 తిమోతి 4:1-3). అంత్య దినములలో యేసు పుడితే, అదే కడవరి దినాలలో పుట్టిన వేషధారులైన భక్తులు వివాహమును నిషేధించుట దయ్యము బోధైనప్పుడు వివాహమైన మరియుమ్మ యోసేపులు కలియలేదను వారు విశ్వాసభ్రష్టులు కారా?

యోసేపు తన భార్యను చేర్చుకొని ఆమె కుమారుని కనువరకూ ఆమెను ఎరుగకుండెను అని వ్రాయబడినదంటే, కనిన తరువాత ఎరిగియున్నాడని సామాన్యుడు సయితము చెప్పగలడు (మత్తయి 1:25). ఇకపోతే యేసు పుట్టిన పిమ్మట యోసేపు మరియును కూడలేదను మాట బైబిలు నందెక్కడా కానరాలేదు.

యేసు ఇంకనూ జన సమూహంతో మాట్లాడుచుండగా ఆయన తల్లియూ, ఆయన సోదరులనూ, అచటకు వచ్చి ఆయనతో సంభాషింపగోరి వెలుపల నిలిచి యుండిరి (మత్తయి 12 : 46).

అప్పుడాయన తల్లియు, సోదరులు వచ్చి వెలుపల నిలచి ఆయనను పిలువనంపిరి. మీ తల్లియు, సోదరులును వచ్చి మీ కొరకు కాచుకొని యున్నారని కొందరు చెప్పిరి (మార్కు 3 : 31,32).

యేసు తల్లియు, సోదరులు వచ్చి వెలుపల నిలచి ఆయనను పిలువనంపిరి. మీ తల్లియు, సోదరులు నీతో మాట్లాడుటకై వెలుపల వేచియున్నారని ఒకడు చెప్పిరి (లూకా 8 : 19,20).

క్యాతలిక్ అనువాదములోని పై మూడు వచనములను పరిశీలిస్తే వచ్చినది కన్నతల్లియు అలాగే తోడబుట్టిన తమ్ముళ్ళు అని అర్థమగును గాని కసిన్ తల్లి, కసిన్ సోదరులు అని ఆంధ్ర కేతలిక్ పీఠాధిపతి గాలిబాలి ఇక్కడ వ్రాయలేదు. యేసు తల్లి మరియు ఆయన పుట్టిన తరువాత తన భర్తను కలుసుకొనుట ఏలాగు నేరమౌతుందో జాన్ పాల్ -2 చెప్పాలి. ప్రతి భార్య ప్రతి భర్త తమ తమ వారిని కలుసుకొనుట దైవ సంకల్పం. దేవుడు జతపరచిన వారిని పోప్ విడదీయుట పాపమౌతుంది సుమా ! మరియు తన భర్తతో కాపురం చేసుకుంటే పోప్ కెందుకు కడుపుమంట.

తిరిగి క్యాతలిక్ అనువాదమును పరిశీలించగలరు. ఇతని తల్లి మరియుమ్మ కాదా ? యాకోబు, యోసేపు, సీమోను, యూదాలు ఇతని సోదరులు కారా ? (మత్తయి 13:55).

యేసు మరియుమ్మ కుమారుడు కాదా ? యాకోబు, యోసేపు, యూదా, సీమోను అనువారి సోదరుడు కాదా ? (మార్కు 6 : 3). వారు వ్రాసుకున్న వారి బైబిల్ లోనే ఎంతో చక్కటి వివరణలుండగా దానిని నమ్మలేకున్నారు. వారు వ్రాసుకున్నవి వారు నమ్మనప్పుడు మరొకరిని, వారి మాటలను నమ్మమనటం హాస్యాస్పదం. యేసు పుట్టిన తరువాత యోసేపు మరియును కలుసుకొనినప్పుడు ఆ యొక్క సంతానం కలిగినదని బైబిలు నందు వ్రాయబడి యున్నది. యేసు సోదరులు ఆయనతో నీవు చేయు పనులను నీ శిష్యులు చూడ గలందులకు ఇక్కడ నుండి యూదయ సీమకు వెళ్ళుము. వాస్తవముగా యేసు సోదరులు సయితము ఆయనను విశ్వసించలేదు (యోహాను 7 : 3-5). పై మాటలు కూడా క్యాతలిక్ అనువాదములోనివే.

ఇంతవరకు వ్రాసుకున్న అనువాదములోని మాటలను చదువుతుంటే మరియు యేసును కన్న తరువాత కాపురము చేసినందుననే యోసేపు మరియుమ్మలకు సంతానము కలిగియున్నదని వివరముగా విశదపరచబడినది. దీనిని బట్టి యేసు పుట్టిన తరువాత

మరియ ఎట్టి పరిస్థితుల లోనూ కన్య కాదని ఘంటాపదంగా చెప్పవచ్చు. అమాయకులైన క్యాతలిక్కులు కళ్ళముందు వ్రాయబడినది నమ్మలేక పోప్ కల్పితాలకు లొంగి మోసపోతున్నారు. ఈ సందర్భంలో వారికి బైబిలు నందొక సంగతి జ్ఞాపకము చేయుచున్నాను. అదేమనగా ....

ఇదిగో తిరస్కరించువారులారా అశ్రర్యపడుడి, నశించుడి, మీ దినములలో నేనొక కార్యము చేసెదను. ఆ కార్యము ఒకడు మీకు వివరించినను మీరెంత మాత్రము నూ నమ్మరు (అపో.కా.13:41). ఈ ప్రజలు కన్నులారా చూచి, చెవులారా విని, హృదయములో గ్రహించి మనస్సు త్రిప్పుకొని నా వలన స్వస్థత పొందకుండునట్లు వారి హృదయం క్రొవ్విసది. వారి చెవులు వినుటకు మందములైనవి. వారు తమ కన్నులు మూసుకొనియున్నారు గనుక వినుటమట్టుకు విందురుగాని గ్రహింపనే గ్రహింపరు. చూచుట మట్టుకు చూతురుగాని ఎంత మాత్రము తెలుసుకొనరు (మత్తయి 13 :15).

వారు మానవులు (పోప్ జాన్ పాల్ 2) కల్పించిన పద్ధతులు దేవోపదేశములని బోధించుచూ నన్ను వ్యర్థంగా ఆరాధించుదురు. వారు నియమించిన పారంపర్యచారము వలన దేవుని వాక్యమును నిరర్థకము చేయుదురు. ఇటువంటివి అనేకములు వారు చేయుదురని చెప్పెను (మార్కు 7 : 7,13).

## 9. యేసు అంజూరపు చెట్టును శపించుటకు గల కారణం ఏమి ?

యేసు సమకాలికులలో అనేకులు ఆయనను తప్పుపట్టవలెనని కాచుకొని తిరిగినట్లుగా నేడు కూడా నాస్తిక హేతువాదులలో కొందరు ఆయనను తప్పుపట్టుటకు అంజూరపు చెట్టు ఎండిపోవుటను గూర్చి ప్రశ్నించుదురు. యేసు దేవుడైతే అంజూరపు పండ్లకాలము కానప్పుడు ఆ చెట్టునందు పండ్లు వెదకుట ఒక పొరపాటుగా దేవుడై ఉండికూడా చెట్టుకు పండ్లులేవని ముందుగా తెలుసుకొనక చెట్ల యొద్దకు పోయి వెదకుట యేసు రెండవ పొరపాటుని వారి భావన. అలాగే పండ్లకాలము కానప్పుడు ఏ చెట్టునూ పండ్లు కాయదను కనీస జ్ఞానం కూడా యేసుకు లేక ఆ చెట్టును శపించుట మూడోవ పొరపాటుగా చెప్పుదురు. అయితే క్రైస్తవులు మాత్రం మనకెందుకీ గొడవని ఊరకుందురు. హేతువదుగువానికి సమాధానం చెప్పుటకు మాత్రం ఎల్లప్పుడూ సిద్ధంగా ఉండవలసిన దైవకుమారులైన క్రైస్తవులు తప్పించుకు తిరగటం, దాని కొరకు తెలుసుకొనక పోవటం అవమానకరం. అందుకే నేటి ప్రపంచంలో బైబిలు విశిష్టత తగ్గిపోతుంది. ఇక అంజూరపు చెట్టును గూర్చి పరిశీలించుదాము.

యేసు పట్టణమునకు మరల వెళ్ళుచుండగా ఆకలిగొనెను. అప్పుడు త్రోవ ప్రక్కన ఉన్న ఒక అంజూరపు చెట్టును చూసి, దాని యొద్దకు రాగా దాని యందు ఆకులు తప్ప మరేమియు కనబడలేదు గనుక దానిని చూచి ఇక మీదట ఎన్నటికినీ నీవు కాపుకాయకుండువుగాక అని చెప్పెను తక్షణమే అంజూరపు చెట్టు ఎండిపోయెను (మత్తయి 21:18,19). మరునాడు వారు బేతనియనుండి వెళ్ళుచుండగా ఆయన ఆకలిగొని ఆకులు గల ఒక అంజూరపు చెట్టును దూరము నుండి చూచి దానిమీద ఏమైనను దొరుకునేమో అని వచ్చెను. అయితే ఆకులు తప్ప మరేమియు కనబడలేదు. ఏలయనగా అది అంజూరపు పండ్లకాలము కాదు. అందుకాయన ఇకమీదట ఎన్నటికినీ నీ పండ్లు ఎవ్వరునూ తినకుండురుగాక అని చెప్పెను (మార్కు 11:12-14).

దేవుని కుమారుడైన యేసుక్రీస్తు మిగిలిన మనుష్యులవలె కోరికలున్న శరీరమును ధరించుకొనియున్నాడు. మనుష్యులందరి వలె ఆకలి, దప్పిక, అలసట, వేదన, శ్రమ, శోధన మున్నగునవి కలిగియున్నట్టుగా సువార్తలలో గమనించవచ్చు. ఆయన శరీరము నరులందరి మాదిరి రక్తమాంసములు కలిగియున్నది. అందును బట్టి యేసు ఆకలిగొనుట సహజము. మరో ముఖ్యమైన విషయం ఇక్కడ పాఠకులు గమనించవలయును. ప్రభువు తరచూ ఆ మార్గమున వెళ్ళుట అలవాటైనది. ఆ మార్గమున పోయిన ప్రతిసారి అంజూరపు చెట్టును గమనించుచున్నట్లుగా గ్రహించవచ్చును. ఆయన జీవితకాలంలో ఎన్నోసార్లు ఆ మార్గమున పోయినప్పుడెల్లా దానియందు దృష్టి యుంచెను. ఏ కాలము ఆ మార్గమున పోయినా అది ఫలించని చెట్టుగానే యేసు గుర్తించెను. అంజూరపు పండ్లు కాలములో వెదికినా, పండ్లు కాని కాలములో వెదికినా ఏ కాలములోనైనను ఆకులు తప్ప పండ్లును మాత్రం ఇచ్చుట లేదు. ఇక్కడ మీకో సందేహం రావచ్చు. పండ్లు కాలము కానప్పుడు యేసు వెదకుట హాస్యాస్పదమవుతుందని తలంచవచ్చు. అయితే సృష్టిలోని వృక్షజాతులలో అనేక వాటిని పరిశీలిస్తే కాలములో పండ్లు కాసేవి ఎన్నో వుండగా కాలముకాని కాలములో పండ్లు పండేవి కొన్ని ఉన్నవి అవి మీరు ముందు తెలుసుకోవాలి. ఉదాహరణ నేను ప్రశ్నకు జవాబును సెప్టెంబరు నెల చివరిలో వ్రాయుచున్నాను. మా యింటి ముందే ఒక మామిడి చెట్టు కలదు. ఇప్పుడు దాని నిండా మామిడి కాయలే ఉన్నవి. అవి ఇంకా మరో రెండు మూడు నెలలు వరకూ అనగా అక్టోబర్, నవంబర్, డిసెంబర్ వరకూ మామిడికాయలు ఆ చెట్టు కాయుచుండును. అయితే ఇది మామిడి పండ్లు కాలము కాదు. ఈలాగు అన్ని కాలములలోనూ కాసే చెట్టు, కొన్ని కాలములలో కాసే చెట్టు, కాలము కాని కాలములో కాసే చెట్టు ఈ భూమి మీదున్నవని మీకు తెలియును.

అంజూరపు చెట్టు నుండి అకాలపు కాయలు రాలును (ప్రకటన 6:16) కాలముకాని కాలమునందు కాసే చెట్లలో అంజూరపు చెట్ల జాతి కూడా ఉన్నదని పాఠకులు గమనించవలెను. ఆ మార్గమున తరచూ వెళ్ళే యేసు అంజూరపు చెట్టును గమనించుట జరుగుచున్నది. తన కాలములో కాయనిదిగానూ కడకు కాలములో అనగా ఆ కాలములో కూడా కాయలు కాయనిదిగా ఆ చెట్టు కనిపించుచున్నది. అంజూరపు చెట్లు జాతిలో అసలు కాయలు కాయని చెట్టులుకూడా ఉన్నవని బైబిలు చెప్పుచున్నది. దీనిని మన వాడుక భాషలలో గొడ్డు చెట్లందురు.

ద్రాక్షతోటలో అంజూరపు చెట్టు ఒకటి నాటబడియుండెను. యజమాని దాని పండ్లు వెదక వచ్చినప్పుడు ఏమియు దొరకలేదు. ఇదిగో మూడేండ్ల నుండి నేను ఈ అంజూరపు చెట్టున పండ్లు వెదక వచ్చుచున్నాను కాని ఏమియూ దొరకలేదు. దీనిని సరికివేయుము. దీనివలన ఈ భూమియు ఏల వ్యర్థమై పోవలెను -లూకా 13:6,7.

సర్వేశ్వరుని సృష్టిలో అనవసరమైన లేక నిరుపయోగమైనది ఏదియు లేదు. ప్రకృతిలోని ప్రతి అణువు అవసరమైనదైనట్లు మొదట మీరు గ్రహించుకొనవలెను. ఫలింపని ఈ అంజూరపు చెట్టు వలన భూసారము వ్యర్థమై సర్వేశ్వరుని స్వరూపాలైన మనుష్యులకు నిరుపయోగమగును. అందుకది శపించబడెను. యేసు ఆకలిని తీర్చనిది, మరొకరి ఆకలిని తీర్చగలడా ? కలిగియున్నదేదియు ఆయన లేకుండా కలుగలేదని వ్రాయబడినప్పుడు ఆయన వలన కలిగిన అంజూరపు చెట్టు ఆయనకే పనికిరాకుండా పోయినప్పుడు ఏ తీర్పు న్యాయమో మీరే చెప్పండి ? అలాంటి చెట్టును మీరైననూ మీ తోటలో ఉంచుకొనరు. సర్వమానవాళి ఆత్మజ్ఞానమును పెంపొందించటానికే మహోన్నతమైన ప్రక్రియను అనగా భూమిమీద జరిగిన దానిని మనకు వ్రాయుచుటలో పరమార్థం లేకపోలేదు. నిరుపయోగమైన వ్రూనైనా ఒక్కటే, మనిషైనా ఒక్కటే. ఆయన తీర్పులు న్యాయమైనవి. యదార్థమైనవి. శోధింపనలవికానివి. ఇప్పుడే గొడ్డలి చెట్ల వేరున ఉంచబడియున్నది. ఫలింపని ప్రతి చెట్టు నరకబడి అగ్నిలో వేయబడును (మత్తయి 3:10)

## 10. త్రిత్వమా ? ఏకత్వమా ?

తండ్రి, కుమారుడు, పరిశుద్ధాత్మ దేవుడు ముగ్గురుగా కాక వేరు వేరుగా ఉన్నారని కొందరనుకొనగా, ముగ్గురూ ఒక్కటే అనగా ఒకప్పుడు తండ్రిగానూ, తరువాత కుమారునిగానూ, ప్రస్తుతం పరిశుద్ధాత్మ దేవునిగానూ ఒకే దేవుడు పాత్రలను

పోషించునట్లుగా మరికొందరు తలంచుచున్నారు. ఎవరి నమ్మకాలు వారివని సరిపెట్టుకొని బైబిలును పరిశోధించక అందులైన మార్గదర్శకుల్లా క్రైస్తవ బోధకులు తయారైరి. ఈ అవమాన దురదృష్టకర పరిణామాలకు సిగ్గుపడక వాక్యాన్ని పరించి వాస్తవాలను తెలుసుకోవాలనే జ్ఞానం లేక క్రీస్తుకు అవమానకరంగా ప్రకటించు చున్నారు. భూసంబంధమైన శరీర కోరికలను తీర్చుకొనుటకు వేటినైనా పరీక్షించగలరేమో గాని దేవుని వాక్యము దగ్గరకొచ్చేసరికి అవిశ్వాస క్రైస్తవ ప్రపంచానికి ఈ యుగ సంబంధమైన దేవత గ్రుడ్డితనము కలిగించియున్నది అను దేవుని మాట వీరిపట్ల నెరవేరును.

బైబిలును పరీక్షిస్తే - యేసు బాప్తిస్మం పొందిన వెంటనే నీళ్ళలో నుండి ఒడ్డుకు వచ్చెను, ఇదిగో ఆకాశము తెరువబడెను. పరిశుద్ధాత్మ పావురమువలె యేసు మీదకు దిగి వచ్చుట చూచెను. అంతట ఇదిగో - ఈ యేసే నా ప్రియ కుమారుడు, ఈయన యందు తండ్రిగా నేనానందించుచున్నాను అని ఒక శబ్దము ఆకాశము నుండి వచ్చెను -మత్తయి 3:16,17, లూకా 3:21,22.

నేను ఒక్కడనైయుండక, నేనునూ నన్ను పంపిన తండ్రియూ కూడా ఉన్నాము. ఇద్దరి సాక్షుల సాక్ష్యము సత్యమని మీ ధర్మ శాస్త్రములో వ్రాయబడియున్నది గనుక నన్ను గూర్చి నేను సాక్ష్యము చెప్పుకొనుటయే గాక నన్ను పంపిన తండ్రియు నన్ను గూర్చి సాక్ష్యమిచ్చుచున్నాడని యేసు చెప్పినప్పుడు, ఆయనను నమ్మని యూదులు నీ తండ్రి ఎక్కడ ఉన్నాడని ఆయనను ప్రశ్నించగా యేసు - మీరు నన్నయినను నా తండ్రినైనను, ఎరుగరు, నన్ను ఎరిగియుంటిరా నా తండ్రిని కూడా ఎరిగియుండురని వారితో చెప్పెను (యోహాను 8:16-19). అది అనాటి మాట, మరి ఈనాడైతే తండ్రి యేసు, యేసే తండ్రిని చెప్పుకొను నేటి క్రైస్తవుల మాట.

వాక్యము దేవుని యొద్ద ఉండెను. వాక్యము దేవుడైయుండెను. వాక్యమైన దేవుడు (యేసు) ఆదియందు మరి ఏ దేవుని యొద్ద ఉండెను ? అనగా తండ్రియైన దేవుని యొద్ద ఉండెనని అర్థమిచ్చెను. తండ్రి యొద్ద ఉన్న కుమారుడైన దేవుడే శరీరధారియై కృపాసత్య సంపూర్ణుడుగా మనమధ్య నివసించెను -యోహాను 1:1,2,14.

యేసు - నన్ను ప్రేమించిన వానిని తండ్రి ప్రేమించును. నేను, నా తండ్రి వాని యొద్దకు వచ్చి నివాసము చేతుము. మీరు వినుచున్న ఈ మాట నాతో తండ్రి చెప్పినది. అనగా తండ్రి మాటకు విధేయుడనై మీరు చెప్పమన్న మాటలను ఆయన కుమారునిగా మీకు చెప్పితిని. నాదీ, నా తండ్రిదీ మాట ఒక్కటే -యోహాను 14:21-24.

తండ్రి మాటగా నేను మీతో చెప్పుచున్నది. నేను వెళ్ళిపోయిన తరువాత ఆదరణకర్త అనగా తండ్రి నా పేరున పంపబోవు పరిశుద్ధాత్మ సమస్తమును మీకు బోధించి నేను మీ దగ్గర ఉన్నప్పుడు చెప్పిన సంగతులన్నిటినీ ఆదరణకర్తగా వచ్చు పరిశుద్ధాత్మ మీకు జ్ఞాపకము చేయును. తండ్రి నాకంటే గొప్పవాడు. తండ్రి దగ్గర విన్న మాటలు నేను కుమారునిగా కొన్నిటిని మీతో చెప్పగా మిగిలిన వాటిని నా తరువాత వచ్చు పరిశుద్ధాత్మ మీకు వినుపించును - యోహాను 14 :25-28. నేను తండ్రి యొద్దకు వెళ్ళుచున్నాను. మీరు నన్నిక చూడరు కాని చెప్పవలసినవి ఇంకనూ అనేక సంగతులు కలవు. వాటిని మాత్రం పరిశుద్ధాత్మ వచ్చి పూర్తిచేయును. అతడు తనంతట తానే ఏమియూ బోధింపక వేటిని వినునో అనగా నావాటిలోనివి తీసుకొని (తండ్రి నాకు చెప్పినవి) మీకు తెలియజేయును -యోహాను 16:13,15,19.

నీవు నా కుడిపార్శ్వమున కూర్చుండుమని ప్రభువు (తండ్రి) నా ప్రభువు (కుమారుడైన క్రీస్తు)తో చెప్పెను -అపో.కా 2:35.

యేసు తండ్రి కుడి పార్శ్వమున నిలచియుండుట సైఫెను చూచెను - అపో.కా. 7:55,56.

పరలోకమందున్న మనందరి తండ్రి యొద్దకు ఇంకనూ నేను ఎక్కిపోలేదని యేసు చెప్పెను - యోహాను 20:17.

తండ్రియైన దేవుడు ఒక్కడే, పరిశుద్ధాత్మయూ ఒక్కడే. వీరు ముగ్గురై వేరు వేరుగా ఉన్నారు - ఎఫెసీ 4:4-6. వీరు ముగ్గురూ వేరువేరు పనులు కలిగినట్లుగా కనబడుచున్నారు. కార్యములు జరిగించువాడు తండ్రియైన దేవుడు, పరిచర్యలు జరిగించువాడు యేసు ప్రభువు, వరములిచ్చువాడు పరిశుద్ధాత్మగా ఎవరి బాధ్యతలు వారు నెరవేర్చుచున్నట్లు చక్కగా వివరించబడినది - కొరింథి 12 : 4-6. సృష్టికర్త కార్యములను జరిగించువాడైన తండ్రి -మన స్వరూపమందు, మన పోలిక చొప్పున నరులను చేయుదము (ఆది కాండం 1:26). ఆదాము మనలో ఒకని వంటి వాడాయెను (ఆది.కాం.3:22) మనము భూమి మీదికి దిగిపోవుదము (ఆది.కాం.11:7).

పై వచనాలను పరిశీలిస్తే కార్యములను జరిగించు తండ్రి ఎవరితో ఈ మాటలు చెప్పినట్లు ? దూతలతోనా ? కుమారులతోనా ? దూతలు కేవలము రక్షణయను స్వాస్థ్యము పొందబోవు దేవుని కుమారులమైన మనకు పరిచర్య చేయుటకై పంపబడిన సేవకులు మాత్రమే. తండ్రికి పుట్టిన వారే కుమారులు గాని కుమారులకు సేవచేయు



దూతలు పిల్లలు కాలేరు. ఎందుకనగా నీవు నా కుమారుడవు, నిన్ను నేను కనియున్నాను. నేను నీకు తండ్రిని అని ఆ దూతలలో ఎవనితోనైనను, ఎన్నడైననూ చెప్పెనా ? దేవదూతలు సేవకులు గనుక ఆ మాట తండ్రి వారితో అనకపోగా, దూతలైన మీరంతా నా కుమారులకు సమస్య సమస్కరింపవలెనని చెప్పుచున్నాడు - హెబ్రీ 1:14,5,6.

అపవాది యేసుతో -తండ్రి నిన్ను గూర్చి తన దూతల కాజ్ఞాపించును. నీ పాదమెప్పుడైననూ రాతికి తగులకుండా దేవదూతలే నిన్ను చేతులతో ఎత్తుకొందురు - మత్తయి 4:6, కీర్తన 91:11,12. పరలోకము నుండి ఒక దూత ఆయనకు కనబడి ఆయనను బలపరిచెను - లూకా 22:24

యోబు గ్రంథం 1:6 - **దేవదూతలు** అన్నమాటకు మూల భాషలో **దైవకుమారులని ముద్రించుట** అపరాధం. ఎందుకనగా అదే యోబు గ్రంథం 38:7లో దేవదూతలందరునూ, దేవుని కుమారులందరునూ ఆనందించిరి అని వ్రాయబడి యున్నది. పరలోకమందు దేవుని కుమారులు సేవకులు కాలేరు, సేవకులు కుమారులు కాలేరు. దేవదూతలు కేవలం పరిచారం చేయుటకే నియమింపబడిన మన పోలిక చొప్పున మనలో ఒకని వంటివాడాయెను, మనము దిగిపోవుదము అని తండ్రి పలికిన మాటలు యేసు క్రీస్తు, పరిశుద్ధాత్మలకు వర్తించునే గాని దేవదూతలకు కాదు.

పైన వ్రాయబడిన ఆధారములను బట్టి తండ్రి, కుమారుడు, పరిశుద్ధాత్మలను ముగ్గురూ వేరువేరుగా ఉండుట వలననే - మీరు సర్వలోకమునకు వెళ్ళి సమస్త జనులను శిష్యులనుగా చేయుడి. తండ్రి యొక్కయూ, కుమారుని యొక్కయూ, పరిశుద్ధాత్మ యొక్కయూ నామములోనికి వారికి బాప్తీస్మ మియ్యవలెనని ఆజ్ఞాపించియున్నాడు, ఇలా ఆధారాలు వ్రాసుకుంటూ పోతే ఈ ప్రశ్నకు జవాబే ఒక మహాగ్రంథమగును. వ్రాయబడిన వాస్తవాలను పరిశీలిస్తే నేనే కుమారుడైన యేసునని గాని, పరిశుద్ధాత్మనని గాని తండ్రి ఎక్కడా బైబిల్లో చెప్పలేదు. మొత్తానికి బైబిలును పఠించిన క్రైస్తవ పండితులు, బోధకులు కలిసి ఒక భయంకరమైన బోధ ప్రపంచ క్రైస్తవలకు అంటగట్టారు. బైబిలు పరిజ్ఞానం సరిగా లేనందున విద్య అర కొరగా ఉండుట వలన అస్థిరత వారి బ్రతుకులలో ఏర్పడినందున సత్యాలను అబద్ధాలుగా ప్రపంచ ప్రజలకు అంటగట్టారు. ఈ దురవస్థ క్రీస్తు శక ప్రారంభ కాలములోనే క్రైస్తవుల మధ్య ఏర్పడినదని బైబిలు తేటతెల్లము చేయుచున్నది - వాక్యములో గ్రహించుటకు కష్టమైన వాటిని విద్యావిహీనులును, అస్థిరులైన వారునూ, తక్కిన లేఖనములను అపార్థము చేసినట్లు తమ స్వకీయ నాశనమునకు అపార్థము (వక్రముగా) చేయుదురు.

ఈ సంగతులు మీరు ముందుగా తెలుసుకొని నీతి విరోధుల తప్పు బోధ వలన తొలగింపబడి మీకు బైబిలు పై కలిగిన స్థిర మనస్సు విడిచి పడిపోకుండా కాచుకొని యుండుడి. II పేతురు 3:16,17

నన్ను చూచినవాడు తండ్రిని చూచి యున్నాడు. తండ్రియందు నేనునూ, నా యందు తండ్రియూ ఉన్నాము అని చెప్పిన యేసు వెంటనే తండ్రి యొద్దకు వెళ్ళిచున్నానని ఎందుకు చెప్పుచున్నాడు? నా నామమున మీరు నన్నేమి అడిగినను నేను చేతును అని పలికిన యేసే మీరు నా నామమును తండ్రిని దేనినడుదురో అని ఎందుకు చెప్పుచున్నట్లు? వీటి భావాలు అర్థం చేసుకొలేని వారు దేవుని వాక్యమును కలిపి, చెరిపి ప్రజల పై రుద్దుచున్నారు. ఈ మాటల్లో నేనే తండ్రినని యేసు చెప్పలేదుగాని - నేను తండ్రిని వేడుకొందును. మీ యొద్ద ఎల్లప్పుడు ఉండుటకై తండ్రి వేరొక ఆదరణకర్తను (యేసునైన నన్నుకాదు) అనగా సత్య స్వరూపియైన ఆత్మను మీకనుగ్రహించును - యోహాను 14:7-16. ప్రపంచ నామకార్థ క్రైస్తవ బజారులో కొన్ని పదములు వాడుకలోనికి వచ్చినవి. ఉదా - 'త్రివికదేవుడు', 'త్రిత్వమా', 'అంత్య క్రీస్తు' ఎవరి విశ్వాసమువారిది, 'బైబిలులోనివన్నీ చేయగలమా?' మున్నగు సాతాను బోధలువాడుకలో ఉన్నవి, జరుగుచున్న ఘోరాలను నిరోధించక పోగా అబద్ధ బోధను బలపరచునట్లు అవసరమైతే వాక్యమును కూడా ప్రక్కకు నెట్టుచున్నారు. మానవులు కల్పించిన బోధలు దైవోపదేశములని బోధించుచూ దేవుని వాక్యమును బొత్తిగా నిరాకరించుదురు. ఇటువంటివి అనేకములు చేయుదురని యేసు చెప్పిన మాటలు నిత్యసత్యములు (మార్కు 7:7,9,13). ఏకత్వమనగా అనాది సంకల్పానుసారం ప్రపంచ మానవాళి రక్షణ కార్యక్రమంలో ఏకమై యుండి వివిధ కాలాలలో ముగ్గురూ తమ తమ కార్యములను జరిగించియున్నారు. సంకల్పంలో జరిగింపబడిన ఈ కార్యక్రమాలలో ఆలోచనలో ఏకమై ఏక కార్యాన్ని ముగ్గురు దేవుళ్ళై తండ్రి, కుమార, పరిశుద్ధాత్ములుగా బైబిలు నందు కనబడుచున్నారు. జరిగే ప్రతి పనిలో ఒక్కటిగా ఉన్నారు, ఏలయనగా తండ్రి యొద్ద వినినవి నేను మీతో చెప్పితిని, నేను వెళ్ళిన తరువాత మిగిలిన వాటిని పరిశుద్ధాత్మ మీకు చెప్పగలడు. ఒకే బాధ్యతను ముగ్గురూ పంచుకున్నారు. ముగ్గురూ ఒక్కటేనుటకు మానవుని రక్షణ, పరలోక రాజ్య ప్రాప్తి వరకూ ఒక్క పనినే కలిగి ఉన్న ముగ్గురు దేవుళ్ళుగా కొట్టొచ్చినట్లు వాక్యమందు చూడగలము. తండ్రి జగత్తుపునాదివేయబడక మునుపే తన కోసము నిర్ణయించుకొని క్రీస్తులో మనలను ఏర్పరచుకొనెను (ఎఫెసీ 1:6) మరియు క్రీస్తు నందు ఆయనవారు బ్రతికింపబడుదురు. రాజ్యమైన తనవారినందరినీ క్రీస్తు తన తండ్రికి అప్పగిస్తూ కుమారుడైన ఆయన కూడా

తానే తండ్రికి లోబడును I కొరింథి 15:24-28. ఈ మహాకార్యములో ఎవరి పాత్రలను వారు పోషించారే తప్ప ఏకపాత్రాభినయం చేయలేదు.

## 11. హల్లెలూయా అనగా నేమి? ఎప్పుడు చెప్పవలెను?

హల్లెలూయా అనగా ప్రభువుని స్తుతించుడి అని అర్థం (ప్రకటన 19.1) నూతన నిబంధన మూల భాష అదిమ గ్రీకు భాష అని చెప్పవచ్చు. ఆ భాషలో దానికి అర్థం ప్రభువును స్తుతించుడి. దానికి సంబంధించిన వివరణ ప్రకారం 19వ అధ్యాయంలో ప్రభువుని స్తుతించుడి అని వ్రాయబడిన దానికి మూల భాషలో హల్లెలూయా అని అధ్యాయము క్రింది చిన్న అక్షరములలో ఉండును. ప్రభువుని స్తుతించవలసిన అవసరత సృష్టి, దేవదూతలు కడకు కుమారులపైన కూడా ఉన్నదని బైబిలంతటిలో వ్రాయబడినది. దేవుని వలన ప్రతిక్షణం ఎన్నెన్నో మేలులు మన బ్రతుకులలో జ్ఞాపకం చేసుకొని ఆయనకు స్తుతులు చెల్లించబడ్డలమై యున్నాము. సహజంగా మనము భోజనము చేయునప్పుడు, అనుకున్నది సాధించిన్నప్పుడు, గమ్యం చేరినప్పుడు దేవునికి స్తుతులు చెల్లించుట పరిపాటి. ప్రతి ఒక్కరూ ప్రభువును స్తుతించుట ఎంతైనా అవసరం.

మన స్తులపై తండ్రి ఆసీనుడై మన కృతజ్ఞతకు ఆయన మురిసిపోతున్న వేళ తండ్రిని భంగపరచు తప్పుడు పనులు మన చేత చేయించుట మన విరోధియైన అపవాదికి వెన్నతో పెట్టిన విద్య. స్తుతుల ద్వారా మన కృతజ్ఞతకు మనలను మెచ్చుకొనవలసిన తండ్రిని బాహాటముగా అవమాన పరచుచున్నామను విషయమును వ్రాయుచున్నాను, గమనించగలరు. నేడు ప్రపంచంలో చిన్న చిన్న గుంపులు మొదలుకొని భారీ సంఘాలలో ఎక్కువగా ఈ రకమైన తప్పులు చేయుచున్నారు. ఒక కాపరిగాని సంఘమును నడిపించు నాయకుడు గాని లేదా ఒక ప్రసంగీకుడు గాని సంఘంలో మాట్లాడుతూ మధ్య మధ్యన హల్లెలూయా అను పదాన్ని ఉపయోగించుచున్నారు. అలాగు చెప్పుట మంచిదే ఎందుకనగా దేవుడు చేసిన ఉపకారములను తలంచుచు హల్లెలూయా (ప్రభువును స్తుతించుడి) అని ఎదుట కూర్చున్న వారితో చెప్పినప్పుడు దానికి వారు ప్రతిస్పందించి దేవా నీకు వందనములు ( నీకు స్తోత్రము కలుగును గాక) అని చెప్పుటకు బదులు వారు కూడా హల్లెలూయా అని అదే పదాన్ని తిరిగి చెప్పుదురు. దానికి అర్థమేమనగా ప్రభువును స్తుతించుడి అన్న మాటను విన్నవారు ప్రభువును సుత్తించాలి గాని వారు తమకు చెప్పిన వానితో మరలా ప్రభువుని స్తుతించుడి అని చెప్పుట హస్తాస్పదమే కాదు దురదృష్టకర పరిణామం కూడా. ఇరువర్గాలూ హల్లెలూయా అంటే హల్లెలూయా అనగా ప్రభువుని స్తుతించుడి అని అంటే తిరిగి ప్రభుని స్తుతించుడి

అని అన్న మాట. తుదకు ప్రభువును సుతించేది ఎవరు? కడకు అక్కడ కూర్చున్నవారిలోని వారంతా హల్లెలూయా, హల్లెలూయా అని అంటే ఎవరెవరినో ప్రభువును స్తుతించమంటున్నారే తప్ప వారు మాత్రం ప్రభువును స్తుతించుట లేదని అర్థమగుచున్నది. ఎవరికి మనం కృతజ్ఞతాస్తుతులు చెల్లించవలసియున్నదో అని వారికి చెందనీయకుండా మనలను అతి తెలివిగా తన తంత్రముచేత ఏదేను వనములోని ఆది దంపతులను మోసగించునట్లు, మనలను కూడా కుయబుక్తిచేత మోసగించుచున్నదని తేటతెల్లమగుచున్నది. ఏది దేవుడనడునో, ఏది పూజింపబడునో దాని సంతటినీ ఎదిరించుచూ, దానికంతటికి పైగా అపవాది తన్నుతాను హెచ్చించుకొనుచూ, తానే దేవుడనని తన్ను కనపరచుకొనుచూ, కడకు దేవుని ఆలయములో కూర్చుండును గనుక ఏ విధముగానైననూ దాని అనుచరులలో ఏ ఒక్కడూనూ మిమ్మును మోసపరచనీయకుడి - II థెస్స 2:4 సాతాను తంత్రములను మీరు ఎరుగని వారు కాదు - II కొరింథి 2:1

## 12. స్వస్థత సభలని ప్రకటించవచ్చా?

స్వస్థత సభలు, స్వస్థత పండుగలు, స్వస్థత శాలలు, మహోత్సవములు మున్నగు పేర్లతో దేశవిదేశీ భక్తులెందరో లక్షల, కోట్ల రూపాయల ఖర్చుతో నేడు మన భారతదేశంలో వ్యాపార ప్రకటనల మాదిరి భారీ కటౌట్లతో పోస్టర్స్ - బానర్స్, కాకుండా టి.వి., రేడియోలలో కూడా ప్రకటనలు ఇచ్చుచున్నారు, వీరి ప్రకటనల విషయమై ఈ మధ్య ఒక పత్రిక M.P. గా పోటీ చేయుచున్న ఒక అభ్యర్థి లక్షలాది రూపాయలు వెచ్చించి భారీ ప్రకటనలు ఇవ్వటం తెలిసిందే. మీకు కూడా ఈ విషయం అంతో ఇంతో తెలిసియుండునని తలంచుచున్నాను. అంతపెద్ద మొత్తములో తానెవ్వరో తెలియజేసుకొని కనబడని రోగాలను కుదిర్చితిన్న తప్పుడు సంతృప్తితో సరిపెట్టుకొనుటకు బదులు, ఈ ధనాన్ని రోగులకు ఉపయోగించిన యెడల ఎక్కువ మంది శుద్ధులగుదురు. ఈ విధమైన ప్రకటనలు మనకు బైబిలునందు ఎక్కడా కానరావు. 20వ శతాబ్దపు ముగింపులో ఈ రకమైన బాబాలు విలసిల్లి స్వదేశీ, విదేశీ ప్రజలను మోసగిస్తూ ధనార్జనతో కోటీశ్వరులుగా మారుతున్నారు. స్వస్థతలు క్రైస్తవుల వలననైతే మిషనరీ అప్పత్రులెందుకు? అన్న అభ్యుదయవాదుల ప్రశ్నలకు భిన్నంగా సిగ్గులేని ముఖాలతో వాక్యమునకు విరుద్ధమైన ప్రకటన చేయుచున్నారు.

కుష్ఠురోగి వచ్చి ఆయనకు మ్రొక్కి - ప్రభువా .. నీ కిష్టమైతే నన్ను శుద్ధునిగా చేయగలవనెను అందుకాయన చెయ్యివాసి, వానిని ముట్టి - నా కిష్టమే, నీవు శుద్ధుడవుకమ్మని చెప్పగా వెంటనే వాని కుష్ఠురోగము శుద్ధియాయెను. అప్పుడు యేసు - ఎవరితోనూ ఏమియూ చెప్పకునుమీ? - మత్తయి 8:2-4, ఇద్దరు గ్రుడ్డి

వారు ఆయన యొద్దకు వచ్చి - దావీదు కుమారుడా, మమ్మును కనికరించుమని కేకలు వేసిరి. అప్పుడాయన వారి కన్నులు ముట్టి - మీ సమ్మిక చొప్పున మీకు కలుగునుగాకని చెప్పి స్వస్థపరిచెను. ఇది ఎవరికినీ తెలియకుండా చూచుకొనుడని వారికి ఖండితముగా ఆజ్ఞాపించెను - మత్తయి 9:27-30.

బహుజనులు యేసును వెంబడింపగా వారందరినీ స్వస్థపరచి, తన్ను ప్రసిద్ధి చేయవద్దని వారికాజ్ఞాపించెను - మత్తయి 12:16.

యేసు చెవుడు గల నత్తి వానిని స్వస్థపరచి ఇది ఎవనితోనూ చెప్పవద్దని వానికి ఆజ్ఞాపించెను - మార్కు 7:36

స్వస్థపరచు దేవుడే ప్రజలను స్వస్థపరచిన తరువాత తానే స్వస్థపరచితినిని ఎవ్వరితో చెప్పకూడదని ఖండితముగా చెప్పినట్లు, నాడు జరిగినది వాక్యమందు వ్రాయబడగా, నేడు స్వస్థతలు జరుగక పోయినా స్వస్థత చేస్తామని ప్రజలకు ముందుగా ప్రకటనలిస్తూ కొందరు గారడీవాళ్ళు ప్రజలు మధ్య తిరుగుచున్నారు. గ్రుడ్డివారు చూడగలరని, మూగవారు మాట్లాడగలరని, చెవిటివారు వినగలరని పత్రికలలో తమ డబ్బులతో పబ్లిసిటీలను ఇప్పించుకొంటూ ప్రజల మధ్య చెలరేగి తిరుగుట న్యాయమా? ఒకనాడు ఆయన వలన స్వస్థత పొందినవారు యేసును అందరకూ తెలియవలెనను సదుద్దేశముతో శుద్ధి నొంది ప్రకటించగా నేడు ప్రకటనలిచ్చిన గారడీ వారు - మాపట్ల ఏమీ జరిగించలేక పోతిరని స్వస్థతనొందని వారు, అస్వస్థతతో ప్రజల మధ్యకు వచ్చి వారిని బట్టి దేవునిని బాహటముగా అవమాన పరచుచున్నారు. బైబిలు పరిజ్ఞానంలేని వీరు వాక్యమందు లేని వాటిని ప్రజలకు బోధించక లేక ప్రకటనలివ్వక తమ మనస్సులను మార్చుకొని వాక్యమునకు విధేయులై యుండవలెనని కోరుకొనుచున్నాను.

### 13. సంఘ పెద్దలనగా నేమి? అందరూ పెద్దలా?

ప్రతి సంఘములోను పెద్దలుండుట ఆనవాయితీయేగాక, వాక్యము కూడా బోధించుచున్నది. యేసురక్తము చేత కడుగబడి లోకానికి వేరుగా జీవించువారైన క్రైస్తవులే దేవుని సంఘముగా పిలువబడుతూ, వారిలోని ఉత్తములను వాక్యమును బట్టి పెద్దలనుగా ఎన్నుకొని వారి పరిపాలన క్రింద సంఘముగా ఉందురు. సంఘ పెద్దలు బైబిలులో వివిధ పేర్లతో పిలువబడుచున్నారు.

సంఘ పెద్దలు :- ప్రతి పట్టణములోను పెద్దలను నియమించు

నిమిత్తమే నేను క్రేతులో నిన్ను విడిచి వచ్చితిని. (తీతు 1:5) ఎఫెసునకు వర్తమానము పంపిన సంఘపెద్దలను పిలిపించెను - (అపొ.కా. 20:17) పేతురు - తోటి పెద్దనైన నేను మీలోని పెద్దలను హెచ్చరించుచున్నాను (I పేతురు 5:1).

**అధ్యక్షులు :** సంఘపెద్దలను దేవుని వాక్యము అధ్యక్షులు అని కూడా పిలుచుచున్నది. దేవుడు తన స్వరక్తమిచ్చి సంపాదించిన తన సంఘమును కాయుటకు మిమ్ములను అధ్యక్షులనుగా ఉంచెను. (అపొ.కా. 20:28, ఫిలిప్పీ 1:1, I తిమోతి 3:1, తీతు 1:7

**నాయకులు :** సంఘపెద్దలను సంఘనాయకులుగా వాక్యము పిలుచుచున్నది. మీపైని నాయకులుగా ఉన్నవారిని జ్ఞాపకము చేసికొని వారి ప్రవర్తన ఫలమును శ్రద్ధగా తలంచుకొనుచు వారి విశ్వాసము ననుసరించుడి. ఎందుకనగా మీ పైని నాయకులుగా ఉన్నవారికి, లెక్క ఒప్పుచెప్పు వలసిన వారివలె మీ ఆత్మలను కాయుచున్నారు. అందువలన వారి మాట విని వారికి లోబడి యుండుడి - హెబ్రీ 13:7,17,24

**కాపరులు :** సంఘమును కాయు పెద్దలు - అధ్యక్షులుగాను, నాయకులుగాను మరియు కాపరులుగాను వాక్యమందు పిలువబడుచున్నారు. సంఘము అనగా దేవుని మందను దేవుని యందలి భయముతో వాక్యమును బట్టి కాయవలెను. పెద్దలు, అధ్యక్షులు, నాయకులు వివిధ పేర్లతో పిలువబడుచున్న వీరు సంఘమును కాయు కాపరులుగా వాక్యమందు వ్రాయబడినది.

మీ మధ్యనున్న దేవుని మందను పై విచారణ చేయుచు దానిని కాయుడి. మీకు అప్పగింపబడిన వారిపైన ప్రభువులై నట్టుండక మందకు మాదిరిగా ఉండుడి. ప్రధాన కాపరి ప్రత్యక్షమైనప్పుడు మందకు కాపరులైన మీరు వాడబారని మహిమ కిరీటము పొందుదురు - I పేతురు - 5:2-4.

తన సంఘమును కాయుటకు అధ్యక్షులుగా ఉంచబడిన మీరు ఆ యావత్తు మందను గూర్చియు మీ మట్టుకు మిమ్మును గూర్చియు జాగ్రత్తగా ఉండుడి (అపొ.కా. 20:28)

మీకు నాయకులైన వీరే మీ ఆత్మలను కాయుచున్నారు. వీరు దుఃఖముతో ఆ పనిచేసిన ఎడల మీకు నిష్ప్రయోజనము, వారు ఆనందముతో చేయునట్లు వారి మాట విని వారికి లోబడి యుండుడి. - హెబ్రీ 13:17.

పై వాక్యములను పరిశీలిస్తే పెద్దలు, అధ్యక్షులు, నాయకులుగా పిలువబడుచున్న వీరే సంఘకాపరులు అనగా వాక్యమును బట్టి దేవుని సంఘమును కాయుచున్నారని దేవుడు వ్రాయించెను.

### సంఘములోని వారిని పెద్దలుగా గుర్తించుట ఎట్లు ?

నేడు మనము ఆరాధనకు సంఘముగా కూడుకొను అనేక చోట్లలోని పెద్దలను చూచుచున్నాము. వారు - విద్యను బట్టి, ఉన్నత ఉద్యోగమును బట్టి, అంతస్తు, పలుకుబడినిబట్టి, బంధరికాలను బట్టి, ఎన్నికలను బట్టి, సంఘ పెద్దల అధ్యక్షతను వారికిచ్చుట జరుగుచున్నది. ఇక్కడ జరుగుచున్న మరో ఘోరకలిని మీరు తెలుసుకొనవచ్చు. ఏమనగా సంఘమునకు కాపరి ఒకరుండగా, సంఘపెద్దలు మరోకొంతమంది కాగా, వారిలో ఏ ఒక్కడో అధ్యక్ష పదవిని కలిగి యుండును. వీరి దృష్టిలో కాపరి వేరు, అధ్యక్షుడు వేరు, సంఘ పెద్దలు వేరు అని అర్థం. కాపరి కావడానికి వేదాంత కళాశాలలో సర్టిఫికేటు పొందినవాడు అర్హుడుకాగా, మిగిలిన వారికి ముందుగా వ్రాసినట్లు లోకసంబంధమైన అధికృతలు అను అర్హత కలిగి ఉండాలి.

కాపరి, పెద్ద, అధ్యక్షుడు, నాయకుడు అను బైబిలులోని వివిధ పేర్లతో పిలువబడిన వాటన్నిటికీ ఒకే అర్థమిచ్చునట్టి సంఘమును సంరక్షించువారుగా నున్నారు. ఇకపోతే లోక సంబంధమైన అర్హతను బట్టి వీరిని నియమించుట దేవుని దృష్టికి పెద్ద నేరమవుతుంది. దేవుడు వ్రాయించిన వేద గ్రంథాన్ని పరిశీలించితే వీరి అర్హతలు కొట్టవచ్చినట్లుగా కనబడుచున్నవి. ఎవడైనను అధ్యక్ష పదవిని ఆశించిన యెడల అట్టి వాడు దొడ్ల పనిని ఆపేక్షించుచున్నాడు అను మాట నమ్మదగినది. ఈ క్రింది అర్హతలన్న వారిని సంఘమును కాయు బాధ్యతలో నుంచవచ్చు.

1. నిందారహితుడు, 2. ఏకపత్నీ పురుషుడు, 3. మితానుభవుడు, 4. స్వస్థబుద్ధి కలవాడు, 5. మర్యాదస్థుడు, 6. అతిథి ప్రియుడు, 7. బోధించతగినవాడు, 8. మద్యపాని కానివాడు, 9. కొట్టువాడు కాకూడదు 10. సాత్వికుడు, 11. జగదమాదని వాడు, 12. ధనాపేక్షలేనివాడు, 13. ఒకరికంటె ఎక్కువ పిల్లలను కలిగి ఆ పిల్లలు ప్రభువును నమ్మి వారిని తనకు లోబరుచుకొనువాడు 14. తన ఇంటి వారి నందరిని బాగుగా ఏలువాడు (నా కుటుంబములోని కొందరు నా మాట వినుట లేదని చెప్పుకూడదు. ఎందుకనగా తన ఇంటివారిని ఏలలేని, చేతకానివాడు దేవుని సంఘమును ఏలాగు పాలించును?) 15. గర్వాంధుడు కాకూడదు. 16. క్రొత్త సభ్యుడై యుండకూడదు. 17. సంఘమునకు వెలుపటి వారిచేత మంచి సాక్ష్యము



పొందిన వాడు 18. నేరము మోపబడని వాడు 19. వాక్యమున కవిధేయుడై యుండకూడదు. 20. స్వేచ్ఛాపరుడు కాకూడదు. (నా యిష్టం) 21. ముక్కోపి కాకూడదు. 22. ఉత్తములను ప్రేమించువాడు 23. నీతిమంతుడు 24. పవిత్రుడు, 25. వాక్యమెరిగినవాడు అను బైబిలు అర్హతలను కలిగినవాడు మాత్రమే సంఘమునకు పెద్దలుగా నియమించబడవచ్చు. ఇందులో ఏ ఒక్కటి లేకపోయినా వారు సంఘమును పరిపాలించకూడదు (I తిమోతి 3:1-7, తీతుకు 1:5-9)

దేవుని వాక్యమును ఎరుగక, పెండ్లి కాని వారు, పెండ్లి అయి పిల్లలు లేనివారు, పిల్లలున్నా వారు దేవునికి లోబడనివారు : ఇలా పైన వ్రాయబడిన ఎన్నో అర్హతలు లేనివారు నేటి సంఘాలకు, కాపరులుగా, అధ్యక్షులుగా, నాయకులుగా, మరియు పెద్దలుగాను వివిధ పదవులను అలంకరించి, వాక్యమును విభజించి స్వకీయ నాశనమునకు పరుగులెత్తుచున్నారు. బైబిలుని ప్రమాణ గ్రంథముగా పట్టుకొని అందు చెప్పబడిన మానవ కల్పిత జ్ఞానము అనగా సాతాను బోధలను నమ్మి ఘటసర్పమును పూజించుచున్నారు. దేవునికి ఆలయమైన సంఘములో సాతాను సింహాసనముండుట దురదృష్టకర పరిణామము. ఏది దేవుడనబడునో, ఏది పూజింపబడునో దానిని అంతటినీ ఎదిరించుచూ, దానికంతటికి పైగా అపవాది తనను తానే హెచ్చించుకొనుచు తాను దేవుడనని తనను కనపరచుకొనుచు దేవుని ఆలయములో కూర్చుండును కనుక వాక్యమును ప్రక్కకు నెట్టి ఏ విధముగానైనా ఎవడును మిమ్మును మోసపరచనియ్యకుడి (I థెస్స 2:4)

#### 14. ప్రార్థన ఎవరికి చేయవలెను? తండ్రికా? క్రీస్తుకా? పరిశుద్ధాత్మునికా?

నేటి సంఘాలలో అధిక సంఖ్యాకులు ప్రార్థన ఎవరికి చేయాలో, ఎవరి నామమున చేయాలో తెలియని అయోమయ స్థితిలో పడియున్నారు. ఇదిక్రైస్తవులలో దురదృష్టకరమైన సంఘటన. వాక్యమెరుగుదుమని చెప్పుకున్నవారు సయితము ప్రార్థన చేయునప్పుడు యేసు ప్రభువా, పరిశుద్ధాత్మ దేవా అని తండ్రి చేత పంపబడిన వారి పేర్లను చెప్పి మిగిలిన ప్రార్థన పూర్తి చేసి, తిరిగి ఈ ప్రార్థన యేసు నామమున అడుగుచున్నామని ప్రార్థన పూర్తి చేసి, తిరిగి ఈ ప్రార్థన యేసు నామమున అడుగుచున్నామని చెప్పుచుందురు. యేసు అని ప్రారంభించి, యేసు నామమున అడుగుచున్నామని ప్రార్థన ముగించుట ఎంత హాస్యాస్పదమో ఇక్కడ గమనించవచ్చు. మన మెవరికైనను ఉత్తరములు వ్రాసినప్పుడు సదరు వ్యక్తిని సంభోదిస్తూ వ్రాయునప్పుడు ముగింపులో తిరిగి అదే పేరున పూర్తి చేయుట వ్యంగ్యమనిపించును. ఎవరికి, ఎవరి

ద్వారా ప్రార్థన చేయవలెనో తెలియని అయోమయ సంకట స్థితిలో క్రైస్తవ పండితులు నయితము ఉన్నారనునది మనకు తెలిసినదే. ఈ క్రింది వచనములను పరుసగా పరిశీలించగలరు.

యేసు చెప్పెను - మీరీలాగున ప్రార్థన చేయుడి, పరలోకమందున్న మా తండ్రి మత్తయి 6:9,10.

మీరు యేసు నామమున దేనినడుగుదురో తండ్రి కుమారునియందు మహిమపరచబడుటకై దానిని చేతును - యోహాను 14:13.

మీరు నా పేరట తండ్రిని ఏమి అడుగుదురో అది ఆయన మీకను గ్రహించును - యోహాను 15:16

మీరు తండ్రిని నా పేరట ఏమి అడిగినను ఆయన మీకు అనుగ్రహించును - యోహాను 16:23,24.

- యేసు ఆకాశమువైపు కన్నులెత్తి - తండ్రి, నా గడియ వచ్చి యున్నది - యోహాను 17:1.

మన ప్రభువైన యేసుక్రీస్తు ద్వారా దేవునికి కృతజ్ఞతాస్తుతులు చెల్లించుచున్నాను - రోమా 7:25

మన ప్రభువైన యేసు క్రీస్తు పేరట సమస్తమును గూర్చి తండ్రియైన దేవునికి ఎల్లప్పుడు కృతజ్ఞతాస్తుతులు చెల్లించుడి - ఎఫెసీ 5:20.

మాటచేతగాని, క్రియచేతగాని మీరేమి చేసినను ప్రభువైన యేసుద్వారా తండ్రియైన దేవునికి కృతజ్ఞతాస్తుతులు చెల్లించుచూ సమస్తమును యేసుక్రీస్తు పేరిట చేయుడి - కొలస్సీ 3:17.

- యేసు ద్వారా మనము దేవునికి ఎల్లప్పుడు స్తుతియాగము చేయుదము - హెబ్రీ 13:15.

- పక్షపాతము లేకుండా క్రియలను బట్టి ప్రతివానికి తీర్పుతీర్పువాడు తండ్రి అని మీరాయనకు ప్రార్థన చేయుచున్నారు. - I పేతురు 1:17.

బైబిలంతటినీ పరిశోధిస్తే తండ్రియైన దేవునికి కుమారుడైన యేసు క్రీస్తు పేరిట మాత్రమే ప్రార్థనలు చేయవలెనని బహిర్గతమగుచున్నది. కడకు కుమారుడైన క్రీస్తు తండ్రికి ప్రార్థించునట్లుగా వాక్యమందు విశదపరచబడినది. ప్రతిదినము

వాక్యపఠనము, వాక్య ధ్యానము అనువాటిలో నిమగ్నమగు ఎందరికో ఈ విషయం మరుగుపరచబడియుండుట విచారకరం. మన ప్రార్థనలు తండ్రికి చేరకుండా సాతాను వేసే తంత్రం ఇప్పటికైనా గ్రహించుకొనగలరు. భక్తిగా ఉండి ఉండని వారు, సేవకులై సేవకులు కానివారు, కాపరులై కాపరులు కానివారు., ప్రార్థనాపరులై ప్రార్థనలు తెలియని వారుగా ఉండునట్లు అపవాది తన కుయుక్తిచేత అమాయకులను మోసగించుచున్నాడు.

### 15. ఏదేను వనంలో మంచి చెడ్డల తెలివినిచ్చు వృక్షమును ఎందుకు వేసినట్లు?

బైబిలు, క్రీస్తు బోధనలను నమ్ము కొనువారుగాని నమ్మని వారిలోగాని ఈ ప్రశ్న ప్రశ్నగానే ఉండిపోయింది. ఎందుకనగా దేవుడు ఏదేను తోటలో మంచి చెడ్డల తెలివినిచ్చు వృక్షమును వేయుటవలననే మనుష్యుడు పాపము చేయుటకు అవకాశమేర్పడినదని, దానివలన అందరికీ మరణం సంప్రాప్తమై నిత్యాగ్ని దండనకు పోవుచున్నారని సహజముగా తలంచవచ్చును. ఆ తోటలో ఈ చెట్టు లేనినాడు మనుష్యునికి పాపము లేక మరణము రాక నిత్యజీవం పొందుదురు. మానవుడు పొందవలసిన నిత్య జీవాన్ని సాక్షాత్తు దేవుడే చెట్టు వేసి పొందకుండా చేసిన ఈ దైవానిదే తప్పని నేటి ప్రపంచ భావన. సంగతులను పై పై ఆలోచించువారందరికీ అది నిజమనిపించింది. కాని చెట్టు వేసిన దేవునిని నిందించుటకు ముందు ఈ మనిషి - తినుటకు ఎలాగు అధికారము కలిగియున్నాడో, మానివేయుటకును అదే అధికారము కలిగియున్నాడని ఇక్కడ గ్రహించవలయును. తినుటకు ముందుకు వచ్చు ఇతని జ్ఞానము తినకుండా ఉండుటకు ఎందుకు ముందు రాలేదు?

నేరస్తులను పోలీసులు ప్రశ్నించినప్పుడు - వస్తువులున్నవి గనుక నిశ్చయముగా చతురు అను దేవుని న్యాయచట్టాన్ని ఎరిగిన మానవులు తెలిసి తప్పు చేస్తున్నారనియు, తాము చేస్తున్నది నేరమని ఏలాగు ఎరిగిన మానవులు తెలిసి తప్పు చేస్తున్నారనియు, తాము చేస్తున్నది నేరమని ఏలాగు ఎరిగియున్నారో ఆ పండును తినకుండా అనగా నేరాన్ని జరగనీయకుండా న్యాయమును జరిగించి యున్నామనికూడా ఎరిగియున్నారు. ఇక్కడొక ప్రాముఖ్యమైన విషయమును పాఠకులు గుర్తించమనవి. పాపము చేయుటకు అవకాశము వున్నా పాపము చేయనివాడు గొప్పవాడా? పాపముచేయుటకు అవకాశము లేక పాపము చేయనివాడు గొప్పవాడా? పై ఇరువురిలో ఎవరు గొప్పవారని మీరు తలంచుచున్నారు. మంచి చెడ్డల తెలివినిచ్చు వృక్షఫలము కనబడినప్పుడు గొప్పవాడా? లేక ఏదేను వనంలో అసలు ఆ వృక్షమే లేనప్పుడు నేను తినలేదని ఆదాము చెప్పినప్పుడుగొప్పవాడా? పై ప్రశ్నలలోనే మంచి చెడ్డల తెలివినిచ్చు

వృక్షాన్ని దేవుడు ఎందుకు వేసియున్నాడో మీరు సుశువుగా తెలుసుకొనవచ్చును. సమాజంలో ఎవరైనను నేను గొప్పవాడనని చెప్పుకొనునప్పుడు, చూచిన ప్రజలు ఎందుకు గొప్పవాడు? ఎందులో గొప్పవాడు అన్న ప్రశ్నలు వేయుచుందురు. అదేవిధంగా ఏదేను తోటలో మంచి చెడ్డల తెలివినిచ్చు వృక్ష ఫలములున్నప్పటికీ వాటిని తినకుండా నిలువబడినవాడే గొప్పవాడు కాగలడు. నిర్మానుష్య స్థలములో ఒక స్త్రీ ఒంటరిగా పురుషునితో పాపము జరిగించుటకు ఆహ్వానించగా దానిని నిరాకరించువాడు ఎంత ఉత్తముడో, తినుటకు మంచి చెడ్డల తెలివినిచ్చు వృక్ష ఫలములున్నా వాటిని ముట్టనివాడు అంతటివాడే.

పరమార్థాన్ని ఆలోచించని, అభాగ్యులైతే తొందరపడి తప్పుచేయుదురు. ఈ విధముగా జరిగిన పాపానికి తాము ఎట్టి పరిస్థితులలోనూ కారకులు కామని ఎదుటి వారిని నిందించుట నేటి ప్రపంచపు ఆనవాయితీ. కనబడింది గనుక దొంగిలించాను. విషముంది గనుక త్రాగి, చచ్చాను, పండుంది గనుక కలిసి తిన్నాము అను మాటలన్నీ ఒకే విధంగా ఉన్నవి. దేవుడు తన కుమారులను తనంతటి వారిగా చూడాలని తలంచి ఏదెనులో ఈ కఠిన పరీక్ష పెట్టియున్నాడు. పాపము చేయని దేవునికి పాపమనగా ఏమిటో ఏలాగు తెలియునో మొదటి మానవుడు పాపము చేయుకుండగనే పాపమనగా ఏమిటో తెలియజెప్పటకే ఏదేనులో ఆ చెట్టును వేసెను. అయితే వారు నేరం చేసి మంచి చెడ్డలను ఎరిగియుండగా వారిని కన్న తండ్రియైన దేవుడు అదే నేరం చేయకుండగనే మంచిచెడ్డలను ఎరిగియున్నాడు. చేస్తేనే గాని చెడు తెలియదను భావం అవివేకం. ఏలయనగా తీగెలలో విద్యుత్తు క్రి ఉన్నదని అందరూ ఎరిగినందున వాటిని ఎవ్వరూ ముట్టకుండురు. ముట్టుకుంటేనే గాని తెలిసిరాదు అనునది అంతే అవుతుంది. ఆదాముకు తెలియని అపస్మారకస్థితిలో లేడు దేవుడు అతని శరీరము నుండి ఎముకను తీసి స్త్రీగా నిర్మించి ఆమెను ఆదాము నొద్దకు తీసుకొనివచ్చినప్పుడు ఆయన ఇట్లనెను - నా ఎముకలలో ఒక ఎముక, నా మాంసములో మాంసము. ఇది నరునిలో నుండి తీయబడెను గనుక నారి అనబడును. ఆదాము జీవముగల దేవుని కుమారుడైయుండి ఆయన దివ్యశక్తులకు వారసుడై చూడకపోయినను జరిగిన దానిని కళ్ళకు కట్టినట్టుగా చెప్పియున్నాడు. ఇంత గొప్పవాడైన ఆదాము దేవుడు చెప్పిన తినవద్దన్న పండును ఎందుకు తినినట్లు? ఆదాము మహా దేవునికి వారసుడై జరిగిన దానిని చూడకపోయినను చెప్పినవాడు, పండు తినుదినమున నిశ్చయముగా చత్తువు అను దేవుని మాటను విని ఎందుకు తప్పుచేసియున్నాడు? పాపములేని దేవునికే కుమారుడైన వాడు పాపము చేయుకుండా ఉండలేడా? ఒక్క మాటలో చెప్పాలంటే -

శక్తులకు వారసుడైనవాడు తనకివ్వబడిన స్వాతంత్ర్యాన్ని సద్వినియోగపరచుకొని దేవుని మాటకు విలువనిచ్చి ఈ పండును తినకుండా ఉండగలడు.

దేవుడు స్వతంత్రుడు గనుక తనకు పుట్టినవారిని స్వతంత్రులనుగా ఉంచెను. అయితే దానిని భంగపరచి మనుష్యుడు బానిసగా మిగిలిపోతున్నాడు. పైగా తాను చేసిన పాపానికి కారణం దేవుడు ఏదేనులో ఆ చెట్టును వేయుటే అని ఆయనపైకి నెట్టుచున్నాడు. చేతగాని వాడు చెప్పే ఆఖరిమాట ఇదేకాబోలు. పాపము చేయుటకు తనకివ్వబడిన స్వాతంత్ర్యాన్ని ఉపయోగించుకున్నవాడు, దానిని వేయకుండా ఉండుటకు ఎందుకు ఉపయోగించ లేకపోతున్నాడు? తనకివ్వబడిన స్వాతంత్ర్యాన్ని పెడత్రోవను పెట్టి జన్మనిచ్చిన కన్న తండ్రియైన దేవునిని ఏలాగు తప్పు పట్టుచున్నాడో గమనించండి.

- నీవు తినకూడదని నేను నీకాజ్ఞాపించిన వృక్షఫలములు తింటివా అని దేవుడు అడుగగా, అందుకు ఆదాము - నాతో ఉండుటకు నీవు నాకిచ్చిన ఈ స్త్రీయే ఆ వృక్షఫలములు కొన్ని నాకీయగా నేను తింటిననెను. అప్పుడు దేవుడైన యెహోవా ఆ స్త్రీని చూచి నీవు చేసినది ఏమిటని అడుగగా స్త్రీ సర్పము (నీ వలనసృష్టించబడినది) నన్ను మోసపుచ్చినందున తింటిననెను - ఆది.కా. 3:11-13. ఆది దంపతుల మాటలను బట్టి ఆలోచిస్తే-స్త్రీని నీవు నాకియ్యకపోతే పాపము చేసేవాడనుకాను అని ఆదాము, సృష్టిలో సర్పమును నీవు సృష్టించకపోతే, నేనును పాపము చేసి ఉండేదానిని కానని అవ్వ అభిప్రాయము. వారికున్న చట్టప్రకారము తప్పంతా దేవునిదేనని తాము మాత్రము నిర్దోషులనున్నట్లు తలంచుచున్నారు. పాపము చేయటానికి అవకాశమిచ్చిన తండ్రియైన దేవునిదే తప్పుగాని మేము మాత్రం ఉత్తములమేనని వారు తలంచిరి.

భూమి మీద ఏదేను తోట, అందొక చెట్టు, అక్కడకు వచ్చిన అపవాది సృష్టిలో లేనినాడు, భూతలమంతా స్వర్గమై దేవుని పిల్లలతో నిండియుండెడిది. ఆ సమయంలో కొంతకాలం తరువాత దేవుడు తన కుమారులనుద్దేశించి-పిల్లలారా అపవాది, చెట్టు లేనందుననే మీరు నా పిల్లలుగా ఉన్నారేగాని, ఒక వేళ నేను వాటిని మిమ్మును పరీక్షించుటకు ఉండనిచ్చిన యెడల సృష్టి నాశనమై మీలో అనేకులు నిత్యాగ్ని దండనకు పోవుదురు సుమా అని దేవుడంటే అదే ఆది దంపతులైన ఆదాము అవ్వలు దేవునితో - తండ్రి, మేము నీ పిల్లలము మేమెన్నటికిని నీ మాటను దాటలేము, ఎన్ని పరీక్షలు పెట్టినా నీ వారసులముగా వాటిని జయించగలమే గాని లోబడి దాసులము కాలేము అని చెప్పుదురు. ఎందుకనగా ఒడ్డు దాటినవాడు తెప్ప తగులబెట్టే జాతి మనది. ఇప్పుడెన్నైననూ చెప్పగలరు. ఏలయనగా తినవద్దన్న పండును తిని కన్న తండ్రికి

భిన్నంగా పాపంచేసి ఆ తప్పు మాదికాదు మీదేనని దేవునినే తప్పు పట్టిన వీరు ఎంతటి అన్యాయానికైనా తెగించగలరు. రాబోయే మహాలోకంలో తంత్రములెరిగిన వారు తన పిల్లలు కాకూడదనే భవిష్యత్తు ఎరిగిన దేవుడు తన పిల్లలలో ఉత్తములైన వారిని తన యొద్దకు చేర్చుకొనుటకు లేక తన సింహాసనమే వారికిచ్చుటకై లోకమందు చెట్టును, అపవాదిని ఉండనిచ్చాడు. దీనిని ఎరుగని అమాయకులు తమకున్న కొద్దిపాటి మెదడుతో దేవునినే తప్పు పట్టుటకు ప్రయత్నించుచున్నారు.

విద్యలో పండితులు కావాలంటే పరీక్షలు, ఉద్యోగంలో ఉన్నతలు కావాలంటే పరీక్షలు, లోకంలో ఘనులు కావాలంటే పరీక్షలు, జీవితంలో ఉత్తములు కావాలంటే పరీక్షలు, లోకంలో సువర్ణము మంచిది కావాలంటే అగ్ని పరీక్షలు ఉండగా, అవి వారి భవిష్యత్తుకు సోపానాలని ఎరిగిన నరజాతి శాశ్వతమైన మహాలోకాన్ని అనుభవించటానికి మాత్రం దేవుడు వీరికి పరీక్షలు పెట్టకూడదట. ఒక వేళ పెట్టినా వారిని తప్పుపట్టక, ఆ తప్పు తనదేనని దేవుడే ఒప్పుకొని నేరస్థులైన మహాభక్తులందరినీ పరలోకానికి చేర్చుటయే న్యాయమని నరమాత్రులు తమ చట్టాన్ని దేవునికి తెలుపుతున్నారు. పరీక్షకు నిలబడి సాధించినవాడు లోకమందు ఏలాగు గొప్పవాడు కాగలడో, ఏదేను నందు చెట్టుఉన్నా, అది తినకూడదను నిబంధన వానిపైన రుద్దబడినా, పట్టుదలతో సాధించినవాడే యోగ్యుడైన దేవుని కుమారుడుగా లోకమందు కనబడును. భూమి మీద యోగ్యులైనవారు కనబడునట్లు, ఏదేను వనమునందు మంచి చెడ్డల తెలివినిచ్చు వృక్షము ఉండుట న్యాయమే.

## 16. చనిపోయినవారు పరలోకమునకు వెళ్ళారా?

క్రైస్తవులలో గాని మిగిలిన ప్రజలలో గాని మరణించిన తమవారంతా స్వర్గసుఖాలు అనుభవించుటకై పరలోకంనకు వెళ్ళియున్నారని గ్రుడ్డిగా నమ్ముట అనవాయితీగా ఉంది. అందువలన మరణించిన వారి ఆత్మలకు పరమందు శాంతి కలగాలని భూమిమీద బ్రతుకుచున్నవారు దేవుని ప్రార్థించుట సహజముగా జరుగుచున్నది. ప్రభువుని నమ్మి క్రైస్తవ కుటుంబములో పుట్టినవారు సయితము పై విధముగా ప్రవర్తించుట వారి తెలివి తక్కువతనానికి నిదర్శనం. బైబిలును పరిశోధించక పోవుటయే దీనికి ప్రధాన కారణం. కొద్ది సంవత్సరాలుగా మనుష్యులు చేయుచున్నది, వ్రాయుచున్నది, చెప్పుచున్నది అనువాటి మీదనే క్రైస్తవులు ధృష్టి సారించుచున్నారు గాని అవన్నియూ బైబిలునందున్నవా? అన్న పరిశోధన మాత్రం వీరికి లేక పోవటం అనేక ప్రమాదములకు దారితీస్తున్నది. లోకంలో అలో అంటే పొలో అన్నట్లుగా ఎవడో

కూసిన కూతను వాస్తవాలుగా నమ్మికడకు తమ బ్రతుకులనే కాల్చుకొనుచున్నారు నేటి క్రైస్తవులు. బ్రతికున్న వాడేలాగూ ఇంకా పరలోకంనకు చేరలేదు గాని తనకంటే ముందుగా మరణించిన వాడు పరలోకంనకు పోయెనని నమ్ముట తెలివితక్కువతనమవుతుంది. పోయినవాడు రాడు గనుక ఏం జరిగిందో బ్రతికున్న వానికి చెప్పలేదు. బ్రతికున్నవాడింకా పోలేదు గనుక ఏం జరుగుతుందో తెలియదు. ఏమీ తెలియని వీరంతా అంతా తెలిసినట్టు మాట్లాడడం విద్వారంగా ఉంది.

ఇంతవరకూ బాగుంది గాని మీకు మాత్రం ఎలా తెలుసని పాఠకులుగా మీరు నన్ను ప్రశ్నించవచ్చు. వ్యక్తిగా నాకేమీ తెలియదు గాని దేవుని వాక్యమును బట్టి కొన్ని సంగతులు వ్రాయుచున్నాను, ఆలోచించగలరు. నేటికి సుమారు 3 వేల సంవత్సరములు క్రితము ఇశ్రాయేలీయులను పరిపాలించిన దేవునికి ఇప్పుడు, రాజైన దావీదు పరలోకంనకు ఎక్కిపోలేదు (అపొ. కా.2:34).

పరలోకం నుండి దిగివచ్చినవాడే, అనగా పరలోకంలో ఉండు యేసు తప్ప పరలోకంనకు ఎక్కిపోయినవాడెవడునూ లేడు -యోహాను 3:13.

దేవుడు దేనికి శిల్పియు, నిర్మాణకుడునైయున్నాడో పునాదులు గల ఆ పట్టణం (పరలోకం) కొరకు అబ్రహాము నేటికి సుమారు 4 వేల సంవత్సరాలుగా ఎదురుచూచుచుండెను. అతని వలె విశ్వాసులైన ఎందరో నాటినుండి నేటి వరకూ దేవుడు సిద్ధపరచిన మరి శ్రేష్టుమైన దానిని ఇంకనూ అనుభవించలేదు - హెబ్రీ 11:10,39,40. దేవుని జ్ఞాన గ్రంథంలో వ్రాయబడిన పై అంశములను పరిశోధిస్తే ఆదాము మొదలుకొని నేటి వరకూ అనగా యేసుక్రీస్తు వచ్చునంత వరకూ (యోహాను 14:2,3) యేసుక్రీస్తు తప్ప పరలోకంనకు వెళ్ళిన వారెవ్వరూ లేరని విశద మగుచున్నది. ఇక్కడొక సంగతిని గమనించవలెను. ఏమనగా పరదైసుకు వెళ్ళిన వారు క్రీస్తు రెండవ రాకడతో పరమునకు వెళ్ళుదురు. అంతేగాని పరదైసు, పరలోకం ఒక్కటి కాదు. అలాగైతే హానోకు, ఏలియాలు ఎక్కడకు పోయిరని మనకు అనుమానం రాకపోదు. బైబిలులో ఒకచోట ఒక విధమున మరియొక చోట మరియొక విధమున వ్రాయబడిన యెడల దానిని కూడా నమ్ముట తప్పు అవుతుంది. జీవ వాక్యంలో తప్పులుండవు గాని తప్పుగా అర్థం చేసుకొనువారుండవచ్చు.

హానోకు దేవునితో నడచుచూ కుమారులను, కుమార్తెలను కనెను. హానోకు దేవునితో నడిచిన తరువాత దేవుడతనిని తీసుకొనిపోయెను గనుక అతడు లేకపోయెను (అది.కా.5:22-24). మన మెవరితోనైననూ మాట్లాడుచూ -



వారి రక్త సంబంధాలు ఎక్కడని ప్రశ్నించినప్పుడు దేవుడు తీసుకొనిపోయెను అని చనిపోయిన వారిని గూర్చి చెప్పుదురు. యెహోవా భక్తుల మరణం ఆయన దృష్టికి ఆనందదాయకమని వాక్యము చెప్పినట్లు దేవునికిష్టలను ఆయన తీసుకొని పోవుటలో అర్థమున్నది అందుకు వాడుకగా చనిపోయిన వారిని గూర్చి పై విధముగా మాట్లాడుట జరుగును. హోనోకు కుమారులను, కుమార్తెలను కనుచునే దేవునితో నడిచెననియు, దేవుడతనిని తీసుకొనిపోయెనని ఇక్కడ వ్రాయబడినది. దీనిని అపార్థము చేసుకొనువారైతే పరలోకంనకు వెళ్ళెనని చెప్పుట జరుగును. ఒకవేళ హోనోకు పరలోకంనకు వెళ్ళెనని చెబితే క్రొత్త నిబంధనలో ముందు వ్రాయబడిన వచనములు తప్పుగా కనబడును దేవుడు తప్పు చెప్పుడు. సరిగ్గా వాక్యమును విభజించక పోవుట వలన మనుష్యులు దానిని అపార్థము చేయుచున్నారు గాని వాక్యమెప్పుడూ సత్యమే.

ఏలియా, ఎలీషాలు ఇంకా వెళ్ళుచూ మాటలాడుచుండగా అగ్ని రథమును, అగ్ని గుఱ్ఱములునూ కనబడి వారిద్దరినీ వేరు చేసెను. అప్పుడు ఏలియా సుడిగాలి చేత ఆకాశమునకు ఆరోహణ మాయెను (II రాజులు 2 :11).

హోనోకు దేవునితో నడిచెను. ఏలియా ఆకాశమునకు ఆరోహణమాయెను అను పదములకు అర్థం వారిరువురూ పరలోకంనకు వెళ్ళిరని కాదు. యేసు సిలువలో మరణించినప్పుడు ఆరోహణమాయెననగా ముందు భూమి యొక్క క్రింది భాగములకు అనగా పరదైసునకు పోయెనని అర్థమిచ్చుచున్నది (ఎఫెసీ 4 :9).

యేసు సిలువలోని దొంగతో - నేడు నీవు నాతో కూడా పరదైసులో ఉండువని చెప్పెను - లూకా 23:43.

పై వచనములను బట్టి ఆదాము మొదలుకొని నేటి వరకూ భూమి మీద మరణించిన వారు మొదట పరదైసుకు పోవలెనని, ఆ తరువాత యేసు రెండవరాకతో అంతా పరలోకమునకు చేరగలమని వాక్యము ప్రబోధించుచున్నది. ఇందును బట్టి యేసు తప్పు చనిపోయిన మిగిలిన వారంతా సృష్టి నాశనం వరకూ ఇంకా పరలోకంనకు వెళ్ళలేదని అర్థమగుచున్నది.

**17. దేవుడు ఈ కాలంలో తన సేవకొరకు సేవకులను పిలుచునా ?**

బోధకులైన అనేకులు సాక్ష్యములను చెప్పినప్పుడు - దేవుడు వారిని పిలిచియున్నాడని లేక ఏర్పరచుకొన్నాడని మున్నగు మాటలు వినిపించును. వాటిని బట్టి వారు దేవునిచే ప్రత్యేకింపబడిన వారుగా ప్రజల వద్ద గుర్తింపునొందుదురు.

వాక్యానికి విరుద్ధంగా వారేమి చేసినను దేవునిచేత ప్రత్యేకింపబడినవారు అన్న సంగతితో క్రైస్తవుల మధ్య దేవుని సేవకులుగా చలామణి అగుదురు. బైబిల్లో ప్రారంభ కాలమునుండి నూతన సంఘ ప్రారంభము వరకూ అనగా సుమారు 4 వేల సంవత్సరాల మధ్య కాలంలో ఆ ఏర్పాటు లేదన్నది నూతన నిబంధన సత్యం. పాత నిబంధన కాలంలో మొదట పితరుల ఏర్పాటు పిమ్మట మోషే నాయకుడిగా ఎంపికైన తరువాత భూమి మీద ప్రత్యేక జనాంగమును, అబ్రహాము సంతానమైన ఇశ్రాయేలీయుల ఏర్పాటు అటు తరువాత సర్వలోక రక్షణార్థమై ఒక రక్షకుని జనింపజేయుటకు ఇశ్రాయేలీయులలో యూదా గోత్రపు ఏర్పాటు ఆయా కాలములలో జరుగుచూ వచ్చినది. క్రీస్తు తరువాత అంధకార సంబంధమైన ఈ లోకము నుండి దేవుని సంఘము ఏర్పాటు జరిగినట్లు వేదమందు గమనించగలము.

మీరు మూర్ఖులగు ఈ తరమువారికి వేరై రక్షణ పొందుడని పేతురు చెప్పగా, అతని వాక్యమంగీకరించినవారు 3 వేల మంది బాప్తిస్మం పొంది ప్రప్రథమ నూతన నిబంధన సంఘంగా పిలువబడిరి - అపో.కా.2:40-42.

అదే సంఘము ఏర్పాటును గూర్చి పేతురు వ్రాస్తూ.... మీరు చీకటిలో నుండి ఆశ్చర్యకరమైన తన వెలుగులోనికి మిమ్మును పిలిచిన వాని గుణాతిశయములను ప్రచురము చేయు నిమిత్తము ఏర్పరచబడిన వంశమును, రాజులైన యాజక సమూహమును, పరిశుద్ధజనమును, దేవుని సొత్తయిన ప్రజలునై యున్నారు । పేతురు 2 : 9.

నూతన నిబంధన కాల ప్రారంభంలో సంఘం స్థాపింపబడిన తరువాత వ్యక్తిగత పిలుపులుగాని, ఏర్పాటులుగాని లేవు. ఎందుకనగా క్రీస్తు రక్తము వలన దేవుని కొరకు ప్రతిష్ఠింపబడిన సంఘములోని వారంతా పిలుపు మరియు ఏర్పాటులలో ఉన్నారే గాని ఇది ఏ ఒక్కరికో సంబంధించినది కాదు. నేటి ప్రపంచ సార్వత్రిక సంఘంలో ఉన్నవారంతా పిలువబడి ఏర్పరచబడిన వారుగా ఉన్నట్లు వాక్యమందు చూడగలము. దేవుడు తన సంకల్పాన్ని గుర్తు చేస్తూ - ఆయన సంకల్పం చొప్పున పిలువబడినవారికి (సంఘం) మేలు కలుగుటకై సమస్తమును సమకూడి జరుగుచున్నది. తన కుమారుడైన యేసు అనేక సహోదరులలో జ్యేష్ఠుడగునట్లు దేవుడెవరిని ముందుగా ఎరిగెనో, సంఘంగా ఉండవలసిన వారు తన కుమారునితో సారూప్యము గలవారవుటకు వారిని ముందుగా నిర్ణయించెను. ఎవరిని ముందుగా నిర్ణయించెనో వారిని పిలిచెను, ఎవరిని పిలిచెనో క్రీస్తు ద్వారా నీతిమంతులుగా వారిని తీర్చెను. ఎవరిని నీతిమంతులుగా తీర్చెనో వారిని మహిమ పరిచెను -రోమా 8:28-30.

పై దేవుని మాటలు ఈనాటివి కావు, అనాది కాలములో ప్రవక్తయైన యెషయా ద్వారా ఈ సంఘము యొక్క ఏర్పాటును గూర్చి ముందుగా ప్రవచింపజేసెను. అదేమనగా

అంత్య దినములలో పర్వతములపైన యెహోవా మందిర పర్వతము పర్వత శిఖరమున స్థిరపరచబడి కొండలకంటె ఎత్తుగా ఎత్తబడును. ప్రవాహము వచ్చినట్లు సమస్త అన్యజనులు దానిలోకి వచ్చెదరు. ఆ కాలమున సీయోనులో నుండి ఉపదేశము యెరూషలేము నుండి యెహోవా వాక్కు బయలు వెళ్ళును. జనములు గుంపులు గుంపులుగా వచ్చి యాకోబు దేవుని మందిరమునకు యెహోవా పర్వతమునకు మనము వెళ్ళుదము రండి, ఆయన తన మార్గముల విషయమై మనకు బోధించును, మనము ఆయన త్రోవలలో నడుతుమని చెప్పుకొందురు -యెషయా 2:2,3.

నూతన నిబంధన సంఘము 2వేల సంవత్సరాల క్రితము యెషయా ప్రవచనాను సారము యెరూషలేము పట్టణమందు ఆరంభమై జనులు ప్రపంచ నలుదిశల నుండి అందు ప్రవేశించినందున సార్వత్రిక సంఘమైన నేటికి భూతల మంతా ఆక్రమించుకొన్నది.

క్రీస్తు నామము ధరించిన క్రైస్తవులైన వారంతా దేవుని సంకల్పానుసారం పిలువబడి ఏర్పరచబడినవారై యుండగా నేను మాత్రమే ప్రత్యేకింపబడినవాడనని లేక పిలువబడితినిని క్రైస్తవులలో ఏ కొద్దిమందో చెప్పుకొనుట వాక్య విరుద్ధం. వారి మాటలను బట్టి దేవునిని అబద్ధికునిగానూ, పక్షపాతిగానూ చేయుచున్నారు. ఏలయనగా దేవుడు వారిని మాత్రమే ఏర్పరచుకొని పిలిస్తే మిగిలిన వారిని పిలువలేదనియు వారితో దేవునికే పని లేదని అర్థమిచ్చుచున్నది.

తన మహిమను బట్టియు, గుణాతిశయమును బట్టియూ మనలను పిలిచిన వాని గూర్చిన.....

సహోదరులారా, మీ పిలుపును ఏర్పాటునూ నిశ్చయము చేసుకొనుటకు మరి జాగ్రత్తపడుడి -||పేతురు 1:2-10.

మీరు ఏర్పరచబడిన సంగతి..... |థెస్సలో 1:5

మనలను రక్షించి పరిశుద్ధమైన పిలుపుతో ఆయన మనలను పిలిచెను (పిలువడం జరిగిపోయింది) ||తిమోతీ 1:10.

మీరునూ వారిలో ఉన్నవారై యేను క్రీస్తు వారిగా ఉండుటకు పిలువబడియున్నారు -రోమా 1:7.

**మీరీలాగున రక్షింపబడి మన ప్రభువైన యేసుక్రీస్తు యొక్క మహిమ పొందవలెనని ఆయన మా సువార్త వలన మిమ్మును పిలిచెను** -II థెస్స 2:14.

వ్రాయబడిన వాక్యములన్నింటినీ పరిశీలిస్తే పిలుపు, ఏర్పాటు, ప్రత్యేకింపబడుట అనునవి ఏ ఒక్కరి సొత్తో కాక వాక్యమును విన్న ప్రతివారూ దానికి లోబడి ప్రభువును అంగీకరించినవారైతే దేవుని ఏర్పాటులో ఉన్నవారిగా బైబిలు బోధించుచున్నది. యేసు బోధనలో - మీరు వెళ్ళి సమస్త జనులను శిష్యులనుగా చేయుడి -మత్తయి 28:19. నమ్మిన వారందరూ దేవుని సంకల్పములోనివారై కొద్దిమందే అను యేసుమాటలు నూతన నిబంధన సంఘ ప్రారంభపు ముందటివి. గాని నేటి ప్రపంచ క్రైస్తవులంతా పనివారై వాక్యమును ప్రకటించవలసిన బాధ్యత కలిగి దేవుని పని భారమును వహించుచున్నారు. దేవుని వాక్యంపై సంపూర్ణ అవగాహన లేని బోధకులు పాత నిబంధనలోని కొన్ని సంఘటనలను జతపరచుకొని దేవుడు నన్ను మాత్రమే ఏర్పరచుకొని పిలిచియున్నాడని చెప్పుకొనుచూ జనములను మోసగించుచున్నారు. గనుక దయచేసి మోసపోకండి. పిలుపురాలేదని మాత్రం మీరు కనిపెట్టక బాప్తిస్మం పొందిననాడే పిలుపుకు లోబడియున్నారని పనిభారం కలిగియున్నారని గ్రహించుకొని ముందుకు సాగండి. లేదా ఇంకా పిలుపు కొరకు కనిపెడితే అకస్మాత్తుగా ఆఖరిగా చావు పిలుపు రాగలదు సుమా !

### **18. మనుష్యులు తండ్రియైన దేవునిని చూడగలరా ?**

మనుష్యుడు చేయు ఏ పనినైనా ఒక పద్ధతి ప్రకారం చేయుటకు ఇష్టపడును. అలా చేయని యెడల అందు ఎన్నో దారుణములు, నష్టములు సంభవించును. అటువంటి విషయాలలో ఎన్నో ఆలోచనలు ఎంతో జ్ఞానము సముపార్జించిన మనిషి దేవుని వాక్యం తెలుసుకొనుట విషయంలో మాత్రం అశ్రద్ధతో ఎట్టి జాగ్రత్తలను తీసికొనకపోవుట వలన జరుగకూడని ఎన్నో ఆత్మ సంబంధమైన ఘోరాలు, నేరాలు జరిగి తాను నమ్ముకున్నది ఎంతవరకూ సమంజసమైనదో గ్రహించని దుర్బర స్థితిలో ఉన్నాడు. ఇట్టి అనాగరిక చర్య నేటి క్రైస్తవుని నుండి దూరమగునంత వరకూ దేవుని వాక్యానికి కళంకమంటక మానదు. అందుకు తాజా నిదర్శనమే పై ప్రశ్నకు సమాధానం. ఎందరో భక్తులు తండ్రియైన దేవునిని చూచితిమను తప్పుడు సాక్ష్యాలతో అమాయకులైన ప్రజలను తప్పు త్రోవ పట్టించుచున్నారు. కాస్తో కూస్తో బైబిలు నుండి నాలుగు మాటలను చదివిన వీరికే అది అర్థం కానప్పుడు, వీరు చెబితేగాని తెలుసుకోలేని ఈ అమాయకులకు బైబిలు ఏలాగు బోధపడగలదు. దేవుడు కనబడెనని ఒకడు, కనబడి మాట్లాడి యున్నాడని ఒకడు ఇలా ఎవరికి తోచిన విధంగా తమ స్వార్థ ప్రయోజనాల కొరకు వినుచున్న

వారిని వంచించి దోపిడీ చేయుచున్నారు. అన్య జనులలో జరుగుచున్న ఇట్టి అనాగరిక చర్య క్రైస్తవులలో జరుగుట అవమానకరం. గర్భగుడిలో కనబడనని ఒకడనగా, ఆ దేవుణ్ణి చూచుటకు సరాసరి పరలోకమునకే వెళ్ళి వచ్చితినిని మరియొకడనుచున్నాడు. వాస్తవానికి కనబడని దేవుని చూడని అమాయకులైన వారు - వారి తప్పుడు మాటలను నమ్మి మోసగించబడుచున్నారు. ఇట్టి దుస్థితి నుండి కాపాడుటయే వాక్యమెరిగిన ప్రతివాని ప్రథమ కర్తవ్యం. **దేవుడు ఆత్మ** (యోహాను 4:24) అట్టి ఆత్మను మానవుడు తనకున్న నేత్రాలతో చూడలేదు. ఎందుకనగా ఆ ఆత్మ కనిపించదు. యేసు తన బోధనలో ఒక ఆత్మ క్రియను వివరిస్తూ - **గాలి తనకిష్టమైన చోటుకు విసురును, నీవు దాని శబ్దము విందువేగాని అది ఎక్కడనుండి వచ్చునో ఎక్కడికిపోవునో నీకు తెలియదు. ఆత్మ మూలముగా జన్మించిన ప్రతివాడునూ అలాగే యున్నాడనెను** - యోహాను 3:8. ఆత్మ వలన జరుగు క్రియలే కనబడనప్పుడు ఆత్మ కనిపిస్తుంది అసంభవం. ఇక మనకు దయచేయబడిన మహా గ్రంథరాజమైన వాక్యమందు ఏమి వ్రాయబడియుండెనో పరిశీలించగలం.

నన్ను పంపిన తండ్రియే నన్ను గూర్చి సాక్ష్యమిచ్చుచున్నాడు, మీరు ఏ కాలమందైనను నా తండ్రి సర్వము వినలేదు, నా తండ్రి స్వరూపము చూడలేదు (యోహాను 5:37).

దేవుని యొద్దనుండి వచ్చిన కుమారుడు (యేసు) తప్ప మరియెవడునూ తండ్రిని చూచియుండలేదు - యోహాను 6:46.

ఎవడునూ ఎప్పుడైనను తండ్రియైన దేవునిని చూడలేదు. తండ్రి రొమ్మున నున్న అద్వితీయ కుమారుడే ఆయనను బయలు పరిచెను గాని స్వరూపమును చూపలేదు - యోహాను 1:18.

మోషే సయితము తండ్రియైన దేవునిని చూడలేదు. దేవుడాయనతో - నీవు నా ముఖమును చూడజాలవు. ఏ నరుడునూ నన్ను చూచి బ్రతుకడనెను. - నిర్గమ 33:20.

సమీపింపరాని తేజస్సులో తండ్రి మాత్రమే వసించుచూ అమరత్వము గలవాడైయున్నాడు. మనుష్యులలో ఎవడునూ ఆయనను చూడలేదు, ఎవడునూ చూడనేరడు (1తిమోతి 6:16). ఏ మానవుడు దేవుని ఎప్పుడునూ చూచి యుండలేదు (యోహాను 4:12).

ఖచ్చితమైన వివరణలతో బైబిలునందు మనకర్థమగునట్లు వ్రాయబడినా

తండ్రియైన దేవునిని చూచియున్నామని చెప్పుకొనిన వారిని దేవుడేలాగు శిక్షించునో వారికర్థమగుటలేదు. బైబిలునందు వ్రాయబడిన వాటిని అపార్థము చేసుకొనుచూ తమ్మును తామే నాశనమునకు పాత్రులుగా ఎంచుకొనుచున్నారు. దేవుడు కనబడి మాట్లాడియున్నాడను బైబిలులోని కొన్ని సందర్భములను వెలికి తీసి వాటికి తమ సాక్ష్యాలను బలపరచుకొనుటకు చొప్పించి - నేడు మాకు కూడా, కనబడి మాట్లాడియున్నాడని చెప్పుకొనుచున్నారు.

యెహోవా నాతో ఇట్లనెను వారు చెప్పినమాట మంచిది. వారి సహోదరులలో నుండి నీ వంటి ప్రవక్తను వారి కొరకు పుట్టించెదను - ద్వితీయోప 18:18. పై సందర్భాన్ని ఆలోచిస్తే సాక్షాత్తు దేవుడే కనబడి మోషేతో చెప్పుచున్నట్లుగా తలంచవచ్చు. అలాగైన యెడల అదే మోషేతో దేవుడు ఒకనాడు నన్ను చూచి ఏ నరుడూ బ్రతుకనేరదని చెప్పి ఈనాడు సీనాయి కొండపై కనబడి మాట్లాడుట ఎంతవరకూ సమంజసం దేవుడు ఒకచోట ఒకవిధమున మరియుకచోట వేరే విధమున చెప్పినప్పుడు అతడేలాగు దేవుడు కాగలడు. అబద్ధికుడేగాని తండ్రి కాలేడు. అందువలన సీనాయి కొండ మీద మోషేకు దేవుడు కనబడి మాట్లాడెను అన్నదానిలో ఎంతవరకూ నిజమున్నదో మిగిలిన వాక్యాలను పరిశోధిస్తేనే తప్ప అవునంటే అవును కాదంటే కాదన్న దేవునిని గూర్చి తెలుసుకొనలేము. ఇంతకూ సీనాయి కొండమీద మాట్లాడినది, దేవుడా? లేక మరొకరా? వాక్యానికి వాక్యమే సమాధానం చెప్పవలెనన్న నీతిని మానక బైబిలును క్షుణ్ణంగా పరిశోధించవలెను.

నలువది ఏండ్లయిన పిమ్మట సీనాయి పర్వతారణ్యమందు ఒక పొదలోని అగ్నిజ్వాలలో దేవదూత అతనికి అగుపడెను. ఇది కూడా దర్శనము మోషే చూచి ఆ దర్శనమునకు ఆశ్చర్యపడి దాన్ని నిదానించి చూచెను. సీనాయి పర్వతము మీద తనతో మాట్లాడిన దేవదూతతోనూ, మన పితరులతోనూ అరణ్యములో సంఘమందుడి మనకిచ్చుటకు జీవవాక్యములను తీసుకొనిన వాడితడే - అపో.కా 7:30,31,38. కాబట్టి పాతనిబంధన గ్రంథములో దేవుడు కనబడి మాట్లాడిన సందర్భములన్నింటా దేవదూతల ద్వారానే వాటిని జరిగించినట్లు మనం చూడగలం.

అది మధ్యవర్తి చేత దేవదూతల ద్వారా నియమింపబడెను - గలతీ 3:19, దేవదూతల ద్వారా పలుకబడిన వాక్యం స్థిరపరచబడెను - హెబ్రీ 2:2 నూతన నిబంధన గ్రంథం పరిపూర్ణం కానంతవరకూ దేవుడు తన దూతల ద్వారా మాట్లాడి యున్నాడను సంగతి బైబిలునందు స్పష్టముగా గోచరించుచున్నది. వీటిని అర్థం చేసికొనక కల్పిత కథలను, సాక్ష్యాలను నమ్మిన అనేకులు బైబిలును నమ్మ లేక గ్రహింపక ఎవరికి

తోచినట్లు వారు వాక్యమునకు భిన్నముగా ప్రవర్తించుచున్నారు. సంపూర్ణమైన వాక్యము ఉండగా దేవుడు వారికి కనబడి ఇంకా మాట్లాడుటకు ఏమున్నదని సూటిగా ప్రశ్నించుచున్నారు. నేటి మానవునికవసరమైన దివ్య జ్ఞానం వాక్యము పరిపూర్ణ అంగీకారమునకు నోచుకొనియుండగా ఇంకా ఏమి మిగిలియున్నదని దేవదూతలు కాక దేవుడే స్వయంగా వారికి కనబడాలి? ఆయనను చూచినవారు బ్రతకలేరని వ్రాయబడియుండగా, చూచియు బ్రతికియున్నామని సాక్ష్యామిచ్చుచున్నారు.

## 19. భూమిమీద మనుష్యుల ప్రాణములను అడుగుచున్న మరో లోకపు వారెవరు?

దేవుడు - వెరివాడా, ఈ రాత్రి నీ ప్రాణమునడుగుచున్నారు, నీవు సిద్ధపరచినవి ఎవనివగును? (లూకా 12:20).

దేవుని కొరకు కాక తనకొరకే ధనమును సంపాదించుకొను లోకసంబంధమైన వారు ఎందరో ఉన్నారు. తమకివ్వబడిన జీవితకాలములో ధనార్జనే ధ్యేయంగా పెట్టుకొని పుట్టించిన దేవునికి ఎదుటున్న మనిషికి పనికిరాని ఎందరో స్వార్థపరులు లోకమందున్నారు. వారి ధనమే వారికి దైవమై, ఊపిరై నిత్యము దానిని చూచుకొంటూ కడకు సమాధికి దిగిపోవుచున్నారు. క్రైస్తవులైన మరికొందరైతే తమకు ధనముండుట దైవాశీర్వాదమే అను అబద్ధపు మాటను నమ్మి మోసపోతున్నారు. ప్రకృతిలో మానవుడు అన్నిటికంటే అతీతమయినవాడు, సృష్టింపబడిన సృష్టిలోని ప్రతీదానిని పరిశీలిస్తే దేవుని సారూప్యము కలిగిన మానవునికి నక్షత్రములు, భూమి, వాటిపైన లోన ఉన్నవన్నీ మానవ అవసరాలకొరకు సృష్టింపబడినవే. మొక్కను పూసే పువ్వు, చెట్టును కాసే కాయ, నీటను ఉన్న చేప, గాలిలో ఉన్న పక్షి, నేలను ఉన్న జంతువు మున్నగునవన్నీ మానవునికే, వీటన్నిటి వలన ఆకలిదప్పులు తీర్చుకుంటూ సర్వసృజన భవిష్టున్న నరుడు సృష్టించిన దేవునికి కొరగానివానిగా ఉన్నాడు. తన జన్మరహస్యాన్ని ఎరుగక ధన సంపాదనే ధ్యేయంగా పెట్టుకొని తేరగా సృష్టిని అనుభవిస్తున్నప్పుడు అట్టివారిని మరోలోకానికి పోయినవారు భూమిమీద ప్రాణములతో ఉంచరాదని దేవునిని అడుగుచున్నారని అర్థము.

నిరుపయోగంగా సృష్టిలో బ్రతుకుచున్న వీరి పై మరో లోకంలోనున్నవారికి ఎందుకు కోపం? ఎందుకు వీరి ప్రాణాలు అడుగుచున్నారు? భూమిమీద మనిషికి శత్రువుంటే ఈ భూమికి సంబంధించని మరో లోకపు వారు కూడా వీరికి శత్రువులుగా వ్యవహరించుచున్నారు? వారియెడల వీరు చేసిన తప్పేమి?



వీరి ప్రాణములతో వారికున్న అవసరమేమి? మొదలగు ఎన్నో ప్రశ్నలు వ్రాయబడిన పై బైబిలు వాక్యమందు మనకు వచ్చుచున్నవి. ఎన్నో సార్లు వాక్యమును చదువుతున్న క్రైస్తవులు దీనిని గ్రహించుచున్నారా? మానవ జన్మ రహస్యానికి ఉనికిపట్టిన బైబిలు నందు ఎన్నెన్నో మహత్తరమైన సంగతులను దేవుడు వ్రాయించినా వాటిని పరించక, పరిశోధించక ఉండుటవలన దివ్యజ్ఞానము మానవ జ్ఞానానికి అందకపోవుటవలన మానవ కల్పిత జ్ఞానము చోటుచేసుకొని స్వరమానవాళిని అంధులుగా మార్చుచున్నది. అందుకే మహాభక్తుడైన పౌలు - మీ మనోనేత్రములు వెలిగింపబడవలెనని, మీరు వాటిని తెలుసుకొనవలెననే మన ప్రభువైన యేసు క్రీస్తు యొక్క దేవుడైన మహిమా స్వరూపియగు తండ్రి, తన్ను తెలుసుకొనుటయందు మీకు జ్ఞానమును ప్రత్యక్షతయును గల మనస్సును అనుగ్రహించునట్లు నేను నా ప్రార్థనల యందు మిమ్మును గూర్చి విజ్ఞాపనలను చేయుచున్నాను - ఎఫెసి - 1:17, 19. ఇదే విషయాన్ని రాజైన దావీదు తన గ్రంథములో - దేవా ఆశ్చర్యకరమైన సంగతులు చూచునట్లు నా మనోనేత్రములు తెరువుము అని ప్రార్థించుచున్నాడు. మీరు వెలిగింపబడవలెనని మీ ఎడలనున్న ప్రేమతో వ్రాయుచున్న సమాధానమును ఆసక్తితో పరిశీలించుడి.

భూమి మీద మీ కొరకు ధనమును కూర్చుకొనవద్దు. నీ ధనమెక్కడ ఉండునో అక్కడనే నీ హృదయముండును. ఎవడును ఇద్దరు యజమానులకు దాసునిగా ఉండనేరడు. మీరు దేవునికిని, సిరికిని దాసులుగా ఉండనేరరు - మత్తయి 6:19,21,24.

నీకు కలిగినవన్నియు అమ్మి బీదలకిమ్ము అప్పుడు పరలోకమందు నీకు ధనము కలుగును. అస్త్ర గలవారు దేవుని రాజ్యములో ప్రవేశించుట ఎంతో దుర్లభము. ధనవంతుడు దేవుని రాజ్యములో ప్రవేశించుటకంటే సూది బెజ్జములో ఒంటె దూరుట సులభమని చెప్పెను. - లూకా 18:22-25.

ధనవంతులగుటకు అపేక్షించువారు శోధనలోనూ, ఉరిలోనూ, అవివేక యుక్తములును హానికరములునైన అనేక దురాశలలోనూ పడుదురు. అట్టివి మనుష్యులను నష్టములోనూ నాశనములోనూ ముంచివేయును. ఎందుకనగా ధనాపేక్ష సమస్తమైన కీడులకు మూలము - దానిని ఆశించి విశ్వాసము నుండి తొలగిపోయి నానా బాధలతో తమ్మును తామే పొదుచుకొనిరి. ఒకవేళ ధనముంటే గర్విష్టులు కాక అస్థిరమైన ధనమందు నమ్మి యుంచక ధనమును ఇతరులకు పంచిపెట్టువారై యుండవలెను - I తిమోతీ 6:9,10,17-19.

ధనముంటే దానిని తండ్రి చిత్తానికై ఉపయోగించవలెనని కోరుతూ

సంపాదనలో నిమగ్నమై దానిని పెంచుకొని దైవాశీర్వాదములని చెప్పుకొనుచూ అటు దేవునిని ఇటు ఎదుటివారిని మోసగించకూడదు. నూతన నిబంధన గ్రంథమందు నీకున్నది పంచమన్నాడేగాని లేనిధనాన్ని కూర్చుకొనమని యవ్వనస్సునితో చెప్పలేదు. నన్ను వెంబడించుటకు నీ ధనమాటంకము గనుక దానిని లేనివారికి ఇమ్మని యేసు క్రీస్తు కోరిక వారిలో ఒక యవ్వనస్తుడు, పొట్టి జక్కయ్య మున్నగువారున్నారు. నేటి ప్రజలకున్నట్లు ధనము వచ్చుట దైవాశీర్వాదమైతే దేవుడు తన కుమారుడైన యేసుక్రీస్తుని అపోస్తలులను ప్రారంభశతాబ్దపు క్రైస్తవులను ధనముతో ఆశీర్వదించలేదా? అనగా నిరుపేదలుగా ఉండమని శపించాడా? పాత, క్రొత్త నిబంధనలతో ఉన్నవారి చరిత్రలు ఆయా కాలములను బట్టి మారుచూ వచ్చినవి. ధనవంతులగుటకు ఇష్టపడువారు పాతనిబంధన కాలములోని అబ్రహామును, యోబును, దావీదు లాంటి ధనమున్నవారిని ఉదాహరణగా తీసుకొనకూడదు. నేడు మన మున్నది క్రొత్త నిబంధన కాలములో ఈ కాలములో ధనము దైవాశీర్వాదము కాదు.

దేవుని వాక్యము నెరిగిన వారు సృష్టిలోని కోరికలకు బానిసలై బ్రతుకు గమ్యము నెరుగక తమ జీవితములను చేజేతులారా నిత్యాగ్ని దండనకు నడిపించుచున్నారు. ప్రకృతినందు జనించిన ప్రతి మనిషి క్షణక్షణమూ దానిని అనుభవిస్తూ పుట్టించిన దేవునికి కృతజ్ఞుడై అప్పగించిన ప్రతిపనిని పూర్తిచేసి తన కివ్వబడిన జీవిత కాలానికి న్యాయము చేయువారై ఉండవలెను. భూమికి దిగివచ్చిన యేసు - బలియు అర్పణయు నీవు కోరలేదు గాని నాకొక శరీరమును అమర్చితివి నన్ను గూర్చి నీ గ్రంథపు చుట్టలో వ్రాయబడిన ప్రకారం, తండ్రి నీ చిత్తము నెరవేర్చుటకు ఇదిగో నేను లోకమునకు వచ్చియున్నాను (హెబ్రీ 10:5,7) మీ దేహము దేవుని వలన మీకనుగ్రహింపబడియున్నది. మీరు మీ సొత్తుకాదు విలువపెట్టి కొనబడినవారు గనుక మీ దేహముతో దేవునిని మహిమపరచుడి I కొరింథీ 6:19,20.

దేవునికి అనుకూలమైన సజీవయాగముగా మీ శరీరములను ఆయనకు సమర్పించుకొనుడి - రోమా 12:1

మీ అవయవములను నీతి సాధనములుగా దేవునికి అప్పగించుడి - రోమా 6:13.

ఈ వాక్యములను బట్టి శరీరములున్నవారంతా క్రీస్తువలె ప్రతి ఒక్కరూ వారి వారి ఆయుష్షుకాలంలో తండ్రి సంకల్పమును భూమిమీద పరిపూర్ణంగా నెరవేర్చవలెను.

చేయుటకు నీవు నాకిచ్చిన పని భూమిమీద నేను సంపూర్ణముగా నెరవేర్చి నిన్ను మహిమపరచితినిని యేసు చెప్పుచున్నాడు - యోహాను 17:4. శరీరాలను కలిగి భూమి మీద వాటి సుఖాల కొరకు పరితపించి పరుగెత్తక దేవుని సంకల్పానుసారం అతని పనిని జరిగించుటకు మాత్రమే భూమి మీద ప్రాణము కలిగి జీవించుచున్నామని ప్రతి మనిషి ఎరుగుటయే దివ్య జ్ఞానం.

దేవుడు నియమించిన పనులను చేయుటకు మాత్రమే మనము క్రీస్తు యేసునందు సృష్టింపబడినవారమై ఆయన చేసిన పనియైయున్నాము - ఎఫెసీ 2:10.

పౌలు - నేను శరీరమందు నిలచియుండుట మిమ్మును బట్టి మరి అవసరమైయున్నది - ఫిలిప్పీ 1:24.

మోషే-అల్పకాలము పాప భోగమనుభవించుటకంటె దేవుని ప్రజలతో శ్రమ అనుభవించుట వేలని యోచించి యెక్క కుమారుడైన అనిపించుకొనుటకు ఒప్పుకొనలేదు. ఏలయనగా అతడు ప్రతిఫలముగా కలుగబోవు బహుమానమునందు దృష్టియుంచెను - హెబ్రీ 11:24-26. నేను యెష్యాయి కుమారుడనైన దావీదును కనుగొంటిని అతడు నా యిష్టానుసారుడైన మనుష్యుడు. అతడు నా ఉద్దేశములన్నియూ నెరవేర్చునని స్వయంగా దేవుడే చెప్పుచున్నాడు - అ.పో.కా. 13.22.

మోషే, దావీదు, పౌలు, యేసు లాంటి మహనీయులెందరో భూమి మీద తమతమ శరీరాలలో తండ్రి చిత్తాన్ని నెరవేర్చుటకు మాత్రమే వచ్చియున్నామని శరీరాలతో పని చేసి చూపించారు. ఇంతటి గొప్ప చరిత్రలు వాక్యమందు మన ముందున్నప్పటికీనీ శరీర కోరికలకు బానిసలై భూమి మీద ధనంతో పిచ్చెక్కి నా ప్రాణమా, తినుము, త్రాగుము, సంతోషించుము అని మీ ప్రాణాలతో చెప్పుకొంటే దానిని విని పరదైనులోని ఆత్మలు దేవునితో - తండ్రి ఆ పిచ్చివారి ప్రాణములను ఎందుకు తీయకున్నావు? అని ప్రశ్నించుచున్నారు.

నాథా, సత్యస్వరూపీ, పరిశుద్ధుడా ఎందాక తీర్పుతీర్చకయూ, మారక్తము నిమిత్తము భూ నివాసులకు ప్రతిదండన చేయకయుండువని బిగ్గరగా కేకలు వేసిరి - ప్రకటన 6:10.

లోకంలో బ్రతకటానికి ఎంతో జ్ఞానాన్ని సంపాదించుకొన్న మనుష్యులు భూమిమీద బ్రతుకు అతి తక్కువ కాలం కొరకు ఆలోచించుచున్నారు గాని రాబోయే

లోకంలోని శాశ్వత జీవితం కొరకు ఆలోచించని వీరు నేల మీద ప్రాణాలతో బ్రతుకుట అవసరమా?

ఇదిగో మూడేండ్ల నుండి ఇతని దగ్గర పండ్లు వెదకుచున్నాను గాని ఏమియు దొరకలేదు. భూమి మీద ఇతని ప్రాణమును తీసివేయుము ఇతనివలన ఈ భూమియు ఏల వ్యర్థమైపోవలెను? (లూకా 13:7).

లోకంలో పుట్టినందుకు భూమిమీద ప్రతిక్షణం సృష్టిని అనుభవిస్తూ దేవునికై బ్రతకని నిన్ను భూమి మీద బ్రతుకనిచ్చుట న్యాయమా? అందుకే వారు నీ ప్రాణమును అడుగుచున్నారు.

**20. బాప్తిస్మం తండ్రి కుమార పరిశుద్ధాత్మ నామములోనా ? యేసు నామములోనా?**

ఒక రకంగా మన దేశంలోని క్రైస్తవులు దేవుడంటే భయం, భక్తి కలిగినవారనే చెప్పుకోవచ్చు. మన అమాయక భక్తిని ఆసరాగా తీసుకొని మాకే అంతా తెలుసు అనుకొను విదేశీ క్రైస్తవులలో పుట్టిన రకరకాలైన కంపును మన మీద జల్లి క్రైస్తవుల మధ్య ఐక్యత, ప్రేమ మున్నగునవి లేకుండా చేయుచున్నారు. అందుకు నిదర్శనమే పై ప్రశ్న. వారి దౌర్భాగ్యాలలో ఒక మచ్చుతునకగా ఉన్నది. బాప్తిస్మము అవసరము లేదనువారు కొందరు, చిన్ననాడే అవసరమని మరి కొందరైతే, ఇంతవరకూ జరిగిన బాప్తిస్మములే తప్పు యేసు నామములోనే బాప్తిస్మం జరగాలని పని పెట్టుకొని పట్టు బట్టి తిరిగే వారు ఇటీవల కాలంలో ప్రతీ ఇంటికీ వెళ్ళుచున్నారు. విదేశాల నుండి దిగుమతైన వ్యాధులలో ఇదొకటి. విదేశాలలో ఎవరికో పట్టిన ఇటువంటి పిచ్చి-అమాయక క్రైస్తవ సంఘాల పై రుద్దుటకు అపారమైన ధనాన్ని అనాలోచనగా జల్లుచున్నారనునది నేడు మనందరికీ తెలిసిన నిత్య సత్యం. ధనాశకు లోబడిన భారత క్రైస్తవులు విదేశీయులు ప్రవేశ పెట్టిన సిద్ధాంతం ఎంతవరకూ బైబిలును బట్టి అది నిజమను సంగతిని కూడా వివేచింపక వారిచ్చు డబ్బుకు ప్రాధాన్యత నిచ్చి ఒకరకంగా అమ్ముడు పోతున్నారన్నది వచ్చినిజం.

యేసు నామంలోనికి అను పదములను బైబిలు నుండి చూపించి ఏదో రకంగా ఎదుటి వానిని మరోసారి నీళ్ళలో ముంచాలనుకొను తాపత్రయమే తప్ప ఆ పదము, వాక్యమందు సందర్భమునుబట్టి అక్కడ ఎందుకు ప్రయోగింపబడినదో తెలియని అవివేకులుగా బైబిలు పట్టుకొని తిరుగుచున్నారు. యేసుక్రీస్తు మరణానంతరం యేసునామంలోనికి అనుమాట ఎక్కువ ప్రాపకమునకు వచ్చినది. ఏలయనగా పాత

ధర్మ శాస్త్రమును, ప్రవక్తల గ్రంథాలను పఠించిన యూద జాతిలోని పండితులెందరో సాక్షాత్తు దేవుని కుమారుడే భూమి మీద తమ మధ్య ముందుగా తమలో పుట్టిన మెస్సయ్యే ఆ యేసుక్రీస్తు అని వారు ఎరుగక పోవుట దురదృష్టకరము. దేవుడు ఇశ్రాయేలీయులతో ఈలాగు చెప్పుచున్నాడు - మీ మధ్యను మోషే వంటి ప్రవక్తను నీ సహోదరులలో నీ కొరకు పుట్టించును. ఆయన మాట ఇశ్రాయేలీయులైన మీరు వినవలెను. ఆ ప్రవక్త నోట నా మాటల నుంచెదను. నేను అతనికాజ్ఞాపించునది యావత్తును అతడు వారితో చెప్పెను. అయితే ఆ ప్రవక్త నా నామమున చెప్పు నామాటలను వినని ఇశ్రాయేలీయులను విచారణ చేసెదను - ద్వితీయోప 18:16:19. మోషే ఇట్లనెను - ప్రభువైన దేవుడు నా వంటి యొక ప్రవక్తను ఇశ్రాయేలీయులైన మీ నుండి మీ కొరకు పుట్టించును, ఆయన మీతో ఏమి చెప్పినను అన్ని విషయములలో మీరు యేసుక్రీస్తు మాట వినవలెను. ఆ ప్రవక్తయైన యేసు మాట విననివాడు ప్రజలలో ఉండకుండా సర్వనాశన మగుననెను. సమూయేలు మొదలుకొని ఎందరు ప్రవక్తలు ఆ యేసును గూర్చి ప్రవచించిరో, దానిని బట్టి తండ్రి తన కుమారుడైన యేసును పుట్టించి మీలో ప్రతివానిని వాని దుష్టత్వము నుండి మళ్ళించుట వలన విముక్తులను ఆశీర్వాదించుటకు ఆయనను మొదట మీ యొద్దకు పంపెనని చెప్పెను (అపో.కా. 3:22-26)

మధ్యధరా సముద్రానికి తూర్పున ఉన్న ఇశ్రాయేలు దేశములోని వారంతా మెస్సయ్యారాబోతున్నాడని ఇంకా ఎదురుచూస్తూనే ఉన్నారు. ఎందుకనగా సుమారు 2వేల సంవత్సరాల క్రితం వచ్చిన యేసు మెస్సయ్యా కాడని వారి నమ్మకం. అందుకే ఒక నాటి యూదజాతి మన యేసుని అవమానించారు, తిట్టారు, ఉమ్ము వేసారు, కొట్టారు, సిలువవేసి చంపారు. ఆనాడు యేసుపై జరిగిన ఘోరాలకు కారణం కేవలం యేసు దేవుని కుమారుడు కాడని వారి గట్టినమ్మకం. యూదులు ఆయనను కొట్టవలెనని మరలా రాళ్ళు చేత పట్లుకొనగా యేసు - తండ్రియొద్దనుండి అనేకమైన మంచి క్రియలను మీకు చూపితిని వాటిలో ఏ క్రియ నిమిత్తము నన్ను రాళ్ళతో కొట్టుదురని వారిని అడిగెను. అందుకు యూదులు నీవు మనుష్యుడవై యుండి దేవుడనని చెప్పుకొనుచున్నావు. గనుక దేవదూషణ చేసినందుకే నిన్ను రాళ్ళతో కొట్టుదుము. కాని మంచి క్రియ చేసినందుకు కాదని ఆయనతో చెప్పిరి. అందుకు యేసు మీరు దైవములని నేనంటినని మీ ధర్మ శాస్త్రములో వ్రాయబడి యుండలేదా? లేఖనము నిరర్థకము కానేరదు గదా? దేవుని వాక్య మెవరికి వచ్చెనో వారే దైవములని చెప్పిన యెడల నేను దేవుని కుమారుడని చెప్పినందుకు అనగా తండ్రి నన్ను ప్రతిష్ఠ చేసి ఈ లోకమునకు

మీ కొరకు పంపినవానితో నీవు దేవదూషణ చేయుచున్నావని చెప్పుదురా? అందుకు యూదులు యేసును మరలా పట్టుకొనచూచిరి గాని ఆయన వారి చేతి నుండి తప్పించుకొనిపోయెను - యోహాను 10:32:39

పేతురు, యోహానులు ప్రజలకు బోధించుటయు, కేవలం యేసు క్రీస్తువలనే మృతులలో నుండి పునరుత్థానము కలుగునని ప్రకటించుటయు చూచి కలవరపడి వారి మీదకి వచ్చి వారిని బలాత్కారముగా పట్టుకొని సాయంకాలమైనందున మరునాటి వరకూ వారిని కావలితో ఉంచిరి. ఇది ప్రజలలో ఇంకా వ్యాపించకుండుటకై - ఇకమీదట ఈ యేసు నామమును బట్టి ఏ మనుష్యులతో నైననూ, మాట్లాడకూడదని, మనము వారిని బెదురు పెట్టవలెనని యూదజాతి అహంకారులు చెప్పుకొనిరి. అప్పుడు వారిని పిలిపించి మీరు యేసు నామమును బట్టి ఎంత మాత్రమునూ మాటలాడకూడదు. బోధింపనూ కూడదని వారి కాజ్ఞాపించిరి - అపో.కా. 2,3,17,18. అపోస్తలులను పిలిపించి, కొట్టించి - యేసు నామమును బట్టి బోధింపకూడదని ఆజ్ఞాపించి వారిని విడుదల చేసిరి. యేసు నామము కొరకు అవమానము పొందుటకు పాత్రులని ఎంచబడినందున వారు సంతోషించుచూ మహాసఖయెదుట నుండి వెళ్ళిపోయి ప్రతి దినమూ దేవాలయములోనూ, ఇంటింటనూ బోధించుచూ యేసే, క్రీస్తు (మెస్సయా) అని ప్రకటించుచుండిరి-అపో.కా. 5:40-42. వారు పేతురు, యోహానులను మధ్య నిలువబెట్టి - మీరు ఏ నామము బట్టి దీనిని చేసితిరని అడిగినప్పుడు పేతురు - ఇశ్రాయేలు ప్రజలందరూ తెలుసుకొనవలసిన దేమనగా మీరు సిలువ వేసినట్టియూ, మృతులలో నుండి దేవుడు లేపినట్టియూ నజరేయుడైన యేసుక్రీస్తు నామముననే వీడు స్వస్థత పొంది మీ యెదుట నిలుచున్నాడు. మీరు తృణీకరించిన ఈ యేసే మీరు ఎదురు చూసిన మెస్సయా (రాజుగా) మూలకు తలరాయి ఆయెను. మరి ఎవరి నామమున రక్షణ పొందలేమనెను - అపో.కా 4:7-12. పౌలు నేను మీకు ప్రచురణ చేయు యేసే మీరు ఎదురు చూస్తున్న క్రీస్తు (మెస్సయా) గా ఉన్నాడని లేఖనములో నుండి లేఖనముల ద్వారా పౌలు దృష్టాంతపరచి, యూదుల వాదమును బహిరంగముగానూ, గట్టిగానూ ఖండించుచూ వచ్చెను - అపో.కా 18:28. ఆ సందర్భాన్ని అపోస్తలుడైన యోహాను తన మదిలో మరువక యేసే క్రీస్తుని ఉన్నాడని నమ్ము ప్రతీవాడునూ దేవుని మూలముగా పుట్టియున్నాడని వ్రాయుచున్నాడు - I యోహా 5:1

పిలాతు - మీ రాజును సిలువవేయుదునా? అని వారినడుగగా

అందుకు యూదులు కైసరు చక్రవర్తి తప్ప మాకు వేరొక రాజు లేదనరి. ఇదిగో మీ రాజని యేసును వారికి చూపగా వారు - ఇతనిని సంహరించుము, సంహరించుము, సిలువవేయుమని కేకలు వేసిరి. యూదుల రాజైన నజరేయ్యుడుగు యేససు పై విలాసము వ్రాయించి సిలువ మీద పెట్టించెను. అందుకు యూదులు కోపోద్రేకులై - నేను యూదుల రాజని మాత్రము వ్రాయవద్దని చెప్పిరి-యోహాను 19:14-21. యూదుల కసాయి రాక్షసత్వాన్ని వచనాన్ని బట్టి సుళువుగా గ్రహించగలరు. యేసు పేరెత్తితేనే మండిపడే ఆ జాతి అయినను దారుణంగా చంపింది. అలాంటి వారికి కనువిప్పు కలిగించటానికే పదే పదే యేసు నామాన్ని పలికి ఆ నామాన్ని ఘనపరుస్తూ, వారి మాడు పగులగొట్టారు. వీటిని అపార్థం చేసుకొన్న అబద్ధ బోధకులు తండ్రిని, పరిశుద్ధాత్మును ప్రక్కకు పెడుతూ కనబడితే వీరిరువురును కూడా యూదులు వలె ఈనాడు సిలువ వేయటానికి సిద్ధపడగలరు. మత్తయి 28:19 వచనం ప్రకారం ఆ యేసే ముగ్గురు పేరిట బాప్తిస్మం జరగాలని నొక్కి ఒక్కాణించగా దుర్రోధకులు విదేశీ ధన వ్యామోహంలో పడి ముగ్గురినీ విభజించి దేవుళ్ళ పేరిట దోపిడీలు చేస్తూ అమాయక క్రైస్తవులను కలవరపెడుతూ తిరుగుచున్నారు. తండ్రి బోధలు యేసు చెబితే, ఈ యేసు బోధలలోని వాటిని పరిశుద్ధాత్మ ప్రేరణతో అపోస్తలులు వ్రాస్తే వ్రాయబడిన వాక్యం తండ్రి ఆలోచనమేరకే వ్రాయబడినదను సంగతి ఈ దౌర్భాగ్యులు మరచి కడకు తండ్రిని, ప్రేరణిచ్చిన పరిశుద్ధాత్మును విడిచిపెట్టి యేసు నామముననే అది బైబిల్లో ఉన్నది గనుక మిగిలిన ఇద్దరి దేవుళ్ళను విడచిపెట్టి బోధిస్తున్నారు. బ్రిటిష్ వారు ప్రజలను విభజించి పరిపాలించారేమో గాని క్రైస్తవులలోని దొంగభక్తులు దేవుళ్ళను విభజించి పరిపాలించు ఎత్తుకు ఎదిగారు. ఇదంతా చూస్తూ నాకే మనిషిస్తుందంటే విదేశీ ధనపు మోజులో మోసపోతూ వారి పొట్టకోసం ఏమైన చేయటానికి వెనుకాడని భయంకరులైన ఈ బోధకుల విషయంలో జాగ్రత్త పడకపోతే రాబోయే భయంకర పరిణామాన్ని ఈ క్రైస్తవులు తట్టుకోలేరు. క్రీస్తు బోధయందు నిలచియుండక దానిని విడచి ముందుకు సాగు ప్రతివాడు దేవునిని అంగీకరింపని వాడు. బైబిలు అర్థంకాక నోటికి వచ్చినట్టు వాక్యమును వాగే బోధకుడెవడైననూ మీ యొద్దకు వచ్చిన యెడల వానిని మీ ఇంట చేర్చుకొనవద్దు, శుభమని వానితో చెప్పనూవద్దు. శుభమని వానితో చెప్పువాడు వాని దుష్టక్రియలలో పాలివాడగును I యోహా 9,11. తండ్రి యొక్కయు, కుమారుని యొక్కయు, పరిశుద్ధాత్మ యొక్కయు నామములోనికి బాప్తిస్మము జరగాలి అన్న యేసు, - తండ్రి, పరిశుద్ధాత్మలను విడిచిపెట్టి కేవలం నా నామమున మాత్రమే జరిగించాలని వాక్యమందెక్కడైననూ వ్రాయబడినదా? తండ్రి, కుమార, పరిశుద్ధాత్మ నామములోనికి అన్నప్పుడు అందు



యేసు నామమున్నదని బుద్ధిహీనులకు తెలియదా? అలాగైనప్పుడు యేసు నామముననే అను ప్రత్యేకమైన పదము ప్రత్యేకముగా బైబిలునందు ఎందుకు వాడబడినది? ఎందుకనగా యేసును నమ్మని యూదజాతికి యేసు నామమున ఏమేమి జరిగినవో, ఏమేమి జరుగగలవో ఒక్కాణించి వ్రాయబడినవే తప్ప మిగిలిన వారి నామములలో పటుత్వము లేదని కాదు, చేతకాక కాదు. ఏలాగనగా, తండ్రి పంపనిదే యేసు లోకానికి రాలేదు. యేసు తిరిగివెళ్లనిదే పరిశుద్ధాత్మా మన యొద్దకురాదు. యూదులు తండ్రిని నమ్ముదురు, పరిశుద్ధాత్మని తప్ప మిగిలినవారు అవసరము లేదనా? ఇప్పటికైనా క్రైస్తవులు వాస్తవాన్ని దృష్టిలోనికి తెచ్చుకొని దేవుని ఎరుగని లోకానికి యేసు బోధనలు ప్రకటించాలే గాని దేవుని నమ్మిన క్రైస్తవులను, సంఘాలను విడగొట్టే తప్పుడు బోధలు చేయకూడదు. క్రైస్తవుల మధ్య అంతంత మాత్రంగానున్న ఐక్యతను వీరి బోధలు నాశనం చేసి కత్తులు దూసుకొనినట్లు చేయుచున్నది. ఒకే బైబిలు, ఒకే యేసు, ఒకే ఆత్మ, ఒకే సంఘం అనుకొనవలసిన క్రైస్తవులు వీరి తప్పుడు బోధలు వలననే 3వేలకు పైగా ముక్కలగుట ఇప్పటికే సిగ్గుచేటు.

## 21. బాప్తిస్మమనగానేమి? దానిని ఎందుకు, ఏలాగు, ఎప్పుడు తీసుకొనవలెను?

బాప్తిస్మము అను పదము తెలుగు భాషకు సంబంధించినది కాదు. బైబిలులోని నూతన నిబంధన గ్రంథము ప్రారంభములో ఆదిమ గ్రీకు భాషలో వ్రాయబడినది. అందు బాప్టిజో అనే పదమును తెలుగు భాషలోనికి తర్జుమా చేయనప్పుడు బాప్తిస్మముగా అనువదించిరి. బాప్టిజో అను గ్రీకు పదమునకు సమాధిచేయుట, ముంచుట, పాతిపెట్టుట అని అర్థమిచ్చును.

బైబిలు పరిశీలన ప్రారంభిస్తే - మీరు బాప్తిస్మమందు ఆయనతో కూడా పాతిపెట్టబడినవారై ఆయనను మృతులలో నుండి లేపిన దేవుని ప్రభావమందు విశ్వసించుట ద్వారా ఆయనతో కూడా లేచితిరి - కొలస్సీ 2:12. క్రీస్తు యేసులోనికి బాప్తిస్మము పొందిన మనమందరము ఆయన “మరణము” (సమాధి)లోనికి బాప్తిస్మము పొందితిమని మీరెరుగరా ? మనము బాప్తిస్మము వలన “మరణము” లోపాలు పొందుటకై ఆయనతో కూడా పాతిపెట్టబడితిమి - రోమా 6:4,5.

పై వచనములను బట్టి బాప్తిస్మమనగా పాతిపెట్టుట, సమాధి చేయుట అని తేటతెల్లమగుచున్నది.

బాప్తిస్మము ఎందుకు తీసుకొనవలెను :-

1) యేసు - ఒకడు క్రొత్తగా జన్మించితేనే గాని అతడు దేవుని రాజ్యమును చూడలేదని నీతో నిశ్చయముగా చెప్పుచున్నాననెను. అందుకు నికోదేము - ముసలి వాడైన మనుష్యుడు ఏలాగు జన్మింపగలడు ? రెండవ మారు తల్లి గర్భమందు ప్రవేశించి జన్మింపగలదా ? అని ఆయనను అడుగగా యేసు ఇట్లనెను - ఒకడు నీటి మూలముగానూ, ఆత్మమూలముగానూ జన్మించితేనే గాని దేవుని రాజ్యములో ప్రవేశింపలేదని నీతో నిశ్చయముగా చెప్పుచున్నాను. మీరు క్రొత్తగా జన్మింపవలెనని చెప్పుచున్నాను - యోహాను 3:3-6. రెండవ మారు తల్లి గర్భమందు ప్రవేశించి జన్మించుట దుర్లభము గనుక నీటిలో సమాధి చేయబడి తిరిగి లేచుటయే నూతన జన్మమని యేసు బోధించెను. ఈ జన్మ లేనివారికి పరలోక రాజ్య ప్రవేశము లేక రక్షణకు నోచుకోలేరని ఖచ్చితమైన వివరణలను దేవుని వాక్యము ఇచ్చుచున్నది. బాప్తిస్మము పొందినవాడు రక్షింపబడును - మార్కు 16:16. బాప్తిస్మము ఇప్పుడు మిమ్ములను రక్షించుచున్నది I-పేతురు 3:21.

2. బాప్తిస్మం పొందిన వారికి రక్షణ భాగ్యమేలాగు కలుగుచున్నదో, అలాగే పాపక్షమాపణ కూడా వచ్చుచున్నది. పాపక్షమాపణ బాప్తిస్మమునకు ముందు జరుగదు గాని కేవలం బాప్తిస్మమందు మాత్రమే జరుగుచున్నదని పాఠకులు గమనించ వలసిన ముఖ్యాంశము. దయచేసి ఈ క్రింది వచనములను పరిశీలించగలరు - నీవు తడవు చేయుట ఎందుకు లేచి ఆయన నామమును బట్టి ప్రార్థన చేసి బాప్తిస్మము పొంది నీ పాపములు కడిగివేసుకొనుమని చెప్పెను - అపొ.కా.22:16. బాప్తిస్మం పొందితేనే గాని పాపక్షమాపణ కలుగదని వాక్యము చెబుతుండగా ఈ దినాల్లో అనేక మంది ముందుగానే పాపములన్నీ కడుగుకొని లేక పాపక్షమాపణ పొంది, వారికి వీలైనప్పుడు బాప్తిస్మం తీసుకొనుట అనవాయితీగా ఉంది - మీరు మారుమనస్సు పొంది పాపక్షమాపణ నిమిత్తము బాప్తిస్మం పొందుడి -అపొ.కా. 2:38. క్రొత్త నిబంధనలోని వ్రాయబడిన ఎన్నో వచనములు దీనిని బలపరుస్తుండగా సోదర క్రైస్తవులకు బాప్తిస్మమునకు ముందుగానే పాపములేలాగు కడుగబడుచున్నవో అర్థమగుట లేదు. భిన్నమైన బోధకిదొక మచ్చు తునక.

3. బాప్తిస్మం పొందిన తన పిల్లలకు దేవుడు ఇచ్చు మహాభాగ్యమే వాగ్దానము చేయబడిన పరిశుద్ధాత్మ వరము. ఈ విషయములో కూడా బైబిలు చదువని అమాయక క్రైస్తవులను అపవాది ఏవిధముగా దారి మళ్ళించినదో సుకువుగా తెలుసుకొనవచ్చును.

- దేవుడు తన (వాక్యమున) కు విధేయులైన వారికనుగ్రహించు పరిశుద్ధాత్మ - అపో.కా.5:32. అలాగే ప్రతివాడు యేసు క్రీస్తు నామమున బాప్తిస్మం పొందుడి, అప్పుడు అనగా బాప్తిస్మం పొందినప్పుడు మీరు పరిశుద్ధాత్మ అను వరము పొందుదురు. ఈ వాగ్దానము (పరిశుద్ధాత్మ వరము పొందుట) కొందరికి మాత్రమే గాక మీకునూ, మీ పిల్లలకునూ, దూరస్తులందరికినీ అనగా ప్రభువైన మన దేవుడు తన యొద్దకు పిలిచిన వారికినీ చెందునని చెప్పెను - అపో.కా.2:38:39.

వ్రాయబడిన మూడు విషయములు రక్షణ, పాపక్షమాపణ, పరిశుద్ధాత్మ వరము అనునవి బాప్తిస్మములోనూ మరియు బాప్తిస్మము తరువాతను జరిగినట్లు పరిశుద్ధాత్మ ప్రేరణతో వ్రాయబడిన వాక్యమునందుండగా, దేవుని వాక్యాన్ని ప్రక్కకు నెట్టి వారి సొంత జ్ఞానాన్ని, సొంత అనుభవాలను ఆధారం చేసుకొని రక్షణ, పాపక్షమాపణ, పరిశుద్ధాత్మ వరములు బాప్తిస్మమునకు ముందే జరుగునని అన్యాయముగా వక్రీకరించుచున్నారు.

**బాప్తిస్మము ఏలాగు తీసుకొనవలెను :-**

దేవుని వాక్యమునకు విధేయులగుటకు ఇష్టపడిన వారికి నిత్యజీవానికి నడిపే ఏకైక వాక్యసాధనమే బాప్తిస్మము. బాప్తిస్మమునునది అనేక రకములుగా కాక అది ఒక్కటేనని వాక్యము ఘోషించుచున్నది. బాప్తిస్మము ఒక్కటే - ఎఫెసీ 4:5. అయితే క్రైస్తవులలో మతశాఖలు అధికమై శాఖకొక బాప్తిస్మమున్నట్లు మనము చూడగలము. ఏలాగనగా చిన్ననాడే బాప్తిస్మమివ్వవలెనని కొందరనగా మరికొందరు పెద్దవారైనప్పుడు వారికి చిలకరించుట, జెండా క్రింద నుండి పోవుట, నెత్తిపై నీళ్ళు ఒంపుట లేదా నీళ్ళలో ముంచుట మొదలగు రకములుగా జరిగించుచున్నారు. వాస్తవానికి వాక్య ప్రకారంగా ఏ విధంగా చేయవలెనోనని పరిశీలించక ఎవరికితోచిన సొంత విధానాన్ని వారెంపిక చేసుకొని మనుష్యుల మధ్య చేయుచున్నారు. నేను చెప్పు మాటలు ప్రకారం మీరు చేయక ప్రభువా, ప్రభువా అని నన్ను పిలచుట శుద్ధ దండగ. లూకా 6:46లో ఉన్నట్లు మానవ కల్పిత పద్ధతులన్నీ నిత్యాగ్నిదండనకు బాటను వేస్తున్నాయే తప్ప నిత్య జీవానికి చేరనిచ్చుట లేదు. వాక్యములో ఉన్నట్లు మనము చేయలేము అను సాతాను బోధనుండి తొలగి కేవలం మనము తప్పిపోకుండా జరిగించునట్లు మహావేద గ్రంథమైన దేవుని వాక్యము వ్రాయబడినదని మీరు గమనించవలెను. సాతాను అనుచరులలో అనేకులు పాశ్చాత్య దేశాలలో నీళ్ళు గడ్డకట్టుట వలన చిలకరించుటయే శరణ్యమని ప్రభోదిస్తూ అక్కడి వారికి త్రాగుటకు, స్నానములకు, పరిశుభ్రతకు నీళ్ళు గడ్డకట్టవు గాని ముంచుటకు

మాత్రమే గడ్డ కట్టుచున్నవని సిగ్గులేని బోధలు చేయుచూ జరిగించుచున్నారు. వాక్యమును పరిశోధిస్తే - సలీము దగ్గర నున్న ఐనోనను స్థలమున నీళ్ళు “విస్తారముగా” నుండెను గనుక యోహాను అక్కడ బాప్తిస్మమిచ్చుచుండగా నీళ్ళు “విస్తారముగా” ఉన్న అక్కడకు వచ్చి జనులు బాప్తిస్మం పొందిరి - యోహాను 3:23. వారు త్రోవలో వెళ్ళుచుండగా నీళ్ళున్న ఒక చోటికి వచ్చినప్పుడు నపుంసకుడు - ఇదిగో నీళ్ళు, నాకు బాప్తిస్మమిచ్చుటకు ఆటంకమేమని అడిగి రథము నిలుపుమని ఆజ్ఞాపించెను. ఫిలిప్పు నపుంసకుడు ఇద్దరునూ నీళ్ళలోనికి దిగిరి. అప్పుడు ఫిలిప్పు అతనికి బాప్తిస్మమిచ్చెను. (అపో.కా.8:36-38). చిలకరించుటకు నీళ్ళలోనికి దిగనవసరము లేదు. అదే విధముగా నీళ్ళు విస్తారముగా కూడా ఉండనవసరము లేదు. బాప్తిస్మమును పదానికి అర్థం ముంచుట అని వాక్యంలో చూచితిమి. సమాధి చేయబడిన వాడే తిరిగి లేవబడాలి అను మాటను బట్టి నీళ్ళలో ముంచబడితేనే కప్పబడుచున్నట్లుగా గ్రహించి బాప్తిస్మము పొందినవారు రెండవ మారు తల్లి గర్భమున జన్మింపవలసినట్లుగా కాక నీటిలో సమాధి కావలసి యున్నదని యేసు నికోదేముతో పలికిన మాటల సారాంశమని తెలుసుకోవాలి.

ఇప్పటికైనను క్రైస్తవులైనవారు మానవ కల్పితాలకు, సంస్థల బోధలకు కట్టుబడక ఇప్పటి వరకూ వాక్యములో మనకు లభించిన ఆధారములు బట్టియే క్రమముగా నడుచుకొనవలెనని - ఫిలిప్పీ 3:16 లో వ్రాయబడినది.

**బాప్తిస్మము ఎప్పుడు పొందవలెను :-**

నేటి క్రైస్తవ్యానికి బాప్తిస్మము ఎప్పుడు తీసుకొనవలెననునది తెలియక పోవటం విచారకరం. అన్యులయందు కాలములో శుభ, అశుభ గడియలున్నట్లునూ, ఒక పనికి ముహూర్తాన్ని నియమించినట్లు పరలోకమందున్న తండ్రిని - ఒక పాపి అంగీకరించుటకు కూడా క్రైస్తవ బ్రాహ్మణ పండితుడనబడిన లేక దేవుని సేవకులుగా ప్రచారంలోనున్న వారియొక్క అనుమతి, ముహూర్తపు నన్నివేశము కొరకు అమాయకులు ఎదురుచూడవలసిన దుస్థితిని కల్పించియున్నారు. ఒక పాపి క్షణాల మీద తన మనస్సును మార్చుకొని క్రీస్తు ద్వారా రక్షణ పొందవలెనని ఆశించి సంఘములను, పెద్దలను, కాపరులను ఆశ్రయిస్తే వారు - క్రీస్మస్, క్రొత్త సంవత్సరం, మంచి శుక్రవారం మున్నగునవి రాబోవుచున్నవి గనుక ఆ పండుగలలో నీకు బాప్తిస్మమివ్వగలమని చెప్పుచుందురు. ఈలోగా నిన్ను కనిపెట్టవలసియున్నదని ఉత్తరమిచ్చుట పరిపాటి, అయితే ఈ మధ్యకాలంలో బాప్తిస్మం పొంది రక్షణ పొందుటకు ముందుకు వచ్చినవాడే తిరిగి తప్పిపోయినా, లేక చనిపోయినా ఆ సంఘమునకు, కాపరులకు బాధ్యత లేదు,

బైబిలు ముసుగులో క్రైస్తవ వేషధారణలో ఎంతో మంది అమాయకులు మోసపోయి వారి అవివేకానికి బలైపోతున్నారు. బైబిలును పరిశీలిస్తే అట్టి దురహంకారుల నియమాలు నిబంధనలు మనకెక్కడా కానరావు. మధ్య రాత్రివేళ, పాలునూ, సీలయు దేవునికి ప్రార్థించుచూ కీర్తనలు పాడుచుండిరి. అదే రాత్రి చెరసాల అధిపతి వారిని వెలుపలికి తీసుకొనివచ్చి అయ్యలారా, రక్షణ పొందుటకు నేనేమి చేయవలెను ? రాత్రి ఆ గడియలోనే అతడు, అతని ఇంటివారు బాప్తిస్మము పొందిరి - అపో.కా.16:25-33. చెరసాల అధిపతి అర్ధరాత్రి తన కుటుంబముతో సహా బాప్తిస్మము పొందవలసిన అవసరత ఉన్నదా? మరుసటి దినము లేక మరో ముహూర్తపు పండుగ దినము చూసుకొని మేళతాళాలతో, బాజా బజంత్రీలతో అందరికీ తెలియునట్లు బాప్తిస్మము పొందవచ్చును గదా? బైబిలులో మరో సందర్భాన్ని పరిశీలిస్తే - ఆఫ్రికా ఖండంలోని ఇతియోపియా దేశపు ఆర్థిక మంత్రియైన నపుంసకుడు బహుభక్తి గలిగి ఆసియా ఖండంలోని పాలస్తీనా దేశపు యెరూషలేము మందిరములో ఆరాధించి తిరిగి రథములో తన దేశానికి వెళుతూ బైబిలులో యెషయా గ్రంథాన్ని చదువుతున్న అతడు గొప్ప భక్తి పరుడని చెప్పుకోవచ్చు. ఇంతటి గొప్ప మంత్రివర్యులకు బాప్తిస్మము అవసరమొచ్చి త్రోవలో కలసిన సువార్తకుడైన ఫిలిప్పుతో వెళ్ళుచుండగా నీళ్ళున్న ఒకచోటికి వచ్చినప్పుడు ఇదిగో నీళ్ళు, నాకు బాప్తిస్మము ఇచ్చుటకు అటంకమేమని అడిగి, బాప్తిస్మం పొంది ఎంతో సంతోషించుచూ తన త్రోవను వెళ్ళెను - అపో.కా. 8:26-40.

పై భాగంలో బాప్తిస్మమునునది ఒక శుభముహూర్తాన నియమించబడిన స్థలములో జరగాలని చెప్పుకొనువారికి భిన్నముగా గోచరించుచున్నది. ప్రాణపాయములో ఉన్నవానికి తక్షణ చర్యలు ఎంత అవసరమో అలాగే ఏ క్షణాన్న కన్నుమూసినా పాపిగా నిత్య నరకమునకు పోవుటకు సిద్ధపడిన వ్యక్తిని ఎప్పుడైనా, ఎక్కడైనా బాప్తిస్మమిచ్చి రక్షణలో భద్రపరచాలే గాని కాలములను, దినములను నిర్ణయించి ప్రభుత్వ న్యాయస్థానాల్లా విచారించి నిర్ణయాలు తీసుకొని అన్యాయంగా ఎదుటి వానిని చంపక రక్షణలో ప్రవేశించుటకు ఏకైక ద్వారమైన బాప్తిస్మము సమయ సందర్భాలతో నిమిత్తం లేకుండా స్థల ఎంపిక నిర్ణయాలను తీసుకొనకుండా, పరీక్షలు జరిపి నిర్ధారించకుండా ఎప్పుడైనా, ఎక్కడైనా బాప్తిస్మం ఇవ్వవచ్చునని బైబిలు బోధించుచున్నది. ఒక దేశానికే ఆర్థిక మంత్రిగా ఉన్న వ్యక్తి దిక్కు మొక్కు లేకుండా మార్గమధ్యలో బాప్తిస్మానికి సిద్ధపడ్డాడు అనే సంగతి ఈనాటి క్రైస్తవ సంఘాలు అంగీకరించక పోవచ్చునేమో గాని వాక్యమంగీకరించును. తాము సిగ్గుపడవలసిన సంగతాలయందు అతిశయపడుచున్నారు, భూ సంబంధమైన వాటియందే బైబిలు తెలియని వారు మనస్సు నుంచుచున్నారు - ఫిలిప్పీ 3:19.

## 22. మానవుడు ముందుగా పొందవలసినది రక్షణ ? పాప క్షమాపణ? బాప్తిస్మమా?

కుల, మత బేధాలను సృష్టించి మనుష్యుల మధ్య ఐక్యతను నశింపజేసి దొడ్డిదారిలో సమాజాన్ని దోచుకుంటున్న మనుష్యుల మధ్య దోపిడీ దొంగలున్నట్లు, ఏకైక క్రైస్తవ విశ్వాసంలో విభజనలు తెచ్చి క్రైస్తవ్యంలో శాఖలను పుట్టించి క్రైస్తవులను విడదీసిన ఎందరో స్వార్థపరులు మనముందు కనిపిస్తున్నారు. ఎవరి శాఖకు అనుగుణంగా వారు వేదమైన బైబిల్‌ను మలచుకొనుచున్నారు. సుమారు 2 వేల సంవత్సరాల క్రితం యేసు చేసిన ప్రార్థనలోని అర్థం వీరంతా తెలుసుకొనకపోవుట విచారకరం - క్రైస్తవుల దగ్గరున్న వాక్యం వలన క్రీస్తు నన్ను విశ్వసించిన వారందరూ ఒక్కటిగా ఉండాలని వారి కొరకు ప్రార్థించుచున్నారు. -యోహాను 17:21. నిత్యమూ బైబిలును పఠిస్తున్న వీరంతా ఒక్కటిగా ఉండుటకు ఇష్టపడక మరెన్నో ముక్కలగుటకు దూసుకుపోతున్నారు. ఎన్ని వేల సంవత్సరాలు గడిచినా వీరికి వాక్యం అర్థం కాకపోగా మరింత బైబిల్‌కు భిన్నంగా నడచుకొనగలరు. వీరి దుష్ట కార్యములకు నిదర్శనంగా ఈ క్రింది విషయాలను పరీక్షించగలరు.

రక్షణ :- ఈ రోజుల్లో కొన్ని గ్రూపులవారు ఒక అపరిచిత వ్యక్తిని కలుసుకొనినప్పుడు వారడిగే మొదటి ప్రశ్న - మీరు రక్షణ పొందితిరా ? ఈ ప్రశ్నలో తప్పులేదు గాని దాని వెనకున్న వారి ఉద్దేశమెంత భయంకరమైనదో మీకు తెలియపరచగలను. ముఖ్యంగా ఈ గ్రూపులకు చెందినవారికి బాప్తిస్మం యొక్క అవసరత అంతగా తెలీదు. ఎందుకనగా వీరు రక్షణకే ఎక్కువ విలువనిస్తున్నట్లు కనబడగలదు. వీరి దృష్టిలో బాప్తిస్మమనునది అంతగా ఆలోచించవలసినది కాదని, అది కేవలం ఒక గుర్తు మాత్రమేనని వారి అభిప్రాయం అందుకే దాని విషయం ఎక్కువగా పట్టించుకొనక దానిని విడిచిపెట్టి ఎదుటి వారిని - నీవు రక్షణ పొందితిరా? అని అడుగుట పరిపాటైనది. ఒక వ్యక్తి ముందుగా రక్షణ పొందవలెననియు, పిమ్మట కొంత కాలమునకు బాప్తిస్మము పొందినా పరవాలేదని వారభిప్రాయం. బాప్తిస్మము పొందినవాడు రక్షింపబడును (మార్కు 16:16). బాప్తిస్మము ఇప్పుడు మిమ్మును రక్షించుచున్నది - 1 పేతురు 3:21. బాప్తిస్మం పొంది సంతోషించుచూ తన త్రోవను వెళ్లెను -అపో.కా.8:36-39. రక్షణ పొందుటకు నేనేమి చేయవలెనని అడిగి అదే రాత్రి అతడునూ అతని ఇంటివారందరూ బాప్తిస్మం పొందిరి -అపో.కా.16:31-33. నీళ్లలో జన్మిస్తేనే గాని పరలోక రాజ్యంలో ప్రవేశించలేరు -యోహా 3:3:5.

పై వచనములను పరిశీలిస్తే బాప్తిస్మం పొందితేనే గాని రక్షణ కలుగదని ఘంటాపదంగా బైబిలు బోధిస్తుండగా, అసలు బాప్తిస్మంతో పనిలేకుండా లేక బాప్తిస్మం పొందక మునుపే రక్షణ పొందగలమని వీరేలాగు బోధ చేయగలుగుచున్నారో ? మా శాఖ తప్ప మరే ఇతర శాఖలు పరలోక రాజ్యంలో ప్రవేశించలేవని డబ్బా వాయింపుకుంటూ, జరిగే ఏ ఇతర సభలకు వారి సంఘముల వారిని మాత్రం పోనియ్యరు.

**పాపక్షమాపణ :-**

దేవుని పిలుపుమేరకు అనేక దినములు ప్రభువు సన్నిధిలో కనిపెట్టి, కనిపెట్టి సినిమా రీలు మాదిరిగా తమ జీవితాలలో జరిగిన పాపాలను గూర్చి వరుసగా వారి విషయమై కన్నీటితో ఏడ్చి, ఏడ్చి తుదకు పాపములన్నీ సంపూర్ణంగా కడుగబడిన తరువాత వారికి రక్షణ వచ్చునట్లుగా ప్రజల మధ్య నిలబడి సాక్ష్యమిచ్చుట కొన్ని గ్రూపులలో ఆనవాయితీ. లేదా తాను రక్షణలో ప్రవేశించుటకు జీవితంలో చేసిన ఎన్నో పాపాలను ఒప్పుకొనుటకు, కడుగుకొనుటకు సిద్ధపడి ఈ క్రింది విధముగా చేయుటకు పూనుకుందురు.

1. ఒకరిని మోసగించి తీసుకున్న వందరూపాయలను తిరిగి వారికిచ్చుటకు వెళ్లి, ఆ ధనాన్ని ఆయనికిచ్చి క్షమాపణ కోరుట.

2. ఎదుట వానిని కొట్టినందుకు ప్రాయశ్చిత్తముకై వాని యెద్దకు పోయి క్షమాభిక్ష పెట్టమనుట.

3. ఎప్పుడో టిక్కెట్లు లేకుండా రైలు ప్రయాణం చేసినందుకు పాపక్షమాపణకై తిరిగి అదే టిక్కెట్టుకొని చింపివేయుట మున్నగునవి కొన్ని తెగల వారు చేయుదురు. అయితే ఇట్టి వారు వ్యభిచరిస్తే దానిని ప్రాయశ్చిత్తంగా ఏమి చేయుదురో మాత్రం నోరు విప్పురు. తిరిగి చేయగలిగినవి ఏమైనా చేయగలరేమో గాని దీని విషయంలో మాత్రం వీరు కోమాలోనికి పోవుదురు. ఒకనాటి వీరి కూడికలో జరిగిన ఘోరాన్ని మీ ముందుంచదలచితిని. ఆ సంఘకాపరి అందరి మధ్య నిలువబడి - మన పాపములను దేవుని యెదుట ఒప్పుకొనని యెడల రక్షణ పొందగలమని పెద్ద పెద్ద కేకలతో పెడబొబ్బలతో ఏడుస్తూ సంఘస్తులను ఉద్రేకపరుస్తుండగా - సంఘములోని ఒకొక్కరు తమ తమ పాపములను అందరి యెదుట ఒప్పుకొనుట ప్రారంభించిరి. నూతనంగా పెళ్ళయిన ఒక జంటలోని సోదరి - తన పెళ్ళికి ముందు మరొకరితో అక్రమ



సంబంధమున్నందున క్షమించవలసినదిగా గట్టిగా ఒప్పుకొనెను. ఏమి జరుగుతుందో నేను మీకిక వ్రాయనక్కరలేదు. అనుకున్నదే జరిగింది. ఆ ఒప్పుకోలును విన్న భర్త ఆమెను విడచి నేటికి 10 సం॥లు అయినది. వారి బ్రతుకులో పాప క్షమాపణలు లేవు. దేవుని అవసరత కూడా వారికి లేకుండా పోయింది.

ప్రియ పాఠకులారా ! యేసుక్రీస్తు రక్షణ వలన తండ్రియైన దేవుడు మనకు పాపక్షమాపణ ప్రసాదిస్తుండగా దానిని మరచి తమ పాపములను దిద్దుకొనుటకు యేసు రక్షణతో సంబంధం లేకుండా ఎవరికి తోచిన విధానాన్ని వారెంచుకుంటూ దేవుని వాక్యాన్ని పట్టించుకొనకున్నారు. ఎవరి పాపములను వారు తమ సొంత విధానాలలో పోగొట్టుకొన దలిస్తే యేసు శిలువ వేయబడనవసరములేదని నా అభిప్రాయం. బాప్తిస్మము పొంది నీ పాపములు కడిగివేసుకొనుము -అపో.కా.22:16. పాపక్షమాపణ కొరకు బాప్తిస్మము పొందవలెను -అపో.కా.2:38.

పై స్వచ్ఛమైన బోధను పరిశీలిస్తే బాప్తిస్మము పొందనిదే పాపక్షమాపణ లేదని అర్థమగుచున్నది. అపవాది తన జ్ఞానంతో తెగల క్రైస్తవులను తయారు చేసి వారిలో తెగుళ్ళు పుట్టించి భిన్నమైన బోధన వారి మనస్సుల్లో చొప్పించి నిత్యాగ్ని దండనకు నడిపించుచున్నది. ఒక వ్యక్తికి రక్షణ కావాలి అనుకుంటే బాప్తిస్మము ద్వారానే వచ్చుచున్నదని, అలాగే ఆ వ్యక్తికి పాపక్షమాపణ జరగాలి అంటే బాప్తిస్మంలోనే జరుగుతుందని ఆ మనుష్యులకు తెలియకపోవుట దురదృష్టకరం. వారి దుర్మార్గపు ఆలోచనలలో పుట్టిన దౌర్భాగ్యపు బోధన అమాయక ప్రజలపై రుద్ది వారి వలన సొమ్ము చేసుకుంటున్నారు. క్రైస్తవులారా ! ఇప్పటికైనా కళ్ళు తెరవండి. నీ హృదయమందు విశ్వసించిన యెడల నీవు రక్షింపబడుదువు -రోమా 10:9. ప్రభువు నామము బట్టి ప్రార్థన చేసిన యెడల రక్షింపబడుదువు -రోమా 10:13. బాప్తిస్మం పొందిన యెడల రక్షింపబడుదువు -మార్కు 16:16. నోటితో ఒప్పుకొనిన ఎడల రక్షింపబడుదువు -రోమా 10:10.

ఇంతకూ రక్షణ పై నాలుగు వాక్యములలో దేని నుండి వస్తుందో ఆలోచించండి, లేదా నాలుగు వాక్యాలు రక్షణకు అవసరమా? ఏ వాక్యానికావాక్యం విడగొట్టి ఆలోచిస్తే విశ్వసిస్తే రక్షణ కలుగుతుందని మొదటి మాటలో ఉన్నట్లు విశ్వసించి రక్షణ పొందిన వారికి మిగిలిన మూడు వాక్యాలలోని ప్రార్థన, ఒప్పుకొనుట, బాప్తిస్మం అనునవి అవసరము లేనట్లుగా ఉండును. అలాగే రెండో దానిని తీసుకుంటే అనగా ప్రార్థించగా రక్షణ వచ్చేస్తే మిగిలిన మూడింటితో పని లేదని అర్థము. నలుగురు గ్రుడ్డివారు ఏనుగును

చూచినట్లుగా ఉంటుంది వీరి తంతు. బైబిల్‌లో ఏదో ఒక వచనాన్ని తీసుకొని మిగిలిన వచనాలతో జోడించకుండా బోధిస్తే దేవుని వాక్యానికి అదోగతి తప్పదు. అదే నేటి మత శాఖల ధుర్బేద.

$$\square\square\square\square + \square = \square\square\square\square\square\square$$

$$\square\square\square\square\square\square\square\square\square\square$$

దయ్యము + నేను = దేశం లేక మత శాఖ అన్నట్లు

దయ్యపు బోధలో మునిగిన ఈ శాఖలన్నీ విశ్వవ్యాప్తమై సువార్తకు భిన్నంగా ఉన్నవని గ్రహించవచ్చు. ఎవరికి నచ్చిన వాక్యములను వారికిష్టము వచ్చినట్లు ముక్కలు చేయకుండా దేవుని వాక్యమును సరిగా విభజించు యోగ్యులుగా ఉపదేశించు వారుండవలెనని వాక్యము ఘోషించుచున్నది. - || తిమోతి 2:15. మానవునిలో జరిగే రక్షణ కార్యక్రమమునకు ముందుగా వినవలెను, విశ్వసించవలెను, మారుమనస్సు పొందవలెను, ఒప్పుకొనవలెను, ప్రార్థించవలెను, పిమ్మట బాప్తీస్మం పొంది పాప క్షమాపణ రక్షణ పొందవలెను. సత్యవాక్యమును సరిగా విభజించుట వలన రక్షణకు ఇవన్నీ అవసరమని మనకు తోచుచున్నది. దీనిలో ఏ ఒక్క దానినో నమ్మి మిగిలిన వాటిని ప్రక్కకు పెట్టి రక్షణ పొందానని తలంచువాడు వెర్రివాడగును. అలాగే ఏవి ముందు జరుగవలెనో, ఏవి వెనుక జరుగవలెనో వాటిని వివేచింపక ఇష్టము వచ్చినట్లుగా జరిగించువాడు అవివేకియగును. ఒకని యెదుట సరియైనదిగా కనబడు మార్గము కలదు అయితే తుదకది మరణమునకు దారి తీయును -సామెతలు 14:12. మేలు కలుగు మార్గమేదని అడిగి అందులో నడచుకొనుడి, అప్పుడు మీకు నెమ్మది కలుగును అని దేవుడు చెప్పుచుండగా ఈ ప్రజలు మేము అందులో నడుచుకొనమని చెప్పుచున్నారు (యిర్మియా 6:16).

### 23. రెండవసారి బాప్తీస్మం పొందవచ్చునా ?

ఎఫెసీ పత్రిక 4:5వ వచనములో బాప్తీస్మ మొక్కటే అని వ్రాయబడియున్నది. గాని బాప్తీస్మము ఒక్కసారి పొందవలెనని బైబిలులో ఎక్కడనూ వ్రాయబడలేదు. బైబిలులో వ్రాయబడునట్లుగా రక్షణ పొందుటకు ఏ విధమైన బాప్తీస్మము అవసరమైయున్నదో ఆ ఒక్కటైన దానిని మాత్రమే వాక్య ప్రకారము పొందవలెను గాని మనుష్యులు కల్పించిన మతశాఖల బాప్తీస్మములు (పద్ధతులు) మనము ఆచరించకూడదు. వాక్యానుసారమైన ఈ పద్ధతిని విడచి మరొకరకమైన ఏ బాప్తీస్మము పొందినవారైనను రక్షణ పొందుటకు

వారు తిరిగి బాప్తిస్మం పొందుట ఎంతైనా అవసరం బాప్తిస్మమిచ్చు వానిలోగాని, దానిని పొందిన వానిలోగాని, దానిని పొందిన సమయంలోగాని లేక శాఖలోగాని పొందిన వ్యక్తివలనగాని ఏమి లేదు. క్రీస్తు మరణ, సమాధి, పునరుత్థానముల వలన బాప్తిస్మము పొందువారు దానిలో పాలుపంపులు పొందుచున్నారు గనుక దేవుని వలన మాత్రమే రక్షణ భాగ్యమును పొందకుండా మరేరకమైన బాప్తిస్మం పొందినా వారికి రక్షణలేదన్నది వాక్యసత్యం.

మనమెక్కడికైనా బస్సులో ప్రయాణించినప్పుడు అది మన ఊరికి వెళ్ళదను సంగతి తెలిసినప్పుడు వెంటనే దిగి మన ఊరికి పోవు బస్సును మాత్రమే ఎక్కగలము. అంతే గాని నేను ఎక్కవలసినదేదో ఎక్కిపోయాను అది మా ఊరు వెళుతుందో, లేదో నాకనవసరం లేదని మనం చెప్పలేం. ఇదెంత నిజమో అలాగే గతంలో మనం పొందిన బాప్తిస్మం సరియైనది కాదని మనకు తెలిసిన వెంటనే అసలు బాప్తిస్మం పొందుటకు వేగిరపడగలము. అలాగు తొందర పడుటకు కారణమేమిటో ముందు వ్రాయబడిన ఆర్థికమంత్రి నపుంసకుడు, చెరసాల అధికారి బాప్తిస్మం పొందు పరిస్థితిని బట్టి దాని అవసరతేమిటో మీరు గ్రహించుకొనగలరు. పౌలు -ఎఫెసు పట్టణంలోని కొందరు శిష్యులను చూచి మీరు - విశ్వసించినపుడు పరిశుద్ధాత్ముని పొందితిరా ? అని అడిగినందుకు వారు పరిశుద్ధాత్ముడున్నాడన్న సంగతియే మాకు తెలియదనిరి. అప్పుడతడు -అలాగైతే మీరు దేనిని బట్టి బాప్తిస్మం పొందితిరి ? అని ప్రశ్నించెను. **పిమ్మట వారు మరలా ప్రభువైన యేసు నామమున బాప్తిస్మం పొందితిరి - అపో.కా.19:1-5.** పై ఆధారమును బట్టి ముందుగా పొందిన బాప్తిస్మం వాక్య ప్రకారం కానందున వారు తిరిగి బాప్తిస్మం పొందినట్లు మన కళ్ళకు కట్టినట్లుగా వాక్యంలో కనిపిస్తుంది. లోకంలో ఎవ్వరైనా బైబిలు చెప్పని మనుష్య జ్ఞాన ఆధారంగా తొంబదితొమ్మిది బాప్తిస్మములు పొందినప్పటికీ - అవి నిష్ ప్రయోజనమని గ్రహించి కనీసం నూరవదైనా వాక్యానుసారమైన బాప్తిస్మం పొందవలెను.

## 24. బాప్తిస్మం ఆజ్ఞా? లేక ఆచారమా? చిన్నపిల్లలకు బాప్తిస్మం (జ్ఞానస్నానం) ఇవ్వవచ్చునా?

నేటి ప్రపంచంలోని క్రైస్తవులంతా బాప్తిస్మమును ఆచారముగానే భావించు చున్నారు గాని బైబిలు నందు అది ఒక ఆజ్ఞగా వ్రాయబడినదని వీరికి తెలియక పోవుట విచారకరం. సహజంగా బాప్తిస్మములు అనేక రకములుగా నేడు మన ముందు జరుగుచున్నవి.

1. తల్లిదండ్రులు, పెద్దల ప్రోద్బలంతో లేక వారి బాధ భరించలేక కొందరు బాప్తిస్మం పొందుచున్నారు.

2. వివాహము, సంఘములో సభ్యత్వము, చచ్చాక సమాధులలో చోటు మున్నగు వాటికై బాప్తిస్మములు పొందుట.

3. వారి వారి మత శాఖలను పెంచుకొనుటకై శరీరానికి అవసరమైన వాటిని పంచుతూ అవసరమైతే బాప్తిస్మం పొందిన వానికింత రేటని నిర్ణయించి ఏమీ ఎరుగని అమాయకులను బాప్తిస్మముల పేరిట మోసగించుట.

ఈ విధంగా వ్రాసుకుంటూ పోతే బాప్తిస్మము ద్వారా జరిగే పవిత్రమైన రక్షణ కార్యక్రమము కళంకమై దాని భావం మారి మత మార్పిడులు అని పేరు పెట్టిపిలిచిన నీచ స్థితికి దిగజారిపోయింది. మానవుడు పాపపంకిలమై శాంతి లేక రక్షణ రాక తీవ్ర సంక్షోభంలో పడినప్పుడు నెమ్మది నిచ్చి ఆత్మానందాన్ని పెంపొందించే మానవ జీవితంలో జరుగు మహా అద్భుత పరిణామమే బాప్తిస్మం. అత్యున్నతమైన దీని ఉనికిని దెబ్బతీసి, ఆచారమునకొని తమ కిష్టమొచ్చినట్లు దీనిని జరిగించుచున్నారు. బైబిలును పరిశీలిస్తే - యేసు క్రీస్తు నామమందు వారు బాప్తిస్మం పొందవలెనని ఆజ్ఞాపించెను (అపో.కా. 10:48) తండ్రి యొక్కయు, కుమారుని యొక్కయూ, పరిశుద్ధాత్మ యొక్కయు నామములోనికి వారికి బాప్తిస్మమిచ్చుచు, ఆజ్ఞాపించిన వాటన్నిటినీ గైకొనవలెనని వారికి బోధించుడి - మత్తయి 28:19,20. యేసు - మరణ, సమాధులను జయించిన తరువాత అందు పాలివారగుటకు ఇష్టపడిన వారికి బాప్తిస్మము అనునది ఆజ్ఞగా ప్రసాదించి యున్నాడు. బాప్తిస్మమందు క్రీస్తు ద్వారా పునరుత్థానులమై నూతన సృష్టిగాను, దేవుని సంతానముగాను చేయుబడుదుమని బైబిలు ఆజ్ఞాపించుచున్నది. జీవించువారిక మీదట తమ కొరకు కాక అనగా బాప్తిస్మమందు తిరిగి జన్మించిన వీరంతా పాతవి గతించి క్రొత్త వాయెనన్నట్లు నవీన స్వభావముతో క్రీస్తును ధరించుకొన్నవారుగా కేవలం తండ్రి చిత్తమును నెరవెర్చుటకే దీనిని ఆజ్ఞగా నెరవేర్చియున్నారని పాఠకులు గుర్తించవలయును.

దీని అంతరార్థాన్ని బైబిలు నుండి గ్రహించక ఆజ్ఞ, ఆచారమునకు తేడా తెలియని వారిగా మానవ కల్పిత జ్ఞానముతో తమ్మును తామే నరకపాత్రులుగా చేసుకొనుచున్నారు. బాప్తిస్మము ఆజ్ఞయేగాని ఆచారము కాదు.

చిన్న పిల్లలు బాప్తిస్మము పొందవచ్చునా :-

బాప్తిస్మమునకు సంబంధించి పైన వ్రాయబడిన జవాబులన్నింటినీ పరిశీలిస్తే పిల్లలకు బాప్తిస్మము అవసరమో ? లేదో మీరు గ్రహించుకొనగలరు.

పసిపిల్లలు బైబిలులోని ఈ క్రింది పనులు చేయలేరు

1. దేవుని మాటలు విని హృదయములో నొచ్చుకొనలేరు.
2. సహోదరులారా మేమేమి చేతుమని వాక్యము విన్న తరువాత అడుగలేరు.
3. మారుమనస్సు పదమునకు అర్థం తెలియనివారు.

4. పాపము చేయనివారు, పాపక్షమాపణ అవసరములేనివారు.
5. బాప్తీస్మమందు యేసుతో పాతిపెట్టబడుట అను సంగతిని ఎరుగని వారు.
6. విశ్వాసము, నిరీక్షణలకు అర్థం తెలియనివారు.
7. పరిశుద్ధాత్మ వరము అను వాగ్దానమును గూర్చి కనీస జ్ఞానములేనివారు.
8. రక్షణ ఎందుకు పొందవలెనో తెలియనివారు.

అపో.కా. 2:37-39, 8:26-39, 16:25-34, 22:16 వ్రాయబడిన వచనములను బైబిలునందు పరిశీలిస్తే అవి అన్నీ లోక జ్ఞానము కలిగి వివేచించువారై తమ ఆత్మలను రక్షించుకొనుటకు ఎట్లో తెలుసుకొనగలరు. అన్నెం, పుణ్యం ఎరుగని అమాయకులైన పిల్లలకు బాల్య వివాహములను ప్రోత్సహించినట్లు బాల్య బాప్తీస్మములను క్రైస్తవులలోని కొన్ని తెగలు జరిగించుచున్నారు. నిత్యమూ బైబిలు చదువుతున్న పెద్ద మనుష్యులే ఈ ఘోరాన్ని తమ పిల్లలకు జరిగించుచున్నారు. ఈ పుస్తకాన్ని చదివిన మీరు బైబిలునందు బాల్య బాప్తీస్మములు లేవని, యేసు కూడా తన 30వ ఏటే బాప్తీస్మం పొందియున్నాడని, అడిగిన వారికి మాత్రమే దానిని ఇవ్వవలెనని ఒకవేళ బైబిలు వాక్యములు వారికి చూపితే వారు - “మృతుల కొరకై బాప్తీస్మము పొందువారు” అను వాక్యాన్ని చూపించి తమ కుటుంబికులలో మరణించిన ముందటి తరము వారి రక్షణ కొరకు ఈ తంతు జరిగించుచున్నామని అపార్థం చేయుదురు. - 1 కొరింథి 15 : 29. పై వాక్యమును పౌలు - కొరింథి సంఘమునకు ఈ మాటలు ఎందుకు వ్రాయుచున్నాడో పరిశోధించక గ్రుడ్డివారు ఏనుగు రూపాన్ని వివరించునట్లు ఈ ఒక్క వాక్యాన్ని బట్టి చనిపోయిన వారి పూర్వికుల కొరకు బాప్తీస్మము పొందవలెనని వక్రీకరించెదరు. ఈ అధ్యాయం 12వ వచనముల నుండి చివర వరకు పరిశీలిస్తే క్రీస్తు చనిపోయి తిరిగి లేచెననియు బాప్తీస్మమువలన ఆయన మరణములో ఆయనతో కూడా నీటియందు సమాధి చేయబడినవారు తిరిగి లేవగలరు. ఒకవేళ తిరిగి లేపబడకపోతే బాప్తీస్మమందు ఆయన మరణమునకు సాదృశ్యముగా ఎందుకు మనము మృతి చెందాలి ? మృతులు లేపబడని యెడల తండ్రి యేసును లేపలేదని అర్థం. మృతులు లేపబడని యెడల క్రీస్తు కూడా లేపబడలేదు. క్రీస్తు లేపబడనియెడల మీ విశ్వాసము వ్యర్థమే. అంతేకాదు క్రీస్తును నమ్మి మృతి చెందిన వారంతా నశించినట్టేనని పౌలు బోధించుచున్నాడు.

ముందుగా నీళ్ళలో సమాధిచేయబడి మృతి చెందితేనే గాని లేపబడలేరు. ఎలాగనగా సమాధిలో ఉన్న యేసు జీవము గలిగి ఎలాగు తిరిగిలేచెనో అలాగే మృతులైనవారు ఏ మాత్రమూ లేపబడనియెడల బాప్తీస్మమందు ఎందుకు మృతి చెందవలెనని ఆయన ప్రశ్నించుచున్నాడు ? బాప్తీస్మమందు నీళ్ళలో సమాధి అయిన వారు (మృతులైన వారు) నీళ్ళలో ఉండిపోక ఏవిధముగా పైకెత్తబడుచున్నారు దానిని సూచిస్తూ మృతులు లేపబడని యెడల ఆ మృతి కొరకు బాప్తీస్మము ఎందుకు పొందవలెను

? దీనిని మీరు జాగ్రత్తగా ఆలోచిస్తే దేవుని జ్ఞానాన్ని గ్రహించుకొనవచ్చును. క్లిష్టమైన ఈ భాషను అర్థం చేసుకోలేని చదువులేక, స్థిర వాక్యమును వక్రీకరిస్తూ స్వకీయ నాశనమును కొని తెచ్చుకొనుచున్నారు - ॥ పేతురు 3:15-17. ఈ వాక్యమును పట్టుకొని చిన్న పిల్లలను ముంచితే చచ్చిపోతారని భయంతో చిలకరింపు కార్యక్రమాన్ని గతించిన కాలంలో అబద్ధికులు క్రైస్తవులనెత్తిన రుద్దారు. మా తాతలు క్రైస్తవులు గనుక బాప్తిస్మం పొందకపోయినా పుట్టుక క్రైస్తవులం అని చెప్పుకొంటున్న అమాయక క్రైస్తవులెందరో మన మధ్య నున్నారు - క్రీస్తులోనికి బాప్తిస్మం పొందిన మీరందరూ క్రీస్తును ధరించుకొన్న క్రైస్తవులైయున్నారు. యేసు క్రీస్తు నందు విశ్వాసము వలన వీరే దేవుని కుమారులైయున్నారు - గలతీ 3:26,27. బాప్తిస్మము వలన క్రైస్తవులుగా చేయబడుదురని వాక్యమునుచుండగా, పుట్టుకతోనే క్రైస్తవులమై పోయామని వీరనటం విద్వారం. ప్రజలు అమాయకులు గనుక వారిని అనుకొనవలసిన పనిలేదు ఎందుకనగా వారు నమ్ముకొన్న బోధకులు అట్టివారు - గ్రుడ్డివాడు గ్రుడ్డివానికి త్రోవ చూపితే ఇద్దరూ కలసి గుంటలో పడుదురను యేసు మాటలు వీరి యందు కనబడుచున్నవి.

మీరు (మనస్సు) మార్పు నొంది బిడ్డల వంటి వారైతేనే గాని పరలోకరాజ్యంలో ప్రవేశింపరు - మత్తయి 18:3, లూకా 18:17.

చిన్నిపిల్లలను ఆటంకపరచక వారిని నా యొద్దకు రానియ్యండి, పరలోక రాజ్యము వారిది - మత్తయి 19:14.

దుష్టత్వము విషయమై శిశువులుగా ఉండుడి (దుష్టత్వము లేనివారు లేక పాపము లేనివారు) । కొరింథీ 14:20.

జన్మించిన శిశువులు దుష్టత్వము, కపటము, వేషధారణ, అసూయ, సమస్త దూషణ మాటలు లేనివారు - । పేతురు 2:1-3.

పసిపిల్లలు ఏ పాపమూ లేనివారని, పరలోక రాజ్యము వారిదని దేవుడు సెలవిచ్చుచుండగా వారికెందుకు బాప్తిస్మమియ్యవలెనో మీరే చెప్పండి. అనేక వందల సంవత్సరాలుగా అపవాది బోధతో నిండి కలుషితమైన క్రైస్తవాన్ని కడిగే బాధ్యత మీ కప్పగించడానికై ఈ పుస్తకాన్ని వ్రాసితిని.

## 25. యేసు పశువుల పాకలో పుట్టినా ?

సహజంగా క్రైస్తవ కేలెండర్లు గాని, గ్రీటింగ్స్ గాని చూచినప్పుడు యేసు పశువుల పాకలో పుట్టినట్టుగా బొమ్మలు వేయుట అనవాయితీ అయినది. అలవాటులో పొరపాటన్నట్టుగా చిన్న బోధకులు మొదలుకొని అతిపెద్ద బోధకుల వరకూ యేసు పశువుల పాకలోనే పుట్టినని నేటి కాలంలో బోధించుచున్నారు. విచిత్రమేమంటే ఆయన పశువుల పాకలో జన్మించినట్లు క్రొత్త నిబంధనలో ఎక్కడా ఆధారాలు లేవు. బైబిలు

క్రైస్తవుల ప్రమాణ గ్రంథమైతే అందు వ్రాయబడిన ప్రతి అంశము విషయమై క్రైస్తవులు తగు జాగ్రత్త తీసుకొనవలెను. యేసు జనన వివరములను సువార్తలలో మత్తయి, లూకా గార్లు మాత్రమే వ్రాసియున్నారు.

తూర్పు దేశమున వారు చూచిన నక్షత్రము ఆ శిశువుండిన చోటుకు మీదుగా వచ్చి నిలుచు వరకూ వారికి ముందుగా నడిచెను. జ్ఞానులు ఆ నక్షత్రమును చూచి, అత్యానందభరితులై, ఇంటిలోనికి వచ్చి, తల్లియైన మరియు ఆ శిశువును చూచి సాగిలపడి, ఆయనను పూజించి, తమ కానుకలు ఆయనకు సమర్పించిరి - మత్తయి 2:9-11.

పై వచనములో యేసు పశువుల పాకలో పుట్టినను సంగతి ప్రస్తావించబడలేదని పాఠకులు గమనించగలరు. అదేవిధంగా యోసేపు మరియు యూదయలోని బెత్లెహేములో ఉన్నప్పుడు ఆమె ప్రసవ దినములు నిండెను గనుక తన తొలిచూలు కుమారుని కని, పొత్తిగుడ్డలతో చుట్టి సత్రములో వారికి స్థలము లేనందున ఆయనను పశువుల తొట్టెలో పరుండబెట్టెను. -లూకా 2:6,7. ఈ వచనములో యేసు బెత్లెహేములో పుట్టియున్నాడని వ్రాయబడినదే గాని పశువుల పాకలో పుట్టి యున్నాడను సంగతి వ్రాయబడలేదు. తన కుమారుని కని సత్రములో స్థలము లేనందున కడకు పశువుల తొట్టెలో పరుండ బెట్టినని బైబిలు చెప్పుచున్నది. సామాన్యమైన అతి చిన్న సంగతులను కూడా పరిశోధించని ఈ క్రైస్తవ అమాయక భక్తులను చూచి జాలి పడాలో ? కోపపడాలో ? మీరే చెప్పండి.

## 26. యేసును చూచుటకు వచ్చిన జ్ఞానులెందరు ?

యేసు “పుట్టుక - స్థలము” విషయములో ఈ క్రైస్తవ్యం ఏలాగు దారి మళ్ళిందో జ్ఞానుల విషయంలో కూడా అదే రకమైన తప్పును చేస్తుందని తెలుసుకొనవచ్చును. చిన్ననాటి సందేశాలు నుండి ముగ్గురు జ్ఞానులను తప్పుడు విషయాన్ని ఉగ్గపాలతో రంగరించినట్లుగా దారి మళ్ళించి బోధకులుగా సాగుకాలము వరకూ అదే తప్పును నమ్ముచున్నారు. విచిత్రమేమంటే బైబిలు చెప్పని వాటికి ప్రత్యేకతనిచ్చి లేనివి ఉన్నట్లుగా చిత్రీకరించి ఉన్నవి బ్రతుకులో చేయకుండా క్రైస్తవులను దిగజార్చుటయే సాతాను తంత్రములోని ప్రధానాంశము. జ్ఞానులు ఎంతమందో తెలియనప్పటికీ నేటి రచయితలు జ్ఞానుల సంఖ్యతో పాటూ వారి పేర్లను కూడా తెలియజేయుట విశేషం. బైబిల్లో వ్రాయబడినది అర్థం చేసుకోలేని వీరు బైబిలు చెప్పని వాటికి ప్రాధాన్యతనిచ్చి అమాయక ప్రజలను తప్పుదారి పట్టిస్తున్నారు.

యేసు పుట్టిన పిమ్మట ఇదిగో తూర్పుదేశపు జ్ఞానులు యెరూషలేమునకు వచ్చిరి. అంతట హేరోదు ఆ జ్ఞానులను రహస్యంగా పిలిపించెను. జ్ఞానులు చూచిన నక్షత్రము ఆ శిశువుండిన చోటి మీదగా వచ్చుట చూచెను. (మత్తయి



2:1-12). వ్రాయబడిన సంగతులలో జ్ఞానులు అని వ్రాయబడియున్నది గాని వారెంత మందైనది వ్రాయబడలేదు. అయితే ఇక్కడ వచ్చిన జ్ఞానులు తమ పెట్టెలు విప్పి బంగారము, బోళము, సాంబ్రాణి అని మూడు కాసుకలను తెచ్చినట్లుగా వ్రాయబడినది. తమ పెట్టెలు విప్పి వాటిని ప్రభువునకు సమర్పించినట్లుగా మత్తయి 2:11లో వ్రాయబడినది. ఒకని పెట్టిలో బంగారము, మరొకరి పెట్టెలో సాంబ్రాణి, వేరొకరి పెట్టిలో బోళము అని అక్కడ వ్రాయబడలేదు గాని అందరి పెట్టెలో ఈ మూడింటిని తెచ్చినట్లుగా ఉన్నది. మూడు వస్తువులు తేబడినవి గనుక జ్ఞానులు ముగ్గురే వచ్చిరని నేటి మన పండితులు అపార్థము చేసుకున్నారు. అంతటితో ఆగక వారి పేర్లను కూడా వ్రాయటం వారి అమిత భక్తికి నిదర్శనమని తెలుసుకొనగలరు. బైబిల్లో వ్రాయబడిన వాటి విషయం మనం పట్టించుకోనవసరం లేదు. మనకవసరమైన వాటినే దేవుడు ఇందు వ్రాయించియున్నాడు.

## 27. ఇద్దరు, ముగ్గురు ఆయన నామమున కూడుకొను చోట దేవుడున్నప్పుడు ఒక్కరుంటే ఉండరా?

కన్యతండ్రియైన దేవునితో మాట్లాడుటకు ఇష్టపడిన పిల్లల ప్రార్థనలను అపవాది తన మాయోపాయముచే ఏవిధముగ దారి మళ్ళించినదో పై సమాధానంలో చూచియున్నారు. బోధకుడైన యేసుకే (మత్తయి 4:1-6) బోధనలు చేసిన అపవాదిని బైబిలు నందు చూచియున్నాము. అదే విధానాన్ని మరికొంతమంది అమాయక క్రైస్తవులలో పెట్టి దేవుడే దారి మళ్ళించుచున్నప్పుడు అపవాది చేయుచున్నదనుటకు ఆశ్చర్యపడనవసరము లేదు. పాలవంటి స్వచ్ఛమైన పరిశుద్ధవాక్యమును అతి దారుణంగా సాతాను తన కల్పిత జ్ఞానంతో అమాయక క్రైస్తవుల ద్వారా విషపూరితము చేయుచున్నది. దానికిదొక అద్భుతమైన ఉదాహరణ. ఇద్దరు ముగ్గురు నా నామమున ఎక్కడ కూడియుండురో, అక్కడ వారి మధ్యనుండునని చెప్పెను. -మత్తయి 18:20.

పై వచనాన్ని ఆధారం చేసుకొని అనేకులు ప్రార్థించినప్పుడు పై వాక్యమును ప్రయోగించుదురు. ఒకవేళ ఇద్దరు ముగ్గురు లేనప్పుడు మనము ఒంటరిగా ప్రార్థించు సమయాన దేవుడక్కడ ఉండడని అర్థమిచ్చుచున్నది. ప్రార్థించిన వారి మధ్య దేవుడు ఉండుటకు కనీసం ఇద్దరు ముగ్గురు ఉండాలని దేవుడు కోరుచున్నాడా? అదే ఆయన కోరికైతే ఒంటరిగా ప్రార్థించువాని దగ్గర ఉండడనే తెలియుచున్నది. బైబిలునందు పితరులు మొదలుకొని నేటి వరకూ యేసుతో కలిపి ఎందరెందరో ఒంటరి ఏకాంత ప్రార్థనలు చేయుచున్నారు. వారందరి ప్రార్థనలు వినుటకు దేవుడు వారియొద్ద లేడని ఈ విషయంలో చెప్పవచ్చు. ప్రియులారా, బైబిలులో ప్రయోగింపబడిన వచనముల సందర్భాలను ఎరుగని వారున్నంతవరకూ అపవాది వారి ద్వారా తన పనిని నిరాటంకముగా క్రైస్తవుల మధ్య జరిగించుచూ జనములను మోసగించుచున్నది. ఇక అసలు విషయానికి వస్తే -మత్తయి 18:15-20 వరకూ పరిశోధిస్తే సంఘములో ఒక సహోదరుడు మరియొక సహోదరుని

యెడల తప్పిదము చేసిన యెడల, నేరము చేసిన వ్యక్తి ఒంటరిగా ఉన్నప్పుడు గద్దించవలెనని, ఒకవేళ ఆ గద్దించునకు లోబడని యెడల ఇద్దరు, ముగ్గురు సాక్షులనోట ప్రతిమాట స్థిరపడునట్లుగా ఒకరిద్దరిని వెంటబెట్టుకొని అతని యొద్దకు పోయి చెప్పువలెను. సాక్షులతో వచ్చి చెప్పినను అతడు విననియెడల ఆ విషయమును సంఘమునకు తెలియజేయవలెను. అప్పటికినీ అతడు విననియెడల అతని పై సంఘము వాక్య ప్రకారం తగు చర్యను తీసుకొనవచ్చును. సంఘంలో ఒక సహోదరుని మీద ఉన్న నేరము విషయమై ఆలోచించుచున్నప్పుడు అది పరలోకమందున్న తండ్రికూడా సమ్మతమేనని, ఆ పరిస్థితులలో దేవుడు కూడా కనబడని వ్యక్తిగా ఉండునని వాక్యము చెప్పుచున్నది. అయితే సందర్భము యెరుగని వారు ప్రార్థించినప్పుడు ఈ వాక్యమును ప్రయోగించి తప్పు చేయుచున్నారు. విచారణ వేరు ప్రార్థన వేరు. విచారణలో ఇద్దరు, ముగ్గురు సాక్షులుండుట అవసరం. అంతేగాని ప్రార్థనకు ఇద్దరు, ముగ్గురు సాక్షులు అవసరం లేదు. ఒంటరిగా ప్రార్థించవచ్చు, ఇద్దరు, ముగ్గురు కలసి ప్రార్థించవచ్చు. సంఘమంతయు కలసి ప్రార్థించవచ్చు. అయితే నేరము విషయమై ఒక సహోదరుని విచారించినప్పుడు సాక్ష్యము అవసరమై యున్నది గనుక ఇద్దరు, ముగ్గురు ఉండుట అట్టి సందర్భంలో అవసరం. ఈ విధముగా సందర్భమును వెనుక ముందు ఆలోచించకుండా - ఇద్దరు, ముగ్గురు నా నామమున ఎక్కడ కూడియుండురో అక్కడ యుండునని చెప్పిన దేవా, మా ప్రార్థనలో ఉండుమని ప్రార్థన చేయునప్పుడు అనేకమంది చెప్పుట వాక్యవిరుద్ధం.

వారు మానవులు (పోప్ జాన్ పాల్-II) కల్పించిన పద్ధతులు దైవోపదేశములని బోధించుచూ నన్ను వ్యర్థముగా ఆరాధించుదురు. వారు నియమించిన పారంపర్యా చారము వలన దేవుని వాక్యమును నిరర్థకము చేయుదురు. ఇటువంటివి అనేకములు వారు చేయుదురని చెప్పెను (మార్కు 7:7-13).

జయశాలి పి.డి. సుందరరావు

జయశాలి ప్రసంగాల 24 గంటల నిరంతర ప్రసార ఛానెల్

[www.jayashali.tv](http://www.jayashali.tv)

మా [www.bibleverdict.org](http://www.bibleverdict.org)

## జన్మపాపము ఉన్నదా ?

సృష్టిలో పరలోకపు తండ్రి తొలి మానవుని తన స్వరూప మందుచేసినప్పటి నుండి అపవాది తన తంత్రములతో మోసగించుటకు ప్రయత్నపడుతూ వచ్చింది. దేవుడు పలికిన ప్రతి మాటకు భిన్నంగా పలికి ఆదాము నుండి వచ్చిన నరజాతిని వంచించింది. నాటి నుండి నేటి వరకూ యావత్తు ప్రపంచ మానవాళి దాని అధికారం క్రిందకే, లోకస్థులను లోకపు మాయలోనూ, దేవుని పిల్లలను తన మాయ మాటలతో తప్పుదారిని పట్టించగా దేవుడది చూచి - మీరేమి వినుచున్నారో జాగ్రత్తగా చూచుకొనుడి అని, పౌలు, సీలయును చెప్పిన సంగతులు ఆలాగున వున్నవో, లేవోనని బెరయ క్రైస్తవులు లేఖనములను పరిశోధించుట, మీకప్పగింపబడిన బోధ కొరకు పోరాడవలెనని, సాతాను మాయాతంత్రములను కడు జాగ్రత్తగా కనిపెట్టవలెనని క్రొత్త నిబంధనలో వ్రాయించెను. ఆత్మలను రక్షించగలిగిన ఏకైక శక్తిగల దేవుని వాక్యమును కడు జాగ్రత్తగా పరిశోధించకపోతే ఈ యుగ సంబంధమైన దేవత - దేవుని జ్ఞానము నెరుగకుండునట్లు మానవుల మనోనేత్రములకు గ్రుడ్డితనము కల్పించుచున్నది. గనుక బహుపరాక్ అని దేవుడు వ్రాయించియున్నాడు. బైబిలును పరిశోధిస్తే ఎటు చూసినా ఎన్నో జాగ్రత్తలు వ్రాయబడినప్పటికి దెయ్యము దేవునికి విరోధంగా - దొంగ అపోస్తలులను, అబద్ధ ప్రవక్తలను, దొంగ బోధకులను ప్రపంచంలో ప్రారంభ శకంలోనే క్రైస్తవుల నడుమ దొంగతనముగా ప్రవేశింపజేసింది. నా **Cassettes** లో పుస్తకాలలో ఈ విషయాలను అనేక సార్లు జ్ఞాపకము చేసి యున్నాను.

అపవాది మాయలోని మరో అగ్ని బాణమే “మనిషికి జన్మపాపమున్నదని ” అపమానపరచు అబద్ధ బోధను తన అనుచరుల ద్వారా అమాయకులైన క్రైస్తవుల మధ్య ప్రయోగించుచున్నది. బైబిలు అర్థం కాని దొంగ బోధకులు ఇతర మతాల గ్రంథాలలోనికి వెళ్లి అందులో క్రీస్తు ఉన్నాడని చమత్కార కల్పనా కథలను చెప్పి ప్రజలను వంచిస్తున్నారు. ఇతర గ్రంథాలలో క్రీస్తు అనబడిన వ్యక్తి వుంటే ఆయా మత గ్రంథాలలో ఆయా దేవుళ్ళు వున్నారని పరోక్షంగా ఈ దొంగ బోధకులు అంగీకరించుచున్నారు. నిజమైన లోక రక్షకుడు క్రీస్తు ఆయా మత గ్రంథాలలో వుంటే ఆ గ్రంథాలు కూడా క్రీస్తును గూర్చి వివరించినవి గనుక యదార్థములుగా అంగీకరించవలెను. చేత ఉన్నబైబిలు అర్థంకాని ఈ మూర్ఖులకు మరో మత గ్రంథాల జోలికి పోయి ఇప్పటికే నానా అవస్థలు పడుచుండటం మీలో అనేకులకు తెలుసు. నీతి విరోధులైన దొంగ బోధకులు ఇతర మత గ్రంథాలలో నుండి తెచ్చి పెట్టుకున్న ఎంగిలి మాట మనిషి జన్మతో

పాపి అని, ప్రతీ పవిత్ర పుట్టుకను అపవిత్రపరుస్తూ దేవునినే అవమానపరుస్తున్నారు. ముందుగా వ్రాయబడిన ప్రకారము దేవుని ప్రతి పనిని పాడుచేయుటయే అపవాది ధ్యేయం. ఈ నిజాన్ని ఎరిగిన పేతురు తన గ్రంథంలో ప్రియులారా, విద్యా విహీనులును, అస్థిరులైన దొంగ బోధకులును తక్కిన లేఖనములను అపార్థము చేసినట్లు తమ స్వకీయ నాశనమునకు అపార్థము చేయుదురు. మీరు ఈ సంగతులు ముందుగా తెలుసుకొని యున్నారు గనుకనీతి విరోధుల తప్పు బోధవలన తొలగింపబడి, మీకు కల్గిన స్థిర మనస్సును విడిచి పడిపోకుండా కాచుకొని యుండుడి - 2 పేతురు 3 : 16,17. దేవుడు వ్రాయించిన మహాజ్ఞాన గ్రంథమైన బైబులులోని అనేక విషయాలను వక్రీకరించుచున్నారు. అతి తెలివిని ప్రదర్శించి తంత్రముగా వాక్యాన్ని పెడత్రోవను పెట్టే ఒక సందర్భమును ఈ క్రింద వ్రాయుచున్నాను.

పాప సహితునిలోనుండి పాపరహితుడు పుట్ట గలిగిన ఎంత మేలు ? ఆలాగున ఎవడునూ పుట్ట నేరడు. యోబు 14 :4. ఈ వచనాన్ని ఆధారం చేసుకొని పాపాత్ముని నుండి పాపము లేని వాడు పుట్టడు గనుక జన్మపాపమున్నదని ఖాయపరచుచున్నారు. బైబులులో ఒక వచనము మరియొక వచనమునకు ఏ పరిస్థితులలోనూ వ్యతిరేకముగా వ్రాయబడదు. ఎందుకనగా వ్రాయించినది పరలోకమందున్న దేవుడైయున్నాడు. అట్టి దేవుడు ఒక చోట ఒక విధముగను, మరియొక చోట మరియొక విధముగాను, వ్రాసిన యెడల ఆ దేవునిని నమ్మవలసిన పనిలేదు. ఎందుకనగా మాటలలో నిలకడలేనివాడు దేవుడు ఎలా కాగలడు? పాపసహితుడు అనగా పాపము చేసిన వాడని అర్థం. పాప రహితుడు అనగా పాపము చేయనివాడని అర్థం. ఇంకా కొంచెం ముందుకు మరికొన్ని బైబిలు వచనములయొద్దకు వెళ్ళగలము - “పాపము చేయు ప్రతివాడును ఆజ్ఞను అతిక్రమించును, ఆజ్ఞ అతిక్రమమే పాపము - 1 యోహాను 3 : 4” అదికాండం నుండి ప్రకటన గ్రంథం వరకూ పాపము చేయువాడు పాపి అనియు దాని వలన మరణం శిక్షగా పడునని వ్రాయబడినది. పాపము చేసిన వాడు పాపి అని దేవుడు వ్రాయించినప్పుడు, పుట్టిన బిడ్డ ఏ పాపము చేసెనని బైబిల్ ఆ బిడ్డను పాపి అని అనగలడు ? చేసినవాడు పాపి అని తీర్పు చెప్పి, చేయనివాడు కూడా పాపి అని బైబిలు చెబితే అలాంటి బైబిలు నాకవసరం లేదు. అవును. అవును అని చెబుతూ కాదు, కాదు అని అన్నవాడు అబద్ధికుడు, ఎవడునూ రెండు మాటలను తన నాలుక నుండి పలుకకూడదు. ఇది నేటి సామాజిక న్యాయం. నరుడైన వానికే అది తప్పుఅని అనుకుంటే దేవుడైన వానికి అది తగదు. అయితే దేవుడు అబద్ధికుడా ? అట్లనరాదు. దేవుడు ఎప్పుడునూ సత్యవంతుడే. యేసును చూచి ఒకనాటి యూదులు దెయ్యము పట్టినవాడన్నారు. దానికి కారణం యూదులకు

పట్టిన దయ్యం అలా ఋజువు పరిచింది. అదే విధంగా సాతానుతంత్రాలతో దాని అనుచరులైన దొంగ బోధకులు చమత్కారంగా దేవునినే అబద్ధికుడుగా చూపెడుతున్నారు. కాస్త ముందుకు వెళదాం.

ఆయన శిష్యులు - బోధకుడా, వీడు గ్రుడ్డివాడై పుట్టుటకు ఎవడు పాపము చేసెను? వీడా, వీని కన్నవారా? అని ఆయనను అడుగగా, యేసు - వీడైననూ, వీని కన్నవారైననూ పాపము చేయలేదు - యోహాను 9 : 2,3. పుట్టుకతోనే గ్రుడ్డివాడై పుట్టినా, అతడు పుట్టుకతో పాపికాడని వాక్యమైన యేసు ప్రకటించగా పుట్టుకే పాపమని, అది జన్మపాపమని దయ్యం బోధిస్తుంది. మనం ఇప్పుడు ఎవరి మాటలను నమ్మాలి. యేసు మాటలా? దయ్యపు మాటలా? యేసు మాటలకు వ్యతిరేకంగా యోబు పలికెనని తలంచుచున్నారా! అది ఎన్నటికీ కాదు. పాపము లోకంలో వున్నది లోకంలోని మనుష్యులందరూ పాపము చేసి పాపాత్ములుగా బ్రతుకుచున్నారు. అట్టి వాతావరణంలో పాపరహితుడు అనగా పాపము లేనివాడు (లేక) పాపము చేయనివాడని అర్థం. ఆ విధంగా పాపము చేయని వాడు పుట్టగలిగిన ఎంత మేలు. అలాగున ఎవడునూ పుట్ట నేరడు అనగా పుట్టిన ప్రతివాడు పాపము లోకములో వుండెను గనుక ప్రతివాడు పాపము చేయునని యోబు చెప్పుచున్నాడు. - అందరునూ త్రోవతప్పి ఏకముగా పనికిమాలిన వారైరి. మేలు చేయువాడు లేడు, ఒక్కడైననూ లేడు. ఏ భేదమును లేడు, “అందరునూ పాపము చేసి” దేవుడు అనుగ్రహించు మహిమను పొందలేక పోవుచున్నారు. - రోమా 3 : 12, 23. అందరునూ త్రోవతప్పి అనియు, అందరునూ పాపము చేసి అని వ్రాయబడినది. పాపము అన్నది చేయుట ద్వారా వచ్చునని వ్రాయబడినదే గాని పుట్టుకతో పాపము సంభవించునని దేవుడు చెప్పలేదు. అలా చెబితే దేవుడు తప్పు చేసిన వాడుగా కనబడును. - ఇట్లుండగా ఒక మనుష్యుని (ఆదాము) ద్వారా పాపమును, పాపము ద్వారా మరణమును లోకములో ఏలాగు ప్రవేశించెనో, అలాగుననే “మనుష్యులందరూ పాపము చేసి” నందన మరణము అందరికినీ సంప్రాప్తమాయెను. ఏలయనగా ధర్మశాస్త్రము (చట్టము) వచ్చినది గనుక “పాపము లోకములో వుండెను”. గాని చట్టము లేనపుడు పాపము ఆరోపింపబడదు. అయిననూ ఆదాము చేసిన అతిక్రమమును (తినవద్దన్నపండు తినుట) బోలి “పాపము చేయని వారి మీద కూడా ” ఆదాము మొదలుకొని మోషే వరకూ మరణమేలెను- రోమా 5 : 12-14. పై విషయాలను ఆలోచిస్తే పాపము లోకంలో ఉన్నదని ఆ కాలంలో పుట్టకొస్తున్న మనుష్యులు పాపము చేయుట ద్వారామరణాన్ని వచ్చుచున్నదనియు, మరివిశేషముగా పాపము లోకంలో వున్ననూ పాపము చేయనివారు కూడా వున్నారని దేవుడు వ్రాయించెను. తప్పు చేస్తే అనగా అజ్ఞ

అతిక్రమిస్తేనే మనిషి పాపి అగుచున్నాడని పాపము చేయని పసిపిల్లలు మరియు అలాంటి మనస్సు కలిగిన ఎందరో వున్నారని, వ్రాయబడినది ఎంతో వివరణతో ఇవ్వబడిన వాక్యాలను కలిపి, చెరిపి తమ స్వకీయ నాశనాన్ని కొనితెచ్చుకుంటున్న దొంగ బోధకుల బోధలను త్రిప్పి కొట్టండి. జన్మ పాపమున్న ఎంగిలి మాటను బయట మానవ పుస్తకాల నుండి తెచ్చుకొని మహాజ్ఞాన గ్రంథాన్ని కల్గిన క్రైస్తవులను మోసగిస్తున్నారు. పరలోక రాజ్యంలో పాపికి చోటు లేదన్నది బైబిలు బోధన. ఆలాగున్నప్పుడు - యేసు, “చిన్న పిల్లలను” ఆటంకపరచక వారిని నా యొద్దకు రానియ్యండి. పరలోక రాజ్యము ఈ లాంటి వారిదే అని పసి హృదయాలు కలిగిన ఎందరో భక్తులను చూపిస్తూ అన్నమాటలు మత్తయి 19 : 14. వీరికి జన్మ పాపమున్నదంటారా? మీరు మార్పు నొంది బిడ్డలు వంటి వారైతేనే గానిపరలోకరాజ్యంలో ప్రవేశింపరని మీతో నిశ్చయముగా చెప్పుచున్నాను - మత్తయి 18 : 3. చిన్న బిడ్డ వలె దేవుని రాజ్యం అంగీకరింపనివాడు దానిలో ఎంత మాత్రమును ప్రవేశింపడని మీతో నిశ్చయముగా చెప్పుచున్నాను. యేసు మాటలలోని మాధుర్యాన్ని ఆలోచించగలిగితే పుట్టిన బిడ్డలకు జన్మపాపము లేదని ఉదాహరణగా వారిని తీసుకుని తనచుట్టూ వున్నవారికి బోధించిన బోధనా విధానాన్ని గమనించవచ్చు.

ఆదాము మొదలుకొని మోషే వరకూ మరణమేలినా, మోషేనుండి క్రీస్తు వరకూ పాపము లోకములో వుండెననియూ పాపమున్ననాటి లోకంలో మోషేకు క్రీస్తుకు మధ్య కాలంలో ఉన్న దావీదు వ్రాయుచున్న కీర్తనల గ్రంథంలో మాటలను పరిశీలిద్దాం - నేను పాపములో పుట్టినవాడను, పాపములోనే నా తల్లి నన్ను గర్భమున ధరించెను - కీర్తన 51 : 5. యోబు పలికిన మాటలవలె దావీదు మాటలను కూడా ఈ ప్రబుద్ధులు వక్రీకరించారు. వాక్యమును బట్టి పాపమున్న లోకంలో తాను తల్లి గర్భాన్న పడ్డానని పుట్టానని చెప్పాడే గాని అనగా “పాపములో పుట్టినవాడను”, పాపములో నా తల్లి గర్భము ధరించెనని చెప్పుచున్నాడే తప్ప పాపము “తో” పుట్టిన వాడననిగాని, పాపము “తో” నా తల్లి గర్భము ధరించెనని గాని మరియు నా తల్లిదండ్రులు ఒకరినొకరు కలిసి పాపము చేసినందున పుట్టినవాడనని గాని వ్రాయలేదు. ప్రియులారా, పవిత్రమైన మానవజన్మ దానిని జరిగించిన సర్వేశ్వరుని అపవిత్రపరుస్తున్న ఈ దుష్ట బోధక సమూహాలను ఏం చేయాలో మీరే ఆలోచించాలి. వీరిని గూర్చి యోహాను వ్రాస్తూ - ఎవడైననూ ఈ బోధనుతేక మీ యొద్దకు వచ్చిన యెడల వానిని మీయింట చేర్చుకొనవద్దు, శుభమని వానితో చెప్పనూ వద్దు. శుభమని వానితో చెప్పువాడు వాని దుష్ట క్రియలలో పాలివాడగును. 2 యోహాను 11వ వచనం.



ప్రారంభ మానవ పుట్టుక విధమును బైబిలులో చూస్తే - దేవుడు, మన స్వరూపమందు, మన పోలిక చొప్పున నరులను చేయుదుము. దేవుడు తన స్వరూప మందు నరుని సృజించెను. దేవుని స్వరూపమందు వాని సృజించెను. స్త్రీనిగాను, పురుషుని గాను వాని సృజించెను. అజ్ఞ అతిక్రమించక మునుపు దేవుడు వారిని ఆశీర్వదించెను. ఎట్లనగా - మీరు 1) ఫలించి 2) అభివృద్ధి పొంది 3) విస్తరించి 4) భూమిని నిండించుదని పలికెను - అది. కా. 1 : 26 - 28. తల్లిదండ్రులు బిడ్డలును కనుట పై వచనాన్ని బట్టి అది ఆశీర్వాదమా? (లేక) పాపమా? భార్యా భర్తల కలయిక ప్రారంభమున దేవుడు చేసిన కార్యము. దానిని పాపముగా చిత్రీకరించుట దయ్యము చేసిన కార్యము. మనం వినుచున్నది దయ్యపు భోదా? దేవుని బోధా? వివాహము అన్ని విషయములలో ఘనమైనదిగాను, పానుపు నిష్కల్మష మైనదిగాను వుండవలెను - హెబ్రీ 13 : 4 వివాహము దేవుడు ఏర్పరచిన కార్యక్రమము గనుక పవిత్రమైనది, ఘనమైనది, నిష్కల్మషమునైనదియునై యున్నది.

అట్టి పానుపుపై జరిగిన, దేవుడు ఆశీర్వదించిన పవిత్ర కార్యమే భార్యాభర్తల దాంపత్యం. ఆ దాంపత్యంలో పుట్టు కొస్తున్న పిల్లలు దేవుడిచ్చిన బహుమానములని బైబిలు ఘోషించుచున్నది. తన ప్రియులునిద్రించుచుండా, ఆయన వారికిచ్చుచున్నాడు. కుమారులు యెహోవా అనుగ్రహించుస్వాస్థ్యము. గర్భఫలము ఆయన ఇచ్చు బహుమానమే. యవ్వన కాలమందు పుట్టిన కుమారులు బలవంతుని చేతిలోని బాణముల వంటివారు. అట్టివారితో తన అంబుల పొదిని నింపుకొనినవాడు ధన్యుడు. వారు సిగ్గుపడక గుమ్మములలో తమవిరోధులతో వాదించుదురు - క్షీరన 127 : 2 -5. దేవుని ఆశీర్వాదంతో బహుకరింపబడుచున్న పసిపిల్లలలో జన్మ పాపమున్నదను వాడు బైబిలు తెలియని మూర్ఖుడు. ప్రపంచ మానవాళి జన్మను అపమానిస్తున్న ద్రోహి. అట్టి నీచులైన దొంగ బోధకులకు తగిన బుద్ధి చెప్పు సమయం ఆసన్నమైనది. వీరు దేవునికి విరోధులై, యేసు బోధలకు శత్రువులుగా నడుచుకొనుచున్నారు. క్రైస్తవులలో బోధకుల వేషము వేసుకొని, క్రైస్తవ్యాన్ని వంచిస్తూ, దోచుకుంటున్న ఘరానా దొంగలు. యేసుకు, అపోస్తలులకు, ఆనాటి శిష్యులకు శత్రువులు మరెవరో కాదు. దయ్యము పక్షాన్న నిలువబడి సత్యబోధను ఎదిరించు శాస్త్రులు, పరిసయ్యులు, సద్దాకయ్యులు, యాజకులు మున్నగువారుకాగా వారి వారసులుగా నేడుదొంగ అపోస్తలులు, అబద్ధ ప్రవక్తలు, స్వార్థ పూరిత దొంగ బోధకుల ముసుగులో గల నేటి క్రైస్తవ బోధకులే. ఇట్టి వారిని వాక్యము తెలిసిన వారే తప్ప, వాక్యము తెలియని వారు పట్టుకొనలేరు. సుమారు క్రీస్తుకు పూర్వం 1400 సంవత్సరాల కాలంలో యోబుకున్న స్నేహితులలో తేమాసీయుడైన ఎలీఫజు అను ఒకడున్నాడు. అతని గూర్చి యోబుతో దేవుడు చెబుతూ నా కోపము నీ



మీదనూ నీ ఇద్దరి స్నేహితుల మీదను మండుచున్నది. ఎందుకనగా వారు నన్ను గూర్చి యుక్తమైనది పలుక లేదు - యోబు 42 : 7 ఏలయనగా వారు జ్ఞానములేని మాటలు చెప్పువారని, ఆలోచన చెరుపుచున్నవారని దేవుడు చెప్పెను - యోబు 38 : 2. బైబిలులో వారన్నవి వ్రాయబడినంత మాత్రాన్న ఎన్నటికిని నిజంకావు. అవి దేవుని మాటలు కావని, మానవ మెదడునుంచి వచ్చిన మాటలని జాగ్రత్తగా పరిశోధించవలెను. శుద్ధుడగుటకు నరుడు ఏపాటివాడు? నిర్దోషుడగుటకు స్త్రీకి పుట్టిన వాడు ఏపాటివాడు? ఆలోచించుము ఆయన తన దూతలయందు నమ్మికయుంచడు. ఆకాశ వైశాల్యము ఆయన దృష్టికి పవిత్రముకాదు - యోబు 15:14,15. ఇవి దేవుని మాటలా? నరుని మాటలా? అని జాగ్రత్తగా ఆలోచించవలెను. ఒక్కసారి దేవుని మాటలను కూడాబైబిలు నందుచూడగలము - దేవుడు తాను చేసినది యావత్తునుచూసినపుడు “అది మిక్కిలి బాగుగానుండెను” అది కా. 1 : 31.

పై రెండు వచనాలు బైబిలులోనివే. ఏది దేవుని మాట, ఏది దెయ్యం మాట అనే పరిశీలనాత్మక దృష్టిని బైబిలును చదివిన ప్రతీఒక్కరూ కల్గివుండాలి. ప్రపంచ మానవాళి దేవుని మహాజ్ఞాన గ్రంథమైన బైబిలుని చదవటం, పరిశోధించటం అనే కార్యాలకు అపవాది ఏనాడో దూరం చేసింది. ఎందుకనగా దుష్టులైన తనసేవకులనుపంపి బైబిలు ఎరుగని అమాయకులైన వారికి తప్పుడు బోధనలు చేసి వక్రమార్గాన్న నిత్యాగ్ని దండనకు పంపుచున్నది. ఆత్మలను రక్షించే శక్తిగల వాక్యాన్ని అవసరాలకు వాగ్దానాల పేరిట చదివించి, కొన్నింటిని మాత్రమే బంగారు వాక్యాలగా చిత్రీకరించి, మిగతా వాటిని చదువనీయకుండా చేసింది. చచ్చిన తరువాత ఈ దొంగ బోధకుల పరిస్థితి ఎంద దారుణముగా వుండునో ఈ క్రింది వాక్యాన్ని బట్టి తెలుసుకొనగలరు. ప్రభువా, ప్రభువా అని పిలుచు వాడుగాని, ఆయన నామమున ప్రవచించువాడుగాని, దెయ్యములను వెళ్ళగొట్టువాడుగాని, అనేకములైన అద్భుతములు చేయువాడుగాని, పరలోకానికి వెళ్ళరనియు, దేవుడు వీరిని ఎన్నడును ఎరుగడనియు, అప్పగింపబడిన వాక్యము యొక్క క్రమమును బట్టి కాక, అక్రమమును చేయువారని చెప్పబడినది - మత్తయి 7 : 21 - 23. నా మాటలు విని వాటి చొప్పున చేయువాడే బుద్ధిమంతుడని తిరిగి 24వచనం లో వ్రాయబడినది. బైబిలులో వ్రాయబడినంత మాత్రాన్న అది దేవుని మాటా లేక ఒకమనుష్యునిమాటా అనే వివేచన ప్రతి క్రైస్తవుడు కలిగి యుండుట మరి అవసరమైయున్నది. ఎందుకనగా ఆకాశ వైశాల్యము ఆయన దృష్టికి పవిత్రము కాదని, శుద్ధుడగుటకు నరుడు ఏ పాటివాడు? నిర్దోషుడగుటకు స్త్రీకి పుట్టినవాడుఏపాటివాడు? ఆయన తనదూతలయందు నమ్మికయుంచడు అనే ఈ మాటలు తేమానీయుడైన ఎలీఫజుపలికిన మాటలు. వీరు మూర్ఖులని, యుక్తమైనది ఎరుగరని, వారి తప్పుడు మాటలకు దహనబలి అర్పించి యోబు ప్రార్థన చేస్తేనే

**తప్పు మిమ్మును శిక్షింపక యుండలేనని దేవుడు చెప్పుచున్నాడు - యోబు 42 : 8.**

దేవుడు తాను చేసిన సృష్టి మిక్కిలి మంచిదిగా వున్నట్లు కష్టపడిన దేవుడు చెబుతుంటే, ఏ కష్టమూ లేని ఒకమూర్ఖుడు వెనకా, ముందూ చూడకుండా సృష్టింపబడినది అపవిత్రమని చెప్పుచున్నందుకు తగిన శిక్షవేయాలి. ఇలా తప్పుడు మాటలతో మనుష్యుని పుట్టుకలో జన్మపాపమున్నదని దేవుని వసులను అపవిత్రపరచుచున్నదొంగ బోధకులను తరిమి పారద్రోలండి. మీ యింటి లోనికి రానివ్వక, శుభమని ఇట్టి వారితో చెప్పక వారి దుష్ట క్రియలలో మీకు పాలు లేకుండా జాగ్రత్త పడగలరని ప్రపంచ క్రైస్తవ్యాన్ని హెచ్చరించుచున్నాను. ఇది ఒకటి మాత్రము నేను కనుగొంటిని, ఏమనగా - దేవుడు నరులను యదార్థవంతులనుగా పుట్టించెనుకాని వారు వివిధమైన తంత్రములను కల్పించుకొనియున్నారు - ప్రసంగి 7:29. పుట్టుకలో పాపము లేదని పాపమున్న ప్రపంచములో వీరు పెరుగుతున్న కొలది తంత్రములను కల్పించుకొనుచున్నారని దేవుని వాదన. పాపం చేయుట వలన మనిషి పాపి అగుచున్నాడే గాని జన్మలో పాపము లేదని తేటతెల్లమగుచున్నది. దేవుడు తన పోలిక చొప్పున నరుని చేయుట అనగా తన లక్షణములు కలిగిన వానినిగా నరుని సృజించెను. ఆదాము పుట్టుక దేవుని నుండి జరిగినది. దేవుని నుండి వచ్చిన వానికి దేవుని పోలిక రావటం అవసరం, ఆ పోలిక దేవుని యొక్క అదృశ్య లక్షణములు అని బైబిలు చెబుతున్నది. నేటి కాలంలో దేవుడెవ్వరికీ కనిపించడు. ఏ నరుడు ఆయనను చూచి బ్రతుకనేరడు, అది ఆత్మ మహాశక్తి స్వరూపము దానిని మానవ నేత్రాలు చూడ జాలవు. అయితే ఆయన అదృశ్యలక్షణాలు - జగదుత్పత్తి మొదలుకొని సృష్టింపబడిన వస్తువులను ఆలోచించుట వలన తేటపడుచున్నవి - రోమా 1 : 19, 20. సృష్టిలో దేనిని చూచినా పవిత్రతకు, యదార్థతకు సాక్ష్యాలుగా నిలబడుచున్నవి. సృష్టి కార్యక్రమములో ఆయన మాటను విభేదించి ఆలస్యముగా తిరిగే భూమి గాని, చంద్రుడు గాని, సూర్యకుటుంబంగాని కోట్ల నక్షత్రాలుగాని, మొత్తానికి ప్రకృతి చక్రం కూడా లేదు. సృష్టిలోని ప్రతివస్తువును ఆలోచిస్తే యదార్థముగా కనబడుచున్నవి. ఆ లక్షణము ప్రకృతిలోవున్నట్లు మనం నిత్యమూ చూడగలుగుచున్నాము. దేవుడు కడకు తనకుమారులకు కూడా యదార్థలక్షణాన్ని పెట్టియున్నాడు. తండ్రిని ఆరాదించుటలో ఆయన పిల్లలు - అయితే యదార్థముగా ఆరాధించువారు ఆత్మతోనూ, సత్యముతోనూ, తండ్రిని ఆరాదించుకాలము వచ్చుచున్నది. అది ఇప్పుడును వచ్చేయున్నది. తన్ను ఆరాధించు వారు “అట్టివారే” (యదార్థవంతులు) కావలెనని తండ్రి కోరుచున్నాడు - యోహాను 4 : 23. ప్రసంగిలో వ్రాయబడినట్లు దేవుడు నరులను యదార్థవంతులుగా అనగా తన లక్షణములతో పుట్టించినప్పటికీ వారు పాపము చేయుట ద్వారా అన్నట్లు తంత్రములను

కల్పించుకొంటారని ఉన్నది. పుట్టుకలో పాపము లేదని ఎట్టి పరిస్థితుల్లోనూ జన్మ పాపమున్న ఎంగిలి మాట ప్రయోగింపబడలేదని నేటి ఎంగిలి దొంగ బోధకులు తెలుసుకొనుట అత్యవసరం. ఎవరు చేసిన పాపానికి వారే శిక్షను అనుభవించాలి గాని భర్త చేసిన పాపానికి భార్య శిక్ష అనుభవించుట, తండ్రి చేసిన పాపానికి కుమారుడు శిక్షననుభవించుట. నేటి ప్రపంచ దేశాల ఏ శిక్షాస్మృతులలో లేదు. మానవ చట్టాలే న్యాయబద్ధముగా వుండగా ఈ దొంగ బోధకులు దేవుని చట్టాన్నే వక్రీకరించి మలినపరచుచున్నారు. వీరికీ ఏ శిక్ష విధించాలో మీరే చెప్పండి ?

- పాపము “చేయువాడే” మరణము నొందును, తండ్రియొక్క దోషశిక్షకు కుమారుడు పాత్రుడు కాదు, కుమారుని దోష శిక్షకు తండ్రి పాత్రుడు కాదు. నీతి పరుని నీతి ఆ నీతి పరునికే చెందును, దుష్టుని దుష్టత్వము ఆ దుష్టునికే చెందును - యెహేజ్కేలు 18 : 20.

- పిల్లలకు మారుగా తండ్రులను, తండ్రులకు మారుగా పిల్లలను మరణ శిక్షకు లోపరచక ప్రతి మనిషికి తాను “చేసిన” పాపమును బట్టి శిక్షవిధింపవలెనని మోషే వ్రాసి ఇచ్చిన ధర్మశాస్త్రమందు, యెహోవా ఇచ్చిన ఆజ్ఞను బట్టి ఆ నరహంతకుల పిల్లలను అతడు హతము చేయలేదు - 2 రాజులు 14 : 6.

- ప్రతివాడు తన దోషము చేతనే మృతి నొందును. ఎవరు ద్రాక్ష కాయలు “తినునో” వాని పళ్ళే పులియును - యిర్మియా 31 : 30.

- హాని “చేసిన వాని” తల మీదికి శిక్ష రప్పించి, నీతిపరుని నీతి చొప్పున వానికి ఇచ్చి, వాని నీతిని నిర్ధారణ చేయుము - 1రాజులు 8 : 32.

- మీకు మేలు కలుగునని నీతిమంతునితో చెప్పుము. వారు తమ క్రియల ఫలము అనుభవించురు. అలాగుననే దుష్టులకు శ్రమ, వారి క్రియల ఫలము వారికి కలుగును - యెషయా 3 : 10, 11.

- భేదములు పుట్టించి, సత్యము (వాక్యము) నకు లోబడక, దుర్మీతికిలోబడువారి మీదికి దేవుని ఉగ్రతయు, రౌద్రమును వచ్చును. దుష్కార్యము చేయు ప్రతి మనుష్యుని ఆత్మకు శ్రమయు, వేదనయుకలుగును. అలాగుననే సత్క్రియలు చేయు ప్రతివానికి మహిమయు, ఘనతయు, సమాధానమును కలుగును. దేవునికి పక్షపాతము లేదు - రోమా 2 : 8-11.

వ్రాయబడిన పై వచనములన్నింటినీ పరిశీలిస్తే పాపము చేయుట వలన పాపిగా మారుననియు, అట్టి పాపికి శిక్ష అమలు జరుగుననియు దృఢపరచబడినది.

మరో విశేషమైన సంగతి ఏమనగా ఎవరు చేసిన తప్పుకు వారే శిక్ష అనుభవించుదురు గాని మిగిలిన వారి సంబంధులకు అనగా తండ్రుల దోషము పిల్లలకు, పిల్లల దోషము తండ్రులకు ఆపాదించబడదని ఖచ్చితమైన వివరణ బైబిలు చెప్పుచున్నది. ప్రియ పాఠక మహాశయులారా, ఈ పుస్తకములో వ్రాయబడిన అతికొద్ది సంగతులే జన్మ పాపమునునది లేదని, నరుడు పుట్టుకతో పాపి కాడని, ఒకరి పాపములు మరియొకరి మీద ఆరోపించబడినవని ఋజువు చేయుచున్నది. ఇప్పటికైనా ఈ పుస్తకాన్ని చదివిన దొంగ బోధకులు, సాతాను మాయనుండి బయటపడి వారి వారి ప్రతిభలనుచూపించు కొనుటకు ప్రయత్నించక మనస్సును మార్పుకొనగలిగినట్లయితే పరలోకపు తండ్రి సేవా భాగ్యంలో పాలిభాగస్థులై యుందురు. లేనియెడల దేవుడు వీరికి తగిన శిక్షను విధించగలడు. ఇంకనూ వ్రాయవలసినవి అనేక సంగతులున్నవి కాని వాటిని ప్రస్తుతముమీ ముందు ఉంచుట లేదు. ఎందుకనగా .... జన్మ పాపమున్నదని మూర్ఖముగా వాదించు దొంగ బోధకులకు బైబిల్ ఓపెన్ యూనివర్సిటీ - ఇండియా వారు సవాలు విసరుచున్నారు.

**విశ్వవిజ్ఞాన సార్వభౌమ**  
**దైవజ్ఞాని, ఆత్మజ్ఞాని, జయశాలి**  
**పి.డి. సుందర్ రావు**

జయశాలి ప్రసంగాల 24 గంటల నిరంతర ప్రసార ఛానెల్  
**[www.jayashali.tv](http://www.jayashali.tv)**

మా **[www.bibleverdict.org](http://www.bibleverdict.org)**

మరో విశేషమైన సంగతి ఏమనగా ఎవరు చేసిన తప్పుకు వారే శిక్ష అనుభవించుదురు గాని మిగిలిన వారి సంబంధులకు అనగా తండ్రుల దోషము పిల్లలకు, పిల్లల దోషము తండ్రులకు అపాదించబడదని ఖచ్చితమైన వివరణ బైబిలు చెప్పుచున్నది. ప్రియ పాఠక మహాశయులారా, ఈ పుస్తకములో వ్రాయబడిన అతికొద్ది సంగతులే జన్మ పాపమనునది లేదని, నరుడు పుట్టుకతో పాపి కాడని, ఒకరి పాపములు మరియొకరి మీద ఆరోపించబడినవని ఋజువు చేయుచున్నది. ఇప్పటికైనా ఈ పుస్తకాన్ని చదివిన దొంగ బోధకులు, సాతాను మాయనుండి బయటపడి వారి వారి ప్రతిభలనుచూపించు కొనుటకు ప్రయత్నించక మనస్సును మార్చుకొనగలిగినట్లయితే పరలోకపు తండ్రి సేవా భాగ్యంలో పాలిబాగస్టులై యుందురు. లేనియెడల దేవుడు వీరికి తగిన శిక్షను విధించగలడు. ఇంకనూ వ్రాయవలసినవి అనేక సంగతులున్నవి కాని వాటిని ప్రస్తుతముమీ ముందు ఉంచుట లేదు. ఎందుకనగా .... జన్మ పాపమున్నదని మూర్ఖముగా వాదించు దొంగ బోధకులకు బైబిల్ ఓపెన్ యూనివర్సిటీ - ఇండియా వారు సవాలు విసరుచున్నారు.